

بسم الله الرحمن الرحيم

خطبات مفکر اسلام

﴿حضرت مولانا سید ابوالحسن علی ندوی﴾

(جلد اول)

جمع و ترتیب
محمد کاظم ندوی

ملفہ کاپتہ
مکتبہ ایوب کاکوری۔ لکھنؤ

۲۲۷۱۰۷

(جملہ حقوق رکتارسلطون طباطبائی نے محفوظ)

بار اول

نام کتاب: **تفسیر جامع تفسیر**
 کمپوزر/کمپوزنگ: **محمد کاظم ندوی**
 طباعت: **آفس انڈیا لکھنؤ**

قیمت: **Rs. 120/=**

(بابت)

بابت تمام

محمد کاظم ندوی

مکتبہ دارالعلوم

☆ مجلس تحقیقات و ترویج اسلام دارالعلوم ندوۃ العلماء لکھنؤ

☆ مکتبہ حرمین مرکز والی مسجد پکری روڈ لکھنؤ

☆ مکتبہ ندویہ دارالعلوم ندوۃ العلماء لکھنؤ

☆ مکتبہ الفرقانی نظرباد آباد لکھنؤ

☆ مکتبہ اسلام کون روڈ لکھنؤ

☆ مکتبہ البلاذرا کلا ری، لکھنؤ

☆ مکتبہ فدائیہ دیوبند، سارنپور

۲۱..... ۶۱۱ اس لئے، ان کے لئے

بسم اللہ الرحمن الرحیم، اللہ تعالیٰ کے فضل سے

۶۸۱..... ریلوے کے لئے

۶۶۱..... تاتارستان کے لئے

۶۰۶..... تاتارستان کے لئے

۶۶۶..... تاتارستان کے لئے

فہرست مضامین

۶۶۶..... تاتارستان کے لئے

۱۲۶..... مضامین

☆ عرض ناشر..... ۷

☆ عرض مؤلف..... ۹

☆ پیغام (حضرت مولانا سید ابوالحسن علی ندوی)..... ۱۱

☆ پیش لفظ (حضرت مولانا محمد رفیع ندوی)..... ۱۳

☆ خطبات اور صاحب خطبات (مؤلف)..... ۱۷

☆ قرآن کا مطالبہ، مکمل اطاعت و سیرت..... ۲۷

☆ محسن عالم..... ۵۹

☆ مدرسے کا مقصد..... ۹۹

☆ علوم اسلامیہ کے سوتے ایمانیات سے ملتے ہیں بلکہ

☆ اصل سرچشمہ وہی ہیں..... ۱۰۷

☆ لسانی و تہذیبی "جاہلیت" کا علاج..... ۱۲۳

☆ ستر کی مجاہد ملت اسلامی..... ۱۳۹

- ☆ کل مسلمان اور مکمل اسلام ۱۶۷
- ☆ غیر اسلامی تہذیب و اقتدار کے ۱۸۹
- ☆ مرکزوں میں مقیم مسلمانوں کی ذمہ داریاں ۱۹۹
- ☆ امت مسلمہ کا فرض منصبی اور اسکے انقلابی اثرات ۲۰۹
- ☆ سیرت نبویؐ اور عصر حاضر میں اسکی معنویت و افادیت ۲۲۹
- ☆ فسادات اور ہندوستانی مسلمان ۲۳۳
- ☆ دین حق اور دعوت اسلام ایک فلک بوس اور سدایہمہار درخت ... ۲۶۱
- ☆ خرابی کی جڑ یہ ہے کہ بُرائی اور پاپ کی خواہش پیدا ہو گئی ہے ۲۸۱
- ☆ اخلاص، جذبہ قربانی اور جوہر ذاتی ۲۸۹
- ☆ انسان خود پرست بھی ہے، خود فراموش بھی ۳۰۵
- ☆ آج دنیا پر خود غرضی اور بد اخلاقی کا مانسون چھلایا ہوا ہے، اسے چادروں سے روکا نہیں جاسکتا ۳۲۵
- ☆ حرمین شریفین اور جزیرۃ العرب کے بیرونی مقیمین کی ذمہ داریاں اور اہل وطن کے حقوق ۳۳۷
- ☆ خواص، ملت میں انکا مقام ۳۳۷



لا إِلَهَ إِلَّا اللَّهُ

خودی کا سرّ جہاں لا إِلَهَ إِلَّا اللَّهُ
 خودی ہے تیغِ فشاں لا إِلَهَ إِلَّا اللَّهُ
 یہ دور اپنے براہیم کی تلاش میں ہے
 صنم کدہ ہے جہاں لا إِلَهَ إِلَّا اللَّهُ
 کیا ہے تو نے متاعِ غرور کا سودا
 فریبِ سود و زیاں لا إِلَهَ إِلَّا اللَّهُ
 یہ مال و دولت دنیا یہ رشتہ و پیوند
 میان و ہم و گماں لا إِلَهَ إِلَّا اللَّهُ
 خرد ہوئی ہے زمان و مکاں کی زفاری
 نہ ہے زمین و مکاں لا إِلَهَ إِلَّا اللَّهُ
 یہ نغمہِ فصلِ گل و لالہ کا نہیں پایہ
 بہار ہو کہ خزاں لا إِلَهَ إِلَّا اللَّهُ
 اگر چہ بت ہیں جماعت کی آستینوں میں
 مجھے ہے حکمِ ازاں لا إِلَهَ إِلَّا اللَّهُ

(اقبال)

نہایت اشہاء عقیدہ

ہذا ثناء ماں کا راز لا رہا مجھ کاظم ندوی
 سرچلنا ابرو ماہ حسیں پہا سیرت مستحق تائب کرتی، یہ ہے
 چرخ ریز نور محمد تلالی حبیب قیامت عطا کرتی ہے
 جمالہا لایہا ونگہ پر شہیت جہانہ مکتی ہے
 اہلہ نیست، پر رنجہ مسرت تائب یکدلی ہے
 وعلیٰ صفا ما اکبر یہا جو پادہ عطا بکھلائے
 انہیں کی ذات اقدس سے، رفاقت لانا یہ کرتی ہے
 عمر ملک دوغما از زبیر بھی لکھو بلکہ اسیر تک
 رہمنا کی قولی فصل نامہ عہد الت لایہا، یہ کرتی ہے
 وعلیٰ عثمان غنی ما جو بیسی لایہا شہین بہت بیضاء
 مدنی کے خولہ لایہا راز خلافت نواز یہ کرتی ہے
 علیٰ علیٰ اقصیٰ ما شیر محمد ابراہیم لایہا مدنیغیر
 علیٰ علیٰ سنکست سوزت علیٰ علیہ لچر ویلاست تائب کرتی ہے
 ہذا حسن ماہا ماہیٰ ما حزن اچھا سید شہید
 شہیدان صحابہ پر شہادت ناز کرتی ہے
 در اقدس کی جانب پہنچا جاتا ہے اے کاظم
 مرے اس جذب صادق پر عقیدت ناز کرتی ہے

رحمٰن نے اپنے حبیبؐ کو بے حد بے غماز و بے نیاز کے ”معلقا“
 کیا، اور جب کہ وہ بے نیاز و بے غماز نہ رہا، بلکہ بہت بے نیاز و بے غماز رہا،
 وہ اپنی امت کے لئے ”معلقا“ یا ”معلق“ کے لئے ”معلقا“ یا ”معلق“ کے لئے ”معلقا“
 کے لئے بے حد بے غماز و بے نیاز رہا، اور اس نے اپنی امت کے لئے ”معلقا“
 کے لئے بے حد بے غماز و بے نیاز رہا، اور اس نے اپنی امت کے لئے ”معلقا“

عرضِ ناشر

”دار القلم“ ایک تصنیفی و اشاعتی ادارہ ہے، جس کے قیام کا مقصد ہی
 ہندو و ہندوؤں کے علماء، فضلاء، اور مفکرین و مصنفین کی تصانیف و تالیفات کو
 زیور طبع سے آراستہ کرنا ہے۔

”دار القلم“ اب تک متعدد کارآمد اور مفید کتابیں شائع کر چکا ہے۔
 ارباب حل و عقد اور علوم و فنون کے اہل علم کے ساتھ مطالعہ کرنے والوں
 نے ”دار القلم“ کی مطبوعات کی تعریف و تحسین فرمائی ہے۔ اور اہل ذوق ان
 کتب سے بھرپور استفادہ کر رہے ہیں۔

”دار القلم“ اس وقت مخدومی مفکر اسلام حضرت مولانا سید ابوالحسن
 علی ندوی ادام اللہ بقاءہ طویل حیات کی تازہ ترین کتاب ”خطباتِ
 مفکر اسلام“ مؤلفہ جناب محمد کاظم صاحب ندوی کی پہلی جلد قارئین اور اہل
 علم کی خدمت میں پیش کر رہا ہے، اسکے بعد ہی اسکی دیگر جلدیں منظر عام پر وقتاً فوقتاً
 آتی رہیں گی،

”دارالقلم“ کے خدام نے اس کتاب کو خوب سے خوب تر بنانے کی سعی اور کوشش کی ہے، پھر بھی کتابت و طباعت کی غلطیوں کا امکان باقی رہتا ہے، اگر اس قسم کی کوئی خامی یا غلطی نظر آئے تو ادارہ کے خدام کو مطلع کرنے کی زحمت گوارہ فرمائیں گے، تاکہ آئندہ ایڈیشن میں اسکی صحت کی طرف توجہ کی جاسکے۔

خدا کرے یہ کتاب علمی حلقوں میں قبولیت کی لازوال دولت سے مالا مال ہو۔ اور مصنف کے لئے ذخیرہٴ آخرت ثابت ہو۔

والسلام


محمد عاصم

منیجر دارالقلم ڈھاکہ

مورخہ ۸/۹/۱۹۹۹ء

مطابق

۱۴۲۰/۹/۲۷ھ



بِسْمِ اللّٰهِ الرَّحْمٰنِ الرَّحِیْمِ

عرضِ مؤلف

اللہ رب العزت کا کرم اور اسکا احسان عظیم ہے کہ اس نے اس ناچیز قلم کار کو مفکر اسلام، استاذ الاساتذہ، حضرت مخدوم مولانا سید ابوالحسن علی الحسنی ندوی دام مجددہ کے نصف صدی پر پھیلے ہوئے خطبات کو جمع کرنے اور اسکو ترتیب دینے کی سعادت اور توفیق عطا کی ورنہ۔

کہاں میں اور کہاں یہ بھت گل
نسیم صبح تیری مربانی

مفکر اسلام حضرت مولانا مدظلہ العالی کے خطبات کی جمع و ترتیب کے دوران اس امر کو قصد نظر انداز کر دیا گیا ہے کہ اسکی تیار شدہ علیحدہ علیحدہ جلدیں، ایک ہی قسم کے مضامین پر مشتمل ہوں۔ بلکہ ”ہر گلے را رنگے“ کے پیش نظر ہر جلد میں مختلف عنوانات پر مختلف مضامین شامل کئے گئے ہیں، تاکہ صاحبان مطالعہ کے ذوق و شوق میں کمی اور طبیعتوں میں اکتاہٹ کا احساس نہ ہو، اور وہ ہر جلد میں نئے نئے عنوانات پر مضامین کا مطالعہ کرتے رہیں۔۔۔ یہ بات اس جگہ اس لئے ذکر کر دی گئی تاکہ ارباب حل و عقد اور علم و ادب کا کوئی خوشہ چیں یہ نہ کہہ سکے، کہ خطبات کی الگ الگ جلدیں ایک ایک قسم کے مضامین پر مشتمل ہونی چاہئے تھیں۔

بسم اللہ الرحمن الرحیم

پیغام

مفکر اسلام حضرت مولانا سید ابوالحسن علی حسینی ندوی مدظلہ العالی


عزیزی مولانا محمد کاظم ندوی نے میرے خطبات کو جن کی مٹھو اللہ تعالیٰ کی طرف سے مختلف موقعوں اور مختلف مقاصد سے توفیق ملی، جمع کر کے شائع کرنے کا ارادہ کیا ہے۔ میں نے اپنے خطبات اور تقریروں میں برابر ملت کی ضرورت کے تقاضوں اور اصلاح و دعوت کا لحاظ رکھنے کو پیش نظر رکھا ہے، ان تقریروں اور خطبات میں اگر افادیت تھی، تو سابق کی طرح وہ اب بھی محسوس کی جاسکتی ہے۔ اس طرح مجھے امید ہے کہ ان کی اشاعت و دعوت و اصلاح کے مقصد کے لئے معاون اور مفید ہوگی۔

میں عزیزی مولانا محمد کاظم صاحب ندوی کے اس کام کو سراہتا ہوں، اور دعاء کرتا ہوں کہ یہ مفید ہو، اللہ تعالیٰ اس کو قبول فرمائے۔ آمین

ابورکس علی ہندوی

(مولانا سید ابوالحسن علی ندوی)

۱۲/۱۱/۱۹۹۹ء



بسم اللہ الرحمن الرحیم

پیش لفظ

از قلم

حضرت مولانا محمد رفیع صاحب ندوی
(مہتمم دارالعلوم ندوۃ العلماء لکھنؤ)

خطابت کا عمل بہت پرانا ہے، خطبات میں افکار اور احساسات دونوں کا حصہ ہوتا ہے، اسی لئے اہل علم اور عوام دونوں میں اس کو کام کرنے کا موقع ملتا ہے۔

خطابت، خطاب کے اختیار کرنے والے کی دینی وادنی مشق اور فکری صلاحیت کی مقدار کے لحاظ سے اثر کرالیتی ہے۔

زوردار خطابت اپنے سامعین کے جذبات اور ذہنی کیفیات میں اضطراب بلکہ تغیر پیدا کردیتی ہے، اس کے ذریعہ قائدین اور رہنماؤں، حاکموں اور سماجی کام کرنے والوں نے ہر دور میں بہت فائدہ اٹھایا ہے، اور وقتاً فوقتاً ذہنی اور جذباتی انقلاب کا باعث بنی ہے، اس کی تاریخ طویل ہے، یہاں اس کی تفصیل اور مثالوں کا موقع نہیں ہے۔


یہاں اس مجموعہ علمی و ادبی کے متعلق چند الفاظ میں کچھ عرض کرنا ہے، حضرت مولانا سید ابوالحسن علی ندوی صرف ہندوستان ہی میں نہیں، بلکہ پورے عالم اسلام میں اپنی فکری، دعوتی اور ادبی کامیابیوں اور ان کی اثر پذیری میں شہرت رکھتے ہیں، انہوں نے قلم اور زبان دونوں کے وسیع وسیع پیمانے پر اثر ڈالا ہے، ان کے قلم کے اثرات تو ان کی تصنیفات میں باہمی و یکجہ جاسکتے ہیں، البتہ ان کی زبان کے اثرات جو ان کے خطبات، یکے ذریعہ پیدا ہوئے، خطبات کے عام طور پر قلمبند نہ ہونے سے زیادہ محفوظ ہو سکتے تھے، واللہ تعالیٰ جزا دے، خیر و نفع عظیم مولانا محمد کاظم ندوی کو کہ ان کو اس کام کا احساس ہوا، اور انہوں نے حضرت مولانا مدظلہ العالی کے خطبات جمع کئے، اور اب ان کو شائع کر رہے ہیں، اس طرح حضرت مولانا کے ان خطبات کے اثرات تادیر کام کر سکیں گے، یہ ایک مفید علمی و ادبی کام تھا، جس کی عزیمت مکرّم مولانا محمد کاظم ندوی کو توفیق مل رہی ہے۔

مولانا محمد کاظم صاحب ندوی صرف مدرس و استاذ ہی نہیں ہیں، بلکہ بڑے صاحب علم اور صاحب قلم ہیں، مختلف موضوعات پر ان کی مفید اور کارآمد تصنیفات ہیں، انہوں نے عام طور پر طلبہ اور نوخیز اہل علم کی دینی و علمی تربیت کے مقصد کو سامنے رکھا ہے، اور عام مسلمانوں کے فائدے کی فکر کی ہے، اس طرح ان کی تصنیفات علمی و تربیتی مقصد کے لئے بہت مفید ہیں، ان کی علمی کاوشوں میں ان کی یہ کاوش کہ حضرت مولانا سید ابوالحسن علی ندوی کے خطبات کو جمع کر کے شائع کر رہے ہیں، بہت ہی مفید اور کارآمد عمل ہے، خاص طور پر اہل علم کے لئے بھی کہ حضرت مولانا مدظلہ کی علمی و ادبی شخصیت متنوع پہلوؤں کی حامل ہے،

اس میں دعوتی و اصلاحی پہلو بھی پوری طرح کار فرما ہے، اور علمی و فکری پہلو بھی پوری طرح نمایاں ہے، اور تعلیمی و تربیتی انداز بھی پوری طرح پایا جاتا ہے، اس طرح ان کی تقریریں و تحریریں دونوں کاوشیں امت کے لئے بہت مفید اور بہت اثر کی حامل ہیں،

اللہ تعالیٰ مولانا محمد کاظم صاحب ندوی کے اس عمل کو قبول فرمائے، اور زیادہ سے زیادہ مفید بنائے، آمین

نہال حنیف
۳۰ مئی ۲۰۱۲ء



بسم الله الرحمن الرحيم

خطبات اور صاحب خطبات

﴿از قلم ----- مؤلف﴾

”خطبہ“ عربی زبان کا لفظ ہے، جس کے معنی تقریر اور اسپیچ کے ہیں، اسکی جمع ”خطبات“ اور خطب ہے،

تقریر کی تقریباً ہر زمانہ میں اہمیت رہی ہے، جس کا کوئی بھی منصف مزاج فرد انکار نہیں کر سکتا، اگرچہ اس کے مقاصد اور تقاضوں میں کچھ فرق رہا ہے، استاذ گرامی حضرت مولانا محمد رابع صاحب ندوی اس سلسلہ میں رقم طراز ہیں،

”عربوں کے عہد جاہلی کے ادب میں شاعری کے بعد دوسری نمایاں قسم خطابت تھی، جو عام طور پر مجمع کو متاثر کرنے کے لئے یا سفارت پر بھیجے جانے والے افراد کے لئے تھی، اور اسکا استعمال عام طور پر افراد قبیلہ کو جنگ پر آمادہ کرنے کے لئے یا دوسرے قبائل میں اپنے قبائل کی عظمت ظاہر و ثابت کرنے

کے لئے تھا، اسی لئے عام طور پر ہر قبیلہ میں ایک شاعر کے ساتھ ایک خطیب بھی ہوتا تھا۔ عہد جاہلیت کے مشہور خطیبوں میں عمرو بن معدی کرب، قس بن ساعدہ الایادی، اور عہد اموی کے سحبان بن وائل قابل ذکر ہیں۔ (جزیرۃ العرب

ص ۱۹۲)

تقریر اور خطابت کا ملکہ خداداد ہوتا ہے، اس میں کسب کو بہت کم دخل ہوتا ہے، لیکن اسکا ہر گز ہر گز یہ مطلب نہیں کہ مشق و تمرین بالکل ہی، مہمل اور بے کار چیزیں ہیں۔ بلکہ حقیقت تو یہی ہے کہ اکثر و بیشتر چیزیں مشق و تمرین کی ریزین منت ہیں، تاریخ میں ایسے بہت سے مقررین کے نام محفوظ اور ثبت ہیں جنہوں نے اپنی سعی مسلسل اور بلیغ کوشش و جدوجہد سے مقررین کی فہرست میں اپنا نام درج کر لیا، اور دنیا میں اپنا ایک خاص مقام پیدا کیا، ”ابراہیم لکن“ کا نام آپ نے سنا ہوگا، وہ سمندر کے کنارے کھڑا ہو کر سمندر کی موجوں کو اپنی تقریر سنایا کرتا تھا، اور وہ کہا کرتا تھا کہ یا تو میری آواز سمندر کی موجوں کی آواز پر غالب آجائے یا اسکی آواز میری آواز پر غلبہ پا جائے، بالآخر اسے کامیابی حاصل ہوئی، اور وہ دنیا کے سامنے ایک عظیم مقررین کر جلوہ افروز ہوا، اور اسکی محنت، لگن، جدوجہد اور بلیغ سعی نے اسکو امریکہ کا صدر بنا کر ”وہائٹ ہاؤس“ تک پہنچا دیا،

تقریر کرنے والے اور اپنی خطابت کا جو ہر دکھانے والے تقریباً ہر زمانہ میں موجود رہے ہیں، اور انہوں نے اپنی جو دت طبع، فصاحت و بلاغت، متانتِ اسلوب، حلاوتِ لفظ، زورِ بیان اور قوتِ تاثیر کا لوگوں کے دلوں پر سب سے جمایا، اور اپنی ٹھوس صلاحیتوں، علمی لیاقتوں اور فاضلانہ قابلیتوں سے لوگوں کے

دل جیت لئے،

زمانہ جاہلیت میں خطامت کا بہت زیادہ چرچہ اور شہرہ تھا، عرب عجم ہی سے اپنے بچوں میں خطامت و تقریر کا ملکہ پیدا کرنے کی کوشش کرتے تھے، حسن زیات لکھتے ہیں،

”انکی (عربوں کی) دلی خواہش تھی کہ ہر قبیلہ میں ایک مقرر اور ایک شاعر ہو، جو انکی تقویت کا باعث اور انکے ذکر بلند کرنے کا سبب ہو، چنانچہ کبھی کبھی یہ صفات ایک شخص میں بھی جمع ہو جاتی تھیں، اپنی تقریروں میں وہ دل نشیں اسلوب، سحر میانی، سلیس عبارت، خوشنما الفاظ، صاف صاف باتیں، چھوٹے چھوٹے ہم وزن مسجع جملے، اور زیادہ ضرب الامثال استعمال کرتے تھے، مضمون ذہن نشیں کرانے اور ہر دل عزیز بنانے کے لئے تقریروں میں اختصار کو مد نظر رکھتے تھے، عربوں میں دستور تھا کہ مقرر اونچی جگہ کھڑے ہو کر یا سواری پر بیٹھ کر تقریر کرتا، اشاعر تقریر ہاتھ ہلاتا، مناسب اشاروں سے مفہوم کو واضح کرتا، ہاتھ میں عصا یا نیزہ اور تلوار کا سہارا لیتا یا ان سے اشارہ کرنا بھی انکے یہاں رائج تھا“

مزید لکھتے ہیں کہ۔

”وہ مقرر ان میں درجہ قبولیت حاصل کر لیتا تھا جو خوش وضع اور خوش شکل ہونے کے ساتھ بلند آواز، خوش بیان، دلیر اور بے باک ہوتا، زمانہ جاہلیت میں انکے مشہور قابل

ذکر مقررین قس بن ساعدہ الساعدی، عمرو بن کلثوم
التغلبی، اکثم بن صیفی تمیمی، حارث بن عباد
الیکری، قیس بن زہیر العبسی، عمرو بن معدیکرب
الزہیدی ہیں" (تاریخ ادب عربی ص ۲۲)

اسلام آیا تو اس نے فنِ خطابت کو اوج کمال پر پہنچادیا، اس دور میں فنِ
خطابت نے بہت زبردست ترقی کی، خود سرور کائنات ﷺ سب سے بڑے خطیب
و مقرر تھے، آپ کے بعد خلافت کا دور شروع ہوا، تو خلفائے اربعہ میں حضرت
ابوبکر صدیق، حضرت عمر فاروق، اور حضرت علی مرتضیٰ رضی اللہ تعالیٰ عنہم نے
خطابت کے جوہر دکھائے، خلافت راشدہ کے بعد بنی امیہ کی خلافت کا زمانہ آیا، تو
اس دور میں سبحان بن وائل، زیاد بن ابیہ، حجاج بن یوسف ثقفی اور قطری بن فجاءہ نے
نقاریہ کے وہ نادر نمونے پیش کئے جو دوسروں کے لئے مشعلِ راہ ہیں،

تاریخ ادب عربی میں سبحان بن وائل کا ایک عجیب و غریب واقعہ مرقوم
ہے جو اس کی قوت و جرأت، وسعت معلومات اور ندرت خطابت پر دلیل ہے۔
واقعہ کی تفصیلات اس طرح ہیں،

”خراسان سے ایک وفد حضرت امیر معاویہؓ کے پاس آیا، تو انہوں نے
سبحان کو بلوایا، وہ اپنے گھر میں نہ تھا، فوراً ہی اسے تلاش کے بعد حاضر کیا گیا، جب وہ
آیا تو حضرت معاویہؓ نے کہا کہ ”تقریر کرو“ اس نے کہا، ”میرے لئے عصا لاؤ“ لوگوں
نے کہا ”امیر المؤمنین کی موجودگی میں عصا سے کیا کرو گے؟“ اس نے جواب دیا
”وہی جو موسیٰ اپنے رب سے باتیں کرتے وقت کیا کرتے تھے، حضرت معاویہؓ نے
اور اسکے لئے عصا لانے کا حکم دیا، جب عصا آیا تو اس نے ناپسند کیا اور لات مار دی،

چنانچہ لوگوں نے اُسے اس کا عصا لا کر دیا، پھر اس نے یعنی سبحان نے ظہر سے عصر تک تقریر کی، اس دوران نہ ٹوٹھکا، نہ کھانا، نہ کہیں کچھ سوچنے کے لئے رُکا، نہ کسی موضوع کو تشنہ و نا مکمل چھوڑ کر آگے بڑھا، اسکی یہ حالت دیکھ کر حاضرین حیرت میں رہ گئے، پھر حضرت امیر معاویہ نے اُسے ہاتھ سے تقریر ختم کرنے کا اشارہ کیا، سبحان نے اشارہ سے کہا، کہ ”مجھے نہ روکئے“ معاویہ نے کہا، ”نماز کا وقت ہو گیا“ اس نے کہا ”نماز میں دیر ہے، حمد و صلوٰۃ اور وعد و عید میں مشغول ہیں، معاویہ نے کہا، ”واقعی تو عرب کے سب سے بڑے خطیب ہو“۔ سبحان نے کہا، ”نہ صرف عرب کا بلکہ عجم کا اور جن وانس کا بھی“

خلافت بنی امیہ کے بعد بنو عباس کا دورِ خلافت آیا اس دور کے آغاز میں خطابت کو بڑی منزلت اور لوگوں کے دلوں پر اس کو بڑا اقتدار حاصل تھا، پہلے خلفاء اور انکا پروپیگنڈہ کرنے والوں مثلاً منصور، مہدی، رشید مامون، داؤد بن علی، خالد بن صفوان اور شیب بن شیبہ میں اس فن کی بڑی اہمیت اور اسکا بڑا ملکہ موجود تھا،

لیکن جب حکومت و سلطنت کی باگ ڈور پوری طرح بنو عباس کے ہاتھ میں آئی، حکومت کی سیاست اور لشکر کی قیادت کا انتظام مولیوں نے سنبھالا، نیزوں اور زبانوں سے مقابلہ بازی میں کمی ہوئی، تو فنِ خطابت پر دستگاہ نہ حاصل ہونے اور اسکی ضرورت باقی نہ رہنے کی وجہ سے یہ فن زوال پزیر ہونے لگا، انہوں نے بڑے بڑے معاملات طے کرنے، آپس کی عداوتیں دور کرنے کے لئے مکاتبت اور شاہی فرامین نے تقریروں کی جگہ لے لی، خطبات صرف جمعہ و عیدین اور نکاح کے موقعوں تک محدود رہ گئے، تاہم خلیفہ راضی کے زمانہ تک خلفاء

بذاتِ خود تقریریں کرتے اور نمازیں پڑھاتے رہے، لیکن جب خاندانِ بومیہ نے اپنے غلبہ کے بعد ان کے ہاتھ جکڑ کر انہیں انکے گھروں میں نظر بند کر دیا، تو خطابت و امامت کا منصب بھی انہوں نے قابل اور ہوشیار علماء کے سپرد کر دیا چنانچہ اس دور کے آخر میں مقرروں اور اادیوں کی ایک جماعت خطیبِ بغدادی اور خطیبِ تبریزی جیسے حضرات پر مشتمل تیار ہو گئی تھی۔

تاریخِ ادبِ عربی میں ایک باب وہ بھی ہے جسے ”دورِ جدید“ کہا جاتا ہے۔ اس دور میں بھی عربی زبان و ادب میں بھی چند مقرروں کے نام لئے جاتے ہیں، جنہوں نے اپنی خطابت اور زورِ بیان سے لوگوں کے دلوں پر حکومت کی ہے۔ ان مقررین اور خطباء میں عبد اللہ ندیم، سعد زغلول، اور مصطفیٰ کامل کے نام تاریخ کے صفحات میں محفوظ ہیں،

ہندوستان میں بھی ایک سے ایک خطیب اور مقرر پیدا ہوئے، جنہوں نے اس فن میں کمال حاصل کیا، علماء اور فضلاء میں مولانا ابوالکلام آزاد، عطاء اللہ شاہ بخاری، علامہ سید سلیمان ندوی، مولانا مناظر احسن گیلانی، مولانا محمد علی جوہر، مولانا حسین احمد مدنی، علامہ شبیر احمد عثمانی، مولانا احمد سعید دہلوی، مولانا ابوالوفاء شاہجہاں پوری، مولانا حفظ الرحمن سیوہاروی، مولانا قاری محمد طیب صاحب، مولانا منت اللہ رحمانی اور مولانا محمد منظور نعمانی صاحبان وغیرہم مشہور و معروف ہیں، اسی طرح ہندوستان کے سلاطین اور حکمرانوں میں سلطنتِ مغلیہ کا بانی ”بابر“ اور اسی سلطنت کا ایک عظیم حکمران شیر شاہ سوری کا ذکر بھی باکمال مقررین کی فہرست میں درج ہے۔ ہندوستان کے دیگر فرماں رواؤں میں مہارانی لکشمی بائی، اور پنڈت جواہر لال نہرو اور مفکرین، دانشوروں اور رہنماؤں میں مسلم یونیورسٹی علی گڑھ

کے بانی سر سید احمد خاں مرحوم بھی اپنی خطابت میں آپ اپنی مثال تھے،
 آج مفکر اسلام حضرت مولانا سید ابوالحسن علی ندوی دام مجدہ جن کی
 جامع، متنوع، ہمہ گیر، علمی و تحقیقی اور شاندار و شاہکار نیز فکر انگیز تقریریں
 آپ آئندہ صفحات میں ملاحظہ فرمائیں گے، عالمی سطح پر آسمانِ خطابت کے ایسے
 نیر تاباں ہیں، جن کی پر نور اور ضیاء بارشعا عوں سے ساری دنیا فیضیاب ہو رہی ہے۔
صاحبِ خطبات

صاحبِ خطبات مفکر اسلام حضرت مولانا سید ابوالحسن علی میاں ندوی
 اَطال اللہ بقاءہ کے مختصر حالاتِ زندگی ہم اگلے صفحات میں قلمبند کرنے کی
 سعی اور کوشش کریں گے۔ مگر اس سے پہلے ایک اسکالر ڈاکٹر محمد نعیم صدیقی ندوی
 کی چند سطریں حضرت مولانا کی شخصیت کے بارے میں ملاحظہ فرمائیں۔ تاکہ اسی
 بنیاد پر کچھ آگے لکھا جاسکے۔

جناب ڈاکٹر صاحب مجلہ ”الشارق“ کے ایک ادارتی کالم میں رقمطراز ہیں،
 ”حضرت مولانا سید ابوالحسن علی ندوی کو آسمانِ علم
 و معرفت کی اس کہکشاں میں بلاشبہ کوکبِ تاباں کی حیثیت
 حاصل ہے، جامعیت، تنوع، اور ہمہ گیری میں انکی نظیر
 معاصرین میں کم یاب ہے، انکا اہم ترین کارنامہ یہ ہے، کہ
 انہوں نے علم و تحقیق کو ایک مقصدیت عطا کی ہے، ان کی ہر
 تقریر و تحریر اور ہر نشاط و حرکت کا محور، محض دعوت و تبلیغ
 اسلام ہے ایمان و عقیدہ کی پختگی، زہد و تقویٰ کی پاکیزگی اور
 سیرت و کردار کی بلندی حضرت اقدس مدظلہ کی کتاب شخصیت

کے روشن عنوانات ہیں، جن کے جلوے ہر جگہ نظر افروز ہوتے ہیں۔“

مزید تحریر فرماتے ہیں۔

”آج حضرت اقدس مولانا علی میاں مدظلہ کی شخصیت اپنے گونا گوں اور متنوع کمالات اور ہمہ جہت علمی و دعوتی خدمات کے باعث تمام جغرافیائی حدود سے ماوراء ہو کر عرصہ عالم پر محیط ہو چکی ہے۔ انکی بلند پایہ تصانیف کی نئے نئے غبریں سے آج مشام عالم معطر ہو رہا ہے، خاصہ کعبہ کی کلید برداری کا شرف تو بلاشبہ ان کی کلاہ افتخار کا درِ نشین ہے، لیکن تمام دنیاوی اعزازات سے ان کی عظیم شخصیت ارفع و اعلیٰ ہو چکی ہے، خواہ وہ فیصل ایوارڈ ہو یا ڈاکٹریٹ کی اعزازی سند، عالم اسلام کے مختلف اداروں کی حیاتی رکنیت ہو یا عالمی تحریکوں کی سربراہی، ان تمام اعزازات نے حضرت اقدس مدظلہ کی شخصیت کے بجائے خود اپنی عظمت اور قدر و قیمت میں اضافہ کیا ہے، ۷ جنوری ۱۹۹۹ء کی شب میں حکومت دہلی نے حضرت اقدس کی خدمت میں ۹۸ء کی اسلامی شخصیت، کا ایوارڈ تفویض کر کے اپنی بصیرت اور مردم شناسی کا ثبوت دیا ہے۔“

حضرت مولانا سید ابوالحسن علی میاں ندوی اس خانوادہ کے چشم

و چراغ ہیں، جس کے بزرگوں نے علم و معرفت کی شمعیں فروزاں کی ہیں، اور جس

کے مجاہدوں نے انگریزوں کے خلاف علم جہاد بلند کر کے شہادت کی لازوال دولت حاصل کی ہے شاہ علم اللہ حسنی، سید احمد شہید، علامہ عبدالحی حسنی، ڈاکٹر عبد العلّیٰ، خیر النساء بہتر، اور امّہ اللہ تسنیم کی ذوات عالیہ سے کون ناواقف ہے۔

مفکرِ اسلام حضرت مولانا سید ابوالحسن علی الندوی کے حالات زندگی پر رفیق گرامی جناب مولانا ابو سحبان ندوی نے اپنے ایک عربی مضمون ”العلّامہ الشریف السید عبدالحی بن فخر الدین رائے بریلوی“ (۱۲۸۶ھ-۱۳۴۱ھ) کے عنوان کے تحت مختصر روشنی ڈالی ہے۔ جو دارالعلوم ندوۃ العلماء کے عربی مستند رسالہ ماہنامہ ”البعث الاسلامی“ کے فروری ۱۹۹۹ء کے شمارہ میں شائع ہوا ہے، اسی مضمون کو سامنے رکھ کر اور اس میں کچھ ترمیم و تخفیف اور حذف و اضافہ کر کے اردو میں اسی جگہ پیش کر رہا ہوں۔ تاکہ حضرت مولانا دام مجدہ کے حالات زندگی کے کچھ اہم پہلو سامنے آجائیں۔

مفکرِ اسلام حضرت مولانا سید ابوالحسن علی الحسنی الندوی اپنے بھائی بہنوں میں عمر کے لحاظ سے سب سے چھوٹے تھے، مگر اپنے علم و فضل کے اعتبار سے ان میں سب سے بڑے تھے، آپ کے بھائی بہنوں میں سب سے بڑے بھائی بزرگ عالم دین اور ماہر طبیب و ڈاکٹر حضرت گرامی سید عبد العلّیٰ بن عبدالحی بن فخر الدین بن عبد العلّیٰ الحسنی لکھنوی تھے، جو ایک عرصہ تک دارالعلوم ندوۃ العلماء کے ناظم بھی رہے، قدرت نے انکو دینی اور عصری علوم و فنون میں دسترس عطا فرمایا تھا، اور طبابت و حکمت میں دستِ شفا کی دولت لازوال سے مالا مال کیا تھا، آپ کی دونوں بہنوں میں ایک حضرت ”امّہ العزیز“ تھیں، جو اپنے

تقویٰ و طہارت، علم و فضل، عبادت و ریاضت، اور جو دستاویز یکتائے روزگار تھیں، دوسری بہن ممتاز قلم کار، ادیبہ و شاعرہ حضرت ”أمة اللہ تسنیم“ تھیں جو اپنے خاندان میں ”عائشہ بی“ کے عرفی نام سے مشہور تھیں، انکی شاہکار اور مشہور زمانہ کتابیں ”بچوں کی قصص الانبیاء“ اور خاص طور سے اللہ کے رسول ﷺ کی سیرت پر ہمارے حضورؐ اردو اور ہندی دونوں زبانوں میں اہل علم اور ارباب حل و عقد سے خراج تحسین حاصل کر رہی ہیں، امت مسلمہ کے بچے بوڑھے، جوان سب ہی ان کتب سے فیضیاب ہو رہے ہیں، امام نوویؒ کی مشہور زمانہ اور شہرہ آفاق کتاب ”ریاض الصالحین“ کا انہوں نے ترجمہ کیا، یہ ترجمہ بھی ”زاد سفر“ کے نام سے مرجع خلائق ہے۔ اللہ رب العزت نے اس کتاب کو سند قبولیت عطا کی ہے۔ اللہم زد فزد۔

حضرت مولانا سید ابوالحسن علی ندویؒ ۶ محرم الحرام ۱۳۳۳ھ مطابق ۱۹۱۴ء کو رائے بریلی میں پیدا ہوئے وہیں پرورش و پرداخت ہوئی، اردو فارسی کی ابتدائی کتابیں وہیں پڑھیں، اور کچھ لکھنا بھی سیکھا۔ اس دوران رائے بریلی اور لکھنؤ آتے جاتے رہے، اکثر و بیشتر قیام لکھنؤ ہی میں رہا، جہاں آپ کے والد ماجد حضرت مولانا عبدالحی صاحب رحمۃ اللہ علیہ طبابت اور دارالعلوم ندوۃ العلماء لکھنؤ کی نظامت کے فرائض کی ادائیگی اور کارہائے مفوضہ کی انجام دہی میں شب و روز مصروف و مشغول تھے۔

جب حضرت مولانا کی عمر آٹھ سال کی ہوئی، تو ۱۵ جمادی الآخر ۱۳۴۴ھ مطابق ۲ فروری ۱۹۲۳ء میں آپ کے والد ماجد نے اس دار فانی کو خیر باد کہا، اور دار بقا کی راہ لی، اب آپ اپنی والدہ ماجدہ حضرت خیر النساء بہتر کے ساتھ رائے بریلی اپنے وطن لوٹ گئے، اور وہیں اپنی والدہ کے زیر سایہ اور انکے دامن

تربیت میں رہ کر اپنی ابتدائی تعلیم جاری رکھی۔ اردو کی تکمیل کی، اور فارسی میں بھی مہارت تامہ حاصل کی، پھر لکھنؤ تشریف لائے۔ اور اپنے بڑے بھائی حضرت گرامی جناب ڈاکٹر عبدالعلی صاحب رحمۃ اللہ علیہ کی کفالت اور نگرانی میں پلے بڑھے، جوان ہوئے، اور علوم و فنون کی ارتقائی منزلوں کو طے کیا، انگریزی کی بھی تعلیم حاصل کی، فارسی زبان میں اتنی مزید صلاحیت پیدا کر لی کہ فارسی زبان کے کتب خانوں کو کھنگالنا اور براہ راست فارسی زبان میں موجود سیر و تراجم اور حقائق و معارف کی تمام کتابوں کا مطالعہ کرنا آپ کے لئے آسان اور ممکن ہو گیا۔

عربی زبان و ادب کی شروعات اپنے فاضل استاذ شیخ خلیل بن محمد حسین بن محسن الانصاری سے کی، اور آپ ایک مدت تک اپنے استاذ کے ساتھ رہے، ابتدائی مرحلہ میں شیخ آپ کے لئے علم صرف کے کچھ قواعد و غیرہ ایک کاپی پر لکھ دیتے، جن کو حضرت مولانا زبانی ازہر یاد کر لیتے، پھر آپ نے اپنے استاذ حضرت شیخ خلیل عرب سے مندرجہ ذیل کتابیں پڑھیں، اور ان سے بھرپور استفادہ کیا۔

”مدارج القراءۃ“ تین حصے، ”الطریقۃ المبتکرۃ“، چار حصے اور عبداللہ بن مقفع کی مایہ ناز کتاب ”کلیلہ دمنہ“ اور مجموعۃ النظم والنشر للحفظ والتسمیع“ فن نحو میں علامہ ابوالحسن جزیری کی کتاب ”جزیری“ عربی زبان و ادب میں شریف رضی کی جانب منسوب کتاب ”نہج البلاغۃ“ علامہ ابوالقاسم الحریری کی مشہور ترین کتاب ”مقامات حریری“ اور علامہ کی ”دلائل الاعجاز“ اسی طرح ”عشر قصائد“ بھی۔

حضرت خواجہ عبدالحی فاروقی جو اس زمانہ میں جامعہ ملیہ دہلی میں تفسیر کے استاذ تھے، وہ حضرت مولانا کے والد کے دوستوں میں تھے، انکی لکھنؤ آمد پر

حضرت مولانا نے ان سے قرآن پاک کے آخری پارے کی چند سورتوں کی تفسیر پڑھی، اور اپنے پھوپھا حضرت سید طلحہ بن محمد صاحب سے عربی زبان و ادب کے قواعد کا علم حاصل کیا، اور ان سے بھرپور استفادہ کیا،

حضرت مولانا مدظلہ العالی اگست ۱۹۲۷ء میں عصری علوم کی مستند درسگاہ لکھنؤ یونیورسٹی کے شعبہ مشرقیہ کے درجہ فاضل ادب عربی میں داخل ہو کر اپریل ۱۹۲۸ء کے امتحان میں شریک ہوئے، مگر بد قسمتی سے اس امتحان میں ناکام رہے، پھر اپریل ۱۹۲۹ء میں دوبارہ اسی درجہ کے امتحان میں شرکت کی اور امتیازی نمبرات سے کامیابی حاصل کی، اور یونیورسٹی کی جانب سے انعامات اور گولڈ میڈل سے سرفراز کئے گئے، پھر آپ نے اسی ادارہ سے درجہ فضیلت حدیث میں داخل ہو کر امتیازی نمبرات سے کامیابی و کامرانی حاصل کی۔ پھر اپنی پھوپھی سیدہ شمس النساء بنت سید فخر الدین خیالی کے تقاضہ اور اصرار پر آپ نے لاہور (پاکستان) کا سفر کیا، جہاں آپ کے پھوپھا حضرت سید طلحہ صاحب ”کلیہ شرقیہ“ میں عربی کے استاذ اور لکچرر تھے، اس سفر میں حضرت مولانا ممدوح نے کبار اعیان و اعلام اور مشاہیر شعراء سے ملاقات کا شرف حاصل کیا، علماء اور فضلاء میں مشہور مفسر قرآن حضرت شیخ احمد علی لاہوری اور شعراء میں علامہ ڈاکٹر محمد اقبال اور شاہنامہ اسلام کے خالق جناب حفیظ جالندھری قابل ذکر ہیں،

لاہور کے سفر سے واپسی پر جولائی ہی میں دارالعلوم ندوۃ العلماء لکھنؤ میں فقہ و محدث کبیر شیخ حیدر حسن خاں افغانی جو علامہ محدث حسین بن محسن الانصاری یمنی اور محدث جلیل شیخ نذیر حسن بہاری دہلوی کے شاگرد و رشید تھے، ان کے درس حدیث میں شریک ہوئے، آپ نے شیخ حیدر حسن خاں صاحب

سے ”صحیح بخاری“، ”صحیح مسلم“، ”سنن ابو داؤد اور ترمذی شریف حرافا پڑھا۔ اور کچھ تفسیر بیضاوی بھی پڑھی۔ اور منطق کے کچھ اسباق بھی پڑھے۔ پھر آپ علامہ ڈاکٹر محمد تقی الدین بن عبدالقادر ہلانی مراکشی کی صحبت میں رہے اور انکی علمی مجلسوں اور ان کے فیوض و برکات سے بہرہ ور ہوئے، اور ان کے علوم و فنون سے بھرپور استفادہ کیا، اور ان سے نابغہ ذبیانی کا دیوان پڑھا پھر دوبارہ مفسر قرآن حضرت شیخ احمد لاہوری سے استفادہ کے لئے لاہور کا سفر کیا، اور اس سفر میں شیخ سے سورہ بقرہ کی ابتدائی آیات کی تفسیر پڑھی، آپ کو شیخ کی تفسیر کا درس اتنا پسند آیا کہ آپ نے ۱۹۳۱ء میں تیسری مرتبہ پھر لاہور کا سفر کیا، اور اس مرتبہ آپ نے شیخ سے حضرت شاہ ولی اللہ محدث دہلوی کی معرکۃ الآرا کتاب ”حجة اللہ البالغۃ“ کا درس لیا۔ اور واپس آگئے، پھر آپ نے اسی سال آخری مرتبہ لاہور کا سفر کیا۔ اس دفعہ آپ نے مدرسہ ”قاسم العلوم“ میں قیام کیا۔ یہ مدرسہ دیگر مدارس عربیہ دینیہ کے فضلا اور فارغین کے لئے ایک طرح سے ٹریننگ سنٹر تھا، جہاں شعبان کے اخیر سے تعلیم شروع ہوتی، اور ذیقعدہ کے درمیان تک تعلیم ختم ہو جاتی تھی۔ مولانا موصوف نے ڈھائی تین ماہ کی مدت تعلیم پوری کی، اسکے بعد امتحان ہوا، حضرت مولانا نے اس امتحان میں امتیازی نمبرات سے کامیابی حاصل کی، اور محدث جلیل حضرت مولانا حسین احمد مدنی رحمۃ اللہ علیہ کے ہاتھ سے سند حاصل کی، اور وطن واپس آگئے، پھر اسی سال آپ نے دارالعلوم دیوبند کا سفر کیا، اور یہاں بھی حضرت مدنی کے درس میں شریک ہوئے، اور بخاری شریف اور ترمذی شریف کا درس لیا۔

حضرت مولانا دام مجیدہ اب جملہ علوم و فنون کی دولت سے مالا مال ہو چکے

تھے، اب وقت آیا کہ دارالعلوم ندوۃ العلماء کے طلبہ کو اپنے علوم و معارف کے باران سے سیراب کریں، چنانچہ جولائی ۱۹۳۴ء میں ایک استاذ کی حیثیت سے دارالعلوم میں آپ کا تقرر ہوا۔ اور آپ ادب و تفسیر کے تشنگان کو اپنے بارانِ علوم و فنون سے سیراب کرنے لگے۔

اسی سال نومبر میں آپ کی شادی خاتون آبادی آپ کے ماموں سید احمد سعید کی دختر نیک اختر سے ہوئی۔ ان سے کوئی اولاد نہیں ہوئی۔ اور ۱۹۸۹ء میں ان کا انتقال ہو گیا۔ رحمۃ اللہ علیہا رحمۃً واسعۃً۔

اب مولانا محترم نے درس و تدریس اور تصنیف و تالیف کی جانب پوری توجہ کی۔ اور عربی زبان و ادب کی معیاری تعلیم کے لئے جس کی عرصہ دراز سے ضرورت محسوس کی جا رہی تھی۔ ایک معیاری نصاب تعلیم وضع کیا۔ اور عربی زبان میں ”قصص النبیین للأطفال“، ”القرآن الراشدہ“ اور ”مختارات من ادب العرب“ لکھ کر عربی زبان و ادب کی بے بہ خدمات انجام دیں۔

حضرت مولانا درس و تدریس اور تصنیف و تالیف کے کاموں میں ہمہ تن مصروف رہے۔ ۱۹۴۳ء سے لیکر ۱۹۴۷ء تک چار سال کی مدت میں ”ماذا خسر العالم با انحطاط المسلمین“ عربی زبان میں تحریر فرمائی، جو مصر میں ۱۹۵۰ء میں چھپی اور اس کتاب نے اطراف و اکنافِ عالم میں دھوم مچادی۔ اس کتاب کا اردو ایڈیشن ”انسانی دنیا پر مسلمانوں کے عروج و زوال کا اثر“ بھی اردو والی طبقہ کے لئے ایک شاہکار کی حیثیت رکھتا ہے۔

مولانا محترم نے ۱۹۴۷ء میں اپنی والدہ ماجدہ، اپنی بہن حضرت امۃ اللہ تسنیم صاحبہ اور اپنے بھانجہ حضرت محمد ثانی حسنی وغیرہم کے ساتھ حج کا سفر کیا،

اور آپ سرزمین حجاز میں تقریباً چھ مہینے دعوت و تبلیغ اور کبار علماء و مشائخ سے ملاقات اور انکی زیارت میں مصروف رہے۔ پھر دوبارہ ۱۹۵۰ء میں اپنے رفقاء، ساتھیوں اور دوستوں کی ایک جماعت کے ساتھ دوبارہ حج کیا، اور سرزمین حجاز میں متعدد تقریریں کیں، ۱۹۵۱ء میں آپ نے مصر اور مشرق وسطیٰ کا سفر کیا، اور وہاں آپ نے فکر اسلامی کے قائدین اور بڑے بڑے علماء، ادباء اور مصنفین و مؤلفین سے ملاقاتیں کیں، اس سفر میں آپ نے بہت سی علمی اور فکری تقریریں بھی کیں، پھر ۱۹۵۶ء میں جامعہ دمشق کے ”کلیہ شرعیہ“ کی دعوت پر دمشق تشریف لے گئے۔ اور وہاں مختلف عنوانات کے تحت آٹھ علمی تقریریں پیش کیں۔

۱۹۵۹ء میں لکھنؤ ہی میں آپ نے ”مجلس تحقیقات و نشریات اسلام“ کے نام سے ایک اشاعتی ادارہ کی بنیاد رکھی، جو آج اپنی اردو، ہندی، عربی اور انگریزی کی گراں قدر مطبوعات کی کثرت کی وجہ سے اپنی مثال آپ ہے۔ اسکی ایک شاندار عمارت دارالعلوم ندوۃ العلماء کے احاطہ کے اندر ہی ہے۔ یہ ادارہ ہر آن ترقی کی راہ پر گامزن ہے۔ ۱۹۶۰ء میں آپ نے برما کا سفر کیا، اور وہاں ایک ماہ سے زائد قیام فرمایا، اور وہاں دسیوں تقریریں کیں، ۱۹۶۱ء کو آپ کے برادر کبیر ڈاکٹر سید عبدالعلی صاحب کا انتقال ہو گیا، اسکے بعد ہی ۱۸ جون ۱۹۶۱ء کو جلسہ انتظامیہ نے بحیثیت ناظم ندوۃ العلماء آپ کا انتخاب کیا، اور عملی طور پر آپ ناظم ہو گئے۔ ۲۴ جنوری ۱۹۶۲ء کو آپ نے اپنے رفقاء حضرت مولانا معین اللہ صاحب ندوی، اور حضرت مولانا محمد رابع صاحب ندوی کے ساتھ ندوۃ العلماء کے تعارف اور مالی امداد کی فراہمی کے لئے کویت کا سفر کیا، اللہ کے فضل و کرم سے

آپ کا یہ سفر مجموعی اعتبار سے بہت کامیاب رہا، اور مقصد میں کامیابی بھی ہوئی۔ اسی سال مارچ کے اخیر میں آپ جامعہ اسلامیہ مدینہ منورہ کی مجلس مشاورت کی ممبر شپ سے سرفراز ہوئے، اور اسکے پہلے جلسہ مشاورت میں شریک ہوئے، اسی سال آپ کو رابطہ عالمی اسلامی مکہ مکرمہ کا بھی ممبر نامزد کیا گیا، پھر ۱۱ مارچ ۱۹۶۳ء کو جامعہ اسلامیہ مدینہ منورہ کے نائب صدر کی دعوت پر آپ مدینہ منورہ تشریف لے گئے، اور وہاں آپ نے ”النُّبُوَّةُ وَالْأَنْبِيَاءُ فِي ضَوْءِ الْقُرْآن“ کے عنوان پر آٹھ خطبے دیئے، اسی سال آپ نے ۱۹ ستمبر کو پہلی مرتبہ یورپ کا سفر کیا، یہ سفر نومبر تک جاری رہا، اس سفر میں آپ کے ایک دیرینہ رفیق جناب ڈاکٹر اشتیاق حسین قریشی صاحب ساتھ تھے۔ اس سفر میں آپ نے یورپ اور اسپین کے بہت سے شہروں کو دیکھا، اور مغرب کے بہت سے فضلاء اور مشہور قلمیوں سے ملاقاتیں کیں، اور مختلف مواقع پر کچھ تقریریں بھی کیں، اس کے بعد آپ یورپ، امریکہ، ممالک عربیہ، مغرب اقصیٰ، مشرق وسطیٰ اور خلیج عرب کا مسلسل سفر فرماتے رہے، اللہ رب العزت نے حضرت مولانا کو اپنے خصوصی فضل و کرم سے نوازا ہے۔ جس کا اثر ہے کہ حضرت مولانا کے لئے مذکورہ بالا ممالک اور مقامات کا سفر کرنا ایسا ہی ہو گیا ہے جیسے کسی ملک کا باشندہ اپنے ملک کے شہروں کا سفر کرتا ہے۔

اب وقت آ گیا کہ ندوۃ العلماء اور دارالعلوم ندوۃ العلماء اپنے موقر علم دوست اور علم پرور ناظم کی ہدایت و قیادت کے دور میں اپنی ۸۵ سالہ خدمات کا تعارف کرائے، اور دنیا کو اپنے فضلاء اور ان کی کارکردگی سے متعارف کرائے، چنانچہ ۳۱ اکتوبر تا ۳ نومبر ۱۹۷۵ء کو دارالعلوم کے وسیع ترین میدان میں ایک جشن تعلیمی کا انعقاد عمل میں آیا۔ جس میں مفکر اسلام حضرت مولانا مدظلہ العالی کی

جدوجہد اور آپ کی دعوت پر ہندویر ون ہند خصوصیت کے ساتھ ممالک عربیہ اور مصر کے فضلاء، ماہرین تعلیم، جامعات کے ذمہ دار، اہل فکر و نظر، ارباب قلم اور مختلف حکومتوں کے مختلف شعبوں سے تعلق رکھنے والے عہدیدار دارالعلوم ندوۃ العلماء کے اس اجلاس میں شرکت کے لئے تشریف لائے، اس جشن تعلیمی کی صدارت کے لئے جامعہ اذہر کے وائس چانسلر جناب ڈاکٹر عبدالحلیم محمود کو دعوت دی گئی، وہ بھی تشریف لائے، اور انہوں نے اس اجلاس کی صدارت فرمائی۔ ہندوستان کے مدارس عربیہ کے فضلاء اور ذمہ دار نیز مادر علمی کے مشین اور فارغین بھی چاروں طرف سے آکر اس جشن میں شریک ہوئے۔ اور اجلاس کو کامیابی و کامرانی کے بام عروج تک پہنچایا۔

۱۸/۱۱/۱۹۸۱ء کو مفکر اسلام نے دارالعلوم ندوۃ العلماء میں ادب اسلامی کا ایک علمی سیمینار منعقد کیا، جس میں ہندویر ون ہند کے باذوق فضلاء اور ریسرچ اسکالر شریک ہوئے، ۲۹ اکتوبر ۱۹۸۱ء کو حضرت مولانا دام مجدہ کو ایک علمی اعزاز سے بایں طور سرفراز کیا گیا کہ کشمیر یونیورسٹی نے آپ کو ڈاکٹر آف لٹریچر کی اعزازی ڈگری عطا کی۔

۱۹۸۰ء میں ”خدمت اسلام“ کے سلسلہ میں حضرت مولانا دام مجدہ شاہ فیصل ایوارڈ سے سرفراز کئے گئے، اور حال ہی میں حکومت دہلی نے آپ کو ۱۹۹۸ء کی اسلامی شخصیت کے موقر ایوارڈ سے سرفراز فرمایا ہے۔ اسی طرح حکومت برطانیہ نے بھی ایک اہم ایوارڈ سے نوازا ہے۔ ان ایوارڈوں کی رقم لاکھوں روپے ہے۔ جسکو حضرت مولانا نے دینی خدمات کے لئے بوجہ اللہ صرف فرمادیا ہے، اللہ تعالیٰ اس کو قبول فرمائے، اور آپ کو اس کا اجر دارین میں

عطا فرمائے۔

آپ کی تصنیفات و تالیفات عربی، اردو، ہندی انگریزی اور دیگر زبانوں میں بہت زیادہ ہیں، جن کی تفصیلات کے لئے مجلس تحقیقات و نشریات اسلام کی تازہ ترین فہرست دیکھی جاسکتی ہے۔ آپ کی اردو موقر کتابوں میں تاریخ دعوت و عزیمت، ارکان اربعہ، نقوش اقبال، سیرت سید احمد شہید، نبی رحمت، حیات عبدالحی، کاروانِ مدینہ، المر تقضی، قادیانیت، انسانی دنیا پر مسلمانوں کے عروج و زوال کا اثر، دستور حیات، منصب نبوت اور اسکے عالی مقام حاملین، ہندوستانی مسلمان ایک نظر میں، مطالعہ قرآن اور اسکے اصول و مبادی، سوانح حضرت عبدالقادر رائے پوری، سوانح حضرت شیخ الحدیث مولانا محمد زکریا صاحب، حیات مولانا حکیم عبدالحی، پرانے چراغ، کاوانِ ایمان و عزیمت، اور آپ کی خود نوشت سوانح ”کاروانِ زندگی“ قابل ذکر ہیں۔

اس باب کو ختم کرتے ہوئے اس امر کا اظہار کر دینا مناسب معلوم ہوتا ہے کہ مفکر اسلام حضرت مولانا مدظلہ العالی کی ذات گرامی کی زندگی کا موقف کیا ہے؟ اپنی زندگی کے موقف کو اجاگر کرتے ہوئے خود حضرت مولانا محترم نے اپنے ایک اصلاحی مقالہ ”نیاطوفان اور اس کا مقابلہ“ میں تحریر فرمایا ہے کہ

”میں اپنے بارے میں صراحت کے ساتھ بتا دینا چاہتا ہوں، کہ زندگی کے کسی لمحے اور کسی وقفے میں بھی ان لوگوں میں نہیں رہا ہوں، جو دین اور سیاست کی تفریق کے قائل ہیں، نہ میں ان لوگوں میں ہوں جو دین کی ایسی تعبیر کرتے ہیں، جس سے وہ زندگی کے ہر نظام اور حالات کے ہر سانچے



قرآن کا مطالعہ

مکمل اطاعت و سپردگی

یہ تقریر جدہ کی مشہور مسجد ”مسجد جوہرہ“ میں
۲۷ نومبر ۱۹۸۸ء کو کی گئی تھی، حاضرین میں
ہندوستانی و پاکستانی احباب کی بڑی تعداد موجود
تھی۔

بِسْمِ اللّٰهِ الرَّحْمٰنِ الرَّحِیْمِ

قرآن کا مطالعہ مکمل اطاعت و سپردگی

حمد و صلوٰۃ کے بعد :-

اَعُوْذُ بِاللّٰهِ مِنَ الشَّيْطَانِ الرَّجِيْمِ ط يَا يٰهَا الَّذِيْنَ اٰمَنُوْا اَدْخُلُوْا فِي السَّلَامِ
كَافَّةً، وَلَا تَتَّبِعُوا خُطُوٰاتِ الشَّيْطٰنِ ط اِنَّهٗ لَكُمْ عَدُوٌّ مُّبِيْنٌ فَاِنْ زَلَلْتُمْ مِنْ
بَعْدِ مَا جَاءَتْكُمْ الْبَيِّنٰتُ فَاَعْلَمُوْا اَنَّ اللّٰهَ عَزِيزٌ حَكِيْمٌ ط

میرے بھائیو، اور دوستو! میں نے آپ کے سامنے قرآن کی ایک آیت
پڑھی ہے، اس کا ترجمہ ہے۔ ”اے ایمان والو! داخل ہو جاؤ سلم (صلح) میں پورے
کے پورے اور شیطان کے نقشہ مائے قدم کی پیروی نہ کرو، وہ تمہارا اکلاد شمن ہے اگر
تم سے لغزش ہوئی صاف صاف باتیں آجانے کے بعد، تو یاد رکھو کہ خدائے تعالیٰ
غالب اور حکیم ہے۔“

حضرات :- یہ آیت بڑی چونکا دینے والی ہے، اللہ سے جنگ کا کیا مطلب
ہے کیا اس کا کوئی امکان ہے، کیا اس کا کوئی تصور کر سکتا ہے، بھلا بندہ اللہ سے جنگ

کر سکتا ہے؟ لیکن قرآن میں لفظ یہی استعمال کیا گیا ہے، جس سے ہمارے کان کھڑے ہو جانے چاہئیں بلکہ جسم لرز جانے چاہئیں کہ اللہ تعالیٰ جو مالک الملک، خالق کائنات، قادر مطلق اور محسن و منعم ہے وہ اپنے بندوں سے کہے کہ اے ایمان والو! صلح میں داخل ہو جاؤ پورے کے پورے، ہم سے جنگ، محاذ آرائی اور مقابلہ کی کوئی گنجائش نہیں ہونی چاہئے۔

بظاہر ذہن میں یہ بات آتی ہے کہ ”فی السلم“ کے بجائے ”فی الاسلام“ کہا جاتا یعنی اسلام میں داخل ہو جاؤ، مگر نہیں، یہاں سلم میں داخل ہونے کو کہا گیا یعنی خدا کے ساتھ تمہارا معاملہ، فرمانبرداری، مصالحانہ، مطیعانہ اور مکمل ہونا چاہئے، عقائد میں بھی، فرائض و عبادات میں بھی، طرز معاشرت اور طریقہ زندگی میں بھی تمہیں اللہ کی تعلیمات اور سید المرسلین خاتم النبیین ﷺ کے لائے ہوئے اور بتائے ہوئے احکام کا پابند ہونا چاہئے اور تعلقات میں بھی اس کا لحاظ رکھنا چاہئے کہ اللہ کے دشمن سے وفاداری اور اطاعت و فرمانبرداری کا تعلق نہ ہو، ”اسلام“ کا لفظ ”سلم“ ہی سے نکلا ہے، عربی زبان و لغت کے لحاظ سے ”اسلام“ کے معنی ہیں اپنے کو حوالہ کر دیا، سلنڈر کر دیا، اپنی ہر چیز سے دستبردار ہو گیا، اپنی ملکیت سے، خواہش، مصالح و مفادات سے، فوائد و ضرر میں فرق کے لحاظ، اور احساس سے دستبردار ہو گیا، اپنے کو خدا کے احکام کے قدموں میں ڈال دیا، اور اپنے کو بالکل سپرد کر دیا اور سلم کے معنی صلح کے ہیں، قرآن میں دوسری جگہ آیا ہے ”وان جنحوہ للسلم فاجنح لہا“ (اگر یہ لوگ صلح کی طرف مائل ہوں تو آپ بھی صلح کی طرف مائل ہو جائیے) ”اسالم من سالم واحارب من حارب“ مصالحانہ رویہ اختیار کرتا ہوں، اس کے لئے جو مجھ سے مصالحانہ رویہ اپنائے اور مقابلانہ و محاربانہ رویہ اختیار

کرتا ہوں اس کے لئے جو جنگ کرے، اور اسی طرح اللہ تعالیٰ نے دیگر مقامات پر اپنے لئے ایسے پر جلال اور با عظمت الفاظ استعمال کئے ہیں جو لرزادینے والے اور تھرا دینے والے ہیں، مثلاً سوو کے بارے آیا ”يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنْتُمْ مُؤْمِنِينَ ط فَإِن لَّمْ تَفْعَلُوا فَأْذَنُوا بِحَرْبٍ مِّنَ اللَّهِ وَرَسُولِهِ“ اگر تم نے سود نہیں چھوڑا تو تیار ہو جاؤ اللہ سے لڑنے کے لئے، جنگ کرنے کے لئے، اور اسی طرح حدیث قدسی میں کیا ہے ”من اذى لى وليا فقد آذنته بالحرب“ (میرے کسی دوست اور مقبول بندے کو جو ستائے گا ایذا پہونچائے گا تو میں نے اس کے لئے اعلان جنگ کر دیا۔)

تو بظاہر دور اور بہت دور کی بات معلوم ہوتی ہے کہ وہ کون سا شامت زدہ اور بد نصیب ہو گا جو خدا سے جنگ کی ٹھانے گا جو خدا سے برسر مقابلہ ہو گا، لیکن انسانوں کی نفسیات، انسانوں کی زندگی کے تجربات، اللہ و رسول کی تعلیمات کے مقابلہ میں طرز عمل اور ان کے کردار کے مطالعہ سے معلوم ہوتا ہے کہ ایسا ہو سکتا ہے، اس کا امکان ہے کہ ایک آدمی اسلام کا دعویٰ بھی کرے، اللہ کے بندہ ہونے کا دعویٰ اور اعتراف کرے اور پھر بعض چیزوں میں اللہ تعالیٰ سے (معاذ اللہ، سو بار معاذ اللہ) برسر جنگ ہو یعنی کچھ مانے اور کچھ نہ مانے۔۔۔۔۔ اللہ کے یہاں رزرویشن اور تحفظ کیسا تھ اور اپنی مرضی کو دخل دیتے ہوئے کوئی بندگی کا تعلق قائم کرے کہ اچھا صاحب، ہم عقائد کو تو مانتے ہیں، بیشک توحید برحق، معاد اور آخرت کا عقیدہ برحق، حساب و کتاب برحق، لیکن معاشرہ میں، تہذیب میں، اپنی گھریلو زندگی میں، اپنے عزیزوں کے ساتھ تعلقات میں، لین دین میں، کاروبار میں، تجارتی معاملات میں، ہم آزاد ہیں۔۔۔۔۔ تو اللہ تعالیٰ اس کو قبول کرنے کے

لئے تیار نہیں ہے یہ آیت اسی لئے نازل ہوئی ہے، اور یہ آیت گویا تازیانہ عبرت ہے، ایک بہت بڑے خطرے کا اعلان ہے کہ خدا فرماتا ہے، اے وہ لوگو جن کو ایمان لانے کا دعویٰ ہے ”ادخلوا فی السّلم کافّة“ اللہ کے ساتھ پورے طور پر صلح میں داخل ہو جاؤ، یہاں یہ نہیں چلے گا کہ اتنا ہم مانتے ہیں اتنا ہم نہیں مانتے ہیں ”میٹھا میٹھا تو ہپ ہے کڑوا کڑوا تھو“ یہ نہیں، آپ یہی دیکھ لیجے کہ مسجد میں داخل ہوتا ہے آدمی، تو اپنے پورے جسم کے ساتھ داخل ہو جاتا ہے، کوئی کہنے لگے کہ صاحب! ہم تو پورے جسم کے ساتھ نہیں آتے، پاؤں رکھتے ہیں مسجد میں اور بدن رکھتے ہیں باہر، ہم اپنا سر جھکا دیتے ہیں مگر ہمارا بقیہ جسم باہر رہے گا، یا کوئی نماز کے بارے میں کہے کہ قیام تو سر آنکھوں پر، سوبار قیام کرا لیجئے لیکن جھکنا مشکل ہے رکوع اور سجود سے ہمیں معاف رکھئے اس میں ہمیں انسانیت کی توہین معلوم ہوتی ہے، ہمیں اپنی شکست کا احساس ہوتا ہے، ہمیں اپنی خودی سے دستبردار ہونا پڑتا ہے، تو دوستو! ایسی عبادت نماز کھلانے کی مستحق نہیں، بلکہ یہ کفر کا ایک کلمہ اور کفر کا ایک رویہ ہوگا۔

آپ مجھے معاف کریں، معلوم نہیں آپ کیا توقع رکھتے ہوں گے کہ میں آپ کو خوشخبریاں دوں، بزرگوں کے واقعات سناؤں، اور ایسی چیزیں سناؤں کہ آپ یہاں سے اور زیادہ مطمئن ہو کر جائیں، ہم مسلمانوں کی کمزوری یہ ہے کہ ہم اطمینان چاہتے ہیں، اپنی زندگی کی تصدیق چاہتے ہیں کہ ہماری زندگی پر کوئی مہر تصدیق ثبت کر دے کہ ہم اس مقدس سر زمین پر ہیں ہم سے زیادہ کون خوش قسمت ہوگا، ہم یہ سننا چاہتے ہیں کہ مبارک ہو آپ کو، اللہ تعالیٰ آپ کو یہاں ہمیشہ رہنا نصیب فرمائے، آپ بڑے خوش نصیب ہیں، لاکھوں لوگوں کو اللہ اس کی تمنا کرتے تھے کہ

اللہ ہمیں ارض مقدس تک پہنچائے ایک اپنے زمانے کے امام الاولیاء، مجاہد اعظم اور مجدد وقت، جس کے ہاتھ پر ۴۰ ہزار لوگ مسلمان ہوئے اور جس کے ہاتھ پر براہ راست بیعت و توبہ کرنے والوں کی تعداد تیس لاکھ سے کم نہیں اور بالواسطہ سلسلہ بیعت میں داخل ہونے والوں کی تعداد تو کروڑوں بیان کی جاتی ہے، اس زمانے کے بڑے مبصر، بڑے مصنف، اور صاحب نظر نے لکھا ہے کہ دوسرے ملکوں میں بھی ایسا صاحب تاثیر بنا نہیں گیا، وہ شخص جس کی وجہ سے ہزاروں کو ولایت ملی ہو تو تعجب نہیں، ان کا حال یہ تھا کہ جب وہ آرہے تھے حج کے لئے پہلی بار (اس زمانے میں حج کرنا بڑا مشکل تھا، بابائی جہاز ہوتے تھے) تو ایک جگہ پر کسی نے کہا کہ وہ رہا جزیرۃ العرب! وہ کھجور کا درخت نظر آرہا ہے! (خدا جانے وہ جزیرۃ العرب کا کون سا حصہ تھا اور جس کی وجہ سے جزیرۃ العرب محبوب و مکرم ہے اس جگہ سے وہ کتنا دور تھا؟) تو وہ تاب نہ لاسکے وضو سے تھے، سجدے میں گر گئے دو رکعت نماز پڑھی اور فرمایا، اللہ کا شکر ہے، کہ اس نے مرنے سے پہلے ہمیں وہ سرزمین دکھا دی۔۔۔۔۔ اسی طرح بہت سے عابدین و زاہدین یہ تمنا لے کر دنیا سے رخصت ہو گئے کہ ہمیں اس جگہ پہنچنا نصیب ہو تو ہم اپنی پلکوں سے وہ زمین جھاڑیں گے، اپنے آنسوؤں سے وہ خاک دھوئیں گے۔۔۔۔۔ تو آپ کہیں گے کہ ہم اس سرزمین میں ہیں، اس لیے ہمیں خوشخبری سنائیے، ہمیں مبارکباد دیجئے اور دعائیں دیجئے کہ ہم یہاں رہیں، پھر کیا بات ہے، یہ بے وقت کی شہنائی کیسی؟ ایسی سخت آیت ہمارے سامنے پڑھی گئی جس میں اللہ تعالیٰ فرماتا ہے، اے ایمان والو! ہمارا معاملہ کسی دنیاوی حاکم و بادشاہ کا نہیں کہ تھوڑا دے دیا، تھوڑا سانس ٹیکس ادا کر دیا، اس کی تھوڑی سی بادشاہت مان لی، اس کی بڑائی تسلیم کر لی تو خوش! اور آپ کے

سب گناہ معاف، ہماری ذات تو غنی ہے، ہم قوی ہیں، ہم عزیز ہیں، ہم غالب ہیں، ہم اس دنیا کے پیدا کرنے والے ہیں، ہم قسمتوں کے مالک ہیں، ہم تقدیر کے بنانے والے ہیں، ہم بگاڑنے والے ہیں، ہم بیماری اور صحت دینے والے ہیں ”قُلِ اللّٰهُمَّ مَالِکُ الْمُلْکِ تُوْبِی الْمُلْکِ مَنْ تَشَاءُ وَتَنْزِعُ الْمُلْکَ مِنْ تَشَاءُ“ اے اللہ، اے سلطنتوں کے مالک، تیرے اختیار میں ہے تو جس کو چاہے سلطنت سے نوازے، اور جس سے چاہے ان کی ان میں پلک جھپکانے میں سلطنت چھین لے اور تاریخ بناتی ہے کہ ہزاروں برس کی شہنشاہیاں جن کا ڈنکا جرج رہا تھا دنیا میں، جن کا طوطی بول رہا تھا، جن کے والیان سلطنت کی ایک نگاہ پڑ جانا سمجھا جاتا تھا کہ گویا ”ہما“ اس کے سر پر بیٹھ گئی، اور وہ جس کے سر پر سے ہو کر اڑ گئی اس کی تقدیر تبدیل جاتی تھی، مٹی پر ہاتھ رکھ دیں تو سونا ہو جائے، پلک جھپکاتے میں اللہ نے ان کی سلطنتوں کا آفتاب غروب کر دیا، اور ایسا غروب کیا کہ اس کے بعد کبھی طلوع نہیں ہو اور مہمہ الکبریٰ کی تاریخ بناتی ہے گیبون (GIBBON) کی کتاب ”زوال و سقوط روما“ (DECLINE AND FALL OF THE ROMAN EMPIRE) آپ پڑھ لیجئے کہ وہ کیا سلطنت تھی، کیا شہنشاہیت تھی، کس طرح اس کو زوال ہوا، ساسانی سلطنت کی تاریخ پڑھئے کہ کیسا اس کا ڈنکا ججتا تھا، درفش کاویانی اور اس کی آتش مقدس، ہندوستان کی سرحدوں تک اس کی سلطنت پہنچی ہوئی تھی، اس کے بارے میں ارشاد ہوتا ہے ”فَجَعَلْنَاهُمْ اَحَادِیْثَ وَمَزَقْنَاهُمْ کُلَّ مِمْزَقٍ“ ہم نے اس کو افسانہ پارینہ بنا دیا اور ان کے ٹکڑے ٹکڑے کر دیئے۔۔۔۔۔ وہ اللہ کتا ہے کہ صرف اتنا کافی نہیں کہ آپ نماز پڑھ لیجئے، آپ ایک سجدہ کر لیجئے، ایک مرتبہ اللہ کا نام لے لیجئے اور اب آپ سے کچھ نہیں پوچھا جائے گا، نہیں ہماری غلامی میں پورے طور پر

داخل ہونا پڑے گا، رزرویشن یہاں نہیں ہے، یہ نہیں کہ ”اتنا ہمارا، اتنا آپ کا“ یہاں تو سب ہمارا، تمہاری دولت ہماری، تمہاری عزت ہماری، تمہاری صحت ہماری، تمہارا بدن ہمارا، تمہارا سر ہمارا، تمہارا دین و ایمان ہمارا، تمہاری وفاداریاں ہماری، گویا ساری کی ساری ہمارا حق ہیں، کسی کا حق نہیں ہے، ہم جس کی اجازت دے دیں اتنی تم کسی کی اطاعت کرو ورنہ اصل اطاعت ہماری ہے۔

یہ بڑی چونکا دینے والی آیت ہے جو ہم نے آپ کے سامنے پڑھی، معلوم نہیں پھر کبھی ملنا ہو کہ نہ ہو، اللہ تعالیٰ عین وقت پر یا کچھ پہلے جو ذہن میں ڈالتا ہے وہی میں کچھ کہہ سکتا ہوں، یہ آیت میرے ذہن میں آئی ہیجہ اللہ فرماتا ہے ”يَا أَيُّهَا الَّذِينَ آمَنُوا ادْخُلُوا فِي السِّلْمِ كَافَّةً“ داخل ہو صلح میں پورے کے پورے ”کافۃً“ کا تعلق دونوں سے ہے، یعنی سارے احکام کو مانو اور تم سب مانو۔ ایک نے مانا دوسرے نے نہیں۔ اور ایک کو مانا دوسرے کو نہ مانا، ایسا نہیں ہو سکتا۔ بلکہ یہ سب ہمارا ہے ہمیں دے دو، سب ہمارے حوالہ کر دو، عقائد وہ ہوں جو اللہ اور اس کے رسولؐ نے بتائے ہیں، اس میں ذرہ برابر فرق نہ ہو، کائنات میں کسی اور کا حکم چلے ایسا نہیں ”إِلَّا لَهُ الْخَلْقُ وَالْأَمْرُ“ یاد رکھو! اس کا کام ہے پیدا کرنا اور اسی کا کام ہے حکم دینا وہی پیدا کرتا ہے، وہی صحت دیتا ہے، وہی رزق دیتا ہے، وہی طاقت دیتا

ہے، وہی دولت دیتا ہے، وہی عزت دیتا ہے، وہی ہمارا کرتا ہے وہی شفا دیتا ہے، وہی اولاد کا دینے والا ہے، وہی قسمت کا بنانے بگاڑنے والا ہے، اللہ کے متعلق یہ عقیدہ پورا کا پورا ہو کہ اس کی سلطنت میں، اس کے اختیارات میں کوئی بڑی سے بڑی ہستی بھی شریک نہیں ہے، نہ انبیاء شریک ہیں، نہ اولیاء، اللہ تعالیٰ کو سمجھو کہ وہ قادر مطلق ہے، اس کے یہاں کسی کی سفارش نہیں چلتی، اسی طرح اللہ کے رسولؐ کو

مطاع مطلق مانو، قرآن مجید میں ہے کہ جو لوگ اللہ کے رسول کی کچھ بات مانتے ہیں کچھ نہیں مانتے وہ رسول کے مطیع نہیں ہیں، ”وَمَا كَانَ لِمُؤْمِنٍ وَلَا لِمُؤْمِنَةٍ إِذَا قَضَىٰ اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ“ کہ کسی مسلمان کو یہ اجازت نہیں کہ جب اللہ اور اس کے رسول کا کوئی حکم شرعی معلوم ہو جائے تو اس کو کوئی اختیار باقی رہ جائے اور یہ کہے کہ ہمیں ذرا سوچنے اور غور کرنے کا موقع دیجئے، فوراً ہم جواب نہیں دے سکتے کہ ہم ضرور مانیں گے، نہیں، جب معلوم ہو جائے کہ یہ اللہ کے رسول کا منشا اور فرمان ناطق ہے، یہ ان کا قول ہے صحیح طریقہ سے ہم تک پہنچا ہے تو انسان کا اختیار اور آزادی ختم، اب تو وہی کرنا ہو گا جو اللہ کے رسول کہتے ہیں۔

آپ مجھے معاف کریں، میں تو ایک اڑتی چڑیا ہوں آیا اور اس شجرہ طور پر بیٹھ گیا اور اڑ گیا، کل ہی یہاں سے خدا کو منظور ہوا تو اڑ جاؤں گا، آپ مجھے یہ نہ سمجھئے کہ میں جاسوسی کرتا ہوں، یا میں یہاں آکر عیب ڈھونڈتا ہوں، میں یہاں کے مسلمانوں کے حالات سے واقف ہوں، اور زندگی کا جو دھارا بہہ رہا ہے میں اس سے کچھ دور نہیں ہوں، اس لئے میں دیکھتا ہوں کہ عقائد درست ہیں، نمازوں کی پابندی ہے، فرائض کی پابندی ہے، لیکن معاشرہ بالکل بگڑا ہوا ہے، گھر کی زندگی بالکل اسلام سے بدلی ہوئی ہے، وہاں تعیشات کی باتیں ہیں، وہاں اسراف ہے، حقوق کی پامالی ہے، وہاں بے محل خرچ کرنا ہے، اس میں تفریحات کا سامان ہے، وہاں ویڈیو ہے جو دن رات کا مشغلہ ہے، مسجد میں مسلمان، وہاں کوئی کچھ نہیں کہہ سکتا لیکن دوستو! مسلمان صرف مسجد میں نہیں ہوتا، مسلمان تو روئے زمین کے کسی چپے پر ہو، بروجر میں ہو، اور اگر کبھی خدا چاند پر پہنچا دے (اور اس نے پہنچایا ہے، انسانوں کو

اپنے دیئے ہوئے علم و طاقت کے ذریعہ وہاں بھی وہ عباد ہے، خدا کا بندہ ہے، یہاں تک کہ تمام علماء امت کا اتفاق ہے اس پر، کہ تکلیف ساقط نہیں ہوتی، پیغمبروں سے بھی تکلیف ساقط نہیں ہوتی، اور تکلیف کا مطلب کیا ہے، شرعی پابندیاں اور قرآن کی آیت ”واعبد ربك حتى ياتيك اليقين“ کی تفسیر تمام مفسرین نے یہی لکھی ہے کہ اپنے رب کی عبادگی کرتے رہو، جب تک کہ وفات کا وقت نہ آجائے، چنانچہ حضورؐ وفات کے وقت تک نمازوں کی ویسی ہی پابندی کرتے رہے، پوچھتے رہے کہ کیا لوگوں نے نماز پڑھ لی، کہا گیا نہیں یا رسول اللہؐ آپ کا انتظار ہے، فرمایا پانی لاؤ غسل فرمایا، مگر چلنے کی طاقت نہیں تھی، دو دو مرتبہ تین تین مرتبہ آپؐ نے غسل فرمایا، تیاری کی، نہیں ہو سکا تو فرمایا: ”مُرُوا أَبَا بَكْرٍ فَلْيَصِلْ بِالنَّاسِ“ ابو بکر سے کہو کہ نماز پڑھائیں، پھر آپؐ نے بھی نماز پڑھی اس وقت آپؐ کا مسواک کرنا ثابت، آپؐ کا وصیت کرنا ثابت، آپؐ کا امت کو ہدایت دینا ثابت یہاں تک کہ ”اللهم الرفیق الاعلیٰ“ اللہم الرفیق الاعلیٰ“ کہتے ہوئے دنیا سے تشریف لے گئے۔

اور آج ہم مسلمانوں کی حالت یہ ہے کہ اگر عقائد درست ہیں تو عبادات میں خلل ہے اور اگر عقائد و عبادات دونوں درست ہیں تو اخلاق و معاملات میں بڑی بڑی خندقیں ہیں، یعنی رخنہ نہیں، شکاف نہیں، خندقیں ہیں، کھائیاں ہیں، پوری پوری خلیج ----- میں نے شارحہ میں تقریر کرتے ہوئے کہا کہ آپؐ لوگ جتنا خلیج سے واقف ہیں شاید دنیا کے کم لوگ واقف ہوں گے، آپؐ خلیج کے رہنے والے ہیں، مگر آپؐ ایک ہی خلیج کو جانتے ہیں اور یہ وہ خلیج ہے جو جزیرۃ العرب کو ایران سے الگ کرتی ہے، سچ میں پانی ہے، میں آپؐ کو اس سے بھیانک خلیج کی خبر دیتا ہوں وہ خلیج، جو اسلام اور مسلمانوں کے درمیان بڑی ہوئی ہے، اسلام اور مسلمانوں

کے درمیان کئی کئی خلیجیں ہیں، عقائد اور عبادات میں خلیج، کتنے لوگ ہیں جو مسلمان ہیں، کلمہ پڑھتے ہیں لیکن نماز سے ان کو کوئی غرض نہیں اور بہت سے ہیں جن کے عقائد و عبادات دونوں درست ہیں، لیکن اخلاق و معاملات کو وہ فرست سے بالکل خارج سمجھتے ہیں۔

جھوٹ بولتے ہیں، بے ایمانی کرتے ہیں، ٹاپ تول میں کمی کرتے ہیں، ملاوٹ کرتے ہیں جھوٹی قسمیں کھا کر اپنی تجارت کو چمکاتے ہیں، کسی کے حق کو ہضم کر لیتے ہیں، مگر ان کو کوئی باک نہیں ہوتا کیونکہ وہ ان سب باتوں کو دین سے خارج سمجھتے ہیں اور کتنے لوگ ہیں جو اپنے ماں باپ کے حق کو، گھر والوں کے حق کو پامال کر رہے ہیں، پڑوسیوں سے ان کو کوئی مطلب نہیں، کتنے ہیں جنکی زبان میں نہ سچائی ہے، نہ راستی و صداقت ہے نہ حلاوت و شیرینی ہے۔

ان کے اس پاس کے لوگ شاکی ہیں، اور شاکی نہیں تو کم از کم شکر گزار نہیں ہیں، پھر اسکے بعد کتنے ہیں جن کے نزدیک تعلقات میں، سیاسیات میں، خدا کے دوست اور دشمن میں، کوئی فرق نہیں ہے، ان کے نزدیک صالح اور فاسد میں کوئی فرق نہیں، حالانکہ اللہ تعالیٰ صاف فرماتا ہے ”وَلَا تَوَكَّنُوْا اِلَی الَّذِیْنَ ظَلَمُوْا فَاَتَمْسُکُمْ النَّارُ“ یہاں ”رکون“ کا لفظ آیا ہے، ان کا ساتھ دینا اور حمایت کرنا تو دور کی بات ہے ان کی طرف تمہارا جھکاؤ اور میلان بھی نہ ہو جنہوں نے ظلم کا شیوہ اختیار کر رکھا ہے، جنہوں نے حد سے تجاوز کیا ہے، جن کے اندر بے اعتدالی پائی جاتی ہے، جن کے اندر حقوق کی پامالی پائی جاتی ہے، جن کے دلوں میں خدا کا خوف نہیں ہے جو دنیا ہی کو سب کچھ سمجھتے ہیں، جو دولت کے پرستار ہیں، جو اقتدار کے پرستار ہیں، جو اپنی بات چلانا جانتے ہیں، یہ سب باتیں ”ظلموا“ کے تحت آجاتی ہیں،

یہ آیت ہم میں سے بہت سے مسلمانوں کے لئے شاید نئی ہوگی کہ اچھا یہ بات بھی ہے، بہت سخت لفظ ہے ”لَا تُرْكُوا“ یہ نہیں کہا گیا کہ ان کے ہاتھ پر بیعت نہ کرو یہ نہیں کہا کہ ان کے غلام نہ بن جاؤ بلکہ اونٹنی جھکاؤ بھی نہیں ہونا چاہئے، ان کی طرف جنہوں نے ظلم کو اپنا شیوہ بنا رکھا ہے۔

کتنے مسلمان ہیں جو اس کو بھی دین کا کوئی شعبہ سمجھتے ہیں، وہ تو کہتے ہیں کہ صاحب! یہ باتیں تو زندگی کی ہیں یہ باتیں تو دین سے باہر ہیں، آپ دین کی باتیں کیجئے، آپ یہ بتائیے کہ فلاں چیز پڑھنے میں کتنا ثواب ہے، فلاں وظیفہ میں کتنا ثواب ہے، ذکر و تسبیح کا کوئی طریقہ بتائیے، کوئی نفل نماز بتائیں، باقی باتوں میں ہم بالکل آزاد ہیں، جو ہماری سمجھ میں آئے گا وہ ہم کریں گے، اس میں اس سے بحث نہیں کہ اس کا ساتھ دینے سے دین کا نقصان ہو گا یا دین کا فائدہ ہو گا، اس کا ساتھ دینے سے دین میں سہولت پیدا ہوگی یا دشواری پیدا ہوگی ان ساری چیزوں کو ہم نے دین کے دائرے سے الگ سمجھ رکھا ہے، میرے بھائیو! ہم تمام چیزوں میں خدا کے بندے ہیں، ہمیں احکام اسلام پر چلنا چاہئے اور اسی کے ساتھ ساتھ ہمیں دیگر مسلمانوں کی بھی فکر رکھنی چاہئے، اسلام کے غلبہ کیلئے ہم دعا کریں، فکر کریں، کوشش کریں، یہ نہیں کہ ہم تو بڑے عابد و زاہد، اپنی ذات سے ہم بڑے دیندار، شریعت کے پابند، لیکن اسلام کس طرف جا رہا ہے، مسلمان کس طرف جا رہے ہیں، اس وقت اسلام پر کیا گزر رہی ہے، اور کیا مسائل مسلمانوں کو درپیش ہیں، کن کن ملکوں میں اسلام پر دوبار کیا ہوا ہے، کن کن ملکوں میں اسلام آزمائش کے دور سے گزر رہا ہے، اس سے ہمیں کوئی بحث نہیں، حالانکہ ”مَنْ لَمْ يَهْتَمْ بِأَمْرِ الْمُسْلِمِينَ فَلَيْسَ مِنْهُمْ“ جن کو مسلمانوں کے معاملات کی فکر نہ ہو، وہ مسلمان نہیں، اور ”مِثْلُ الْمُسْلِمِينَ فِي

توادهم وتراحمهم تعاطفهم کمثل الجسد الواحد اذا اشتكى منه عضو تداعى له سائر الجسد بالسهر والحمى“ سارے مسلمان جسد واحد کی طرح ہیں اگر کسی عضو کو تکلیف ہو تو سارے جسم پر خٹار چڑھ آئے سارے جسم کو اسکی تکلیف محسوس ہو۔

یہاں اللہ کا فضل ہے، رزق میں فراخی ہے، اللہ مبارک کرے ہمیں بالکل اس پر رشک نہیں۔

لیکن آپ کو اپنے ملک کی بھی فکر کرنی چاہئے اپنے ملک کے اداروں کی بھی فکر کرنی چاہئے، ملت اسلامیہ جس کے لئے تڑپ رہی ہے اس کی بھی آپ کو فکر کرنی چاہئے، خواجہ معین الدین چشتیؒ نے جس ملک کی فضا کو گرم کیا اس کراہ کی گرمی آج بھی محسوس کی جاسکتی ہے، اس برصغیر میں، اس ہندوستان و پاکستان میں، جس کے آپ فرزند ہیں، اس میں آج بھی اگر اللہ کا کوئی بندہ جائے جس کو خدا نے فہم و ادراک عطا فرمایا ہو، وہ محسوس کرے گا کہ خواجہ معین الدین چشتیؒ خواجہ مختیار کاکیؒ خواجہ باقی باللہ اور داعیان اسلام جن کی آہوں کی گرمی اب بھی اس کی فضا میں ہے، اور زمین میں دیکھا جائے تو ان کی آنکھوں سے نکلی ہوئی تری زمین کے اوپر نہیں تو زمین کے اندر نظر آئے گی، ان کی وجہ سے اسلام کا درخت آج بھی موجود ہے، اگرچہ اس کے سامنے نئے نئے مرحلے پیش آرہے ہیں، لیکن اللہ کا شکر ہے کہ اب بھی وہ درخت باقی ہے، اس سرزمین کی بھی آپ کو فکر ہونی چاہئے کہ آئندہ نسل وہاں کے مسلمانوں کی اسلام پر قائم رہے گی یا نہیں؟ آپ نے اگر اپنی اولاد کے لئے کوئی منصوبہ بنا رکھا ہے، آپ نے ان کے لئے کوئی فضا سازگار کر رکھی ہے، مبارک، ہم اس میں کچھ نہیں بولتے، کوئی دخل نہیں دیتے، مگر آپ جہاں سے آئے ہیں جہاں

آپ کے اعزہ ہیں، جہاں آپ کے خاندان کے افراد ہیں،۔۔۔۔۔ جہاں آپ کی پیدائش ہوئی ہے، اس سر زمین کو بھی نہیں بھولنا چاہئے۔۔۔۔۔ میں کسی مدرسہ کے چندہ کے لئے نہیں آیا، کوئی خدا کا بندہ کچھ کہے گا بھی تو میں اس وقت بالکل توجہ نہیں کروں گا۔۔۔۔۔ خدا کا شکر ہے، اللہ رازق حقیقی ہے، جو آپ کو رزق پہونچاتا ہے یہاں، وہی وہاں بھی رزق پہونچاتا ہے، اور وہ اس پر قادر ہے کہ آپ سے زیادہ رزق دے، اور اس نے یہ کر کے دکھایا ہے، اور سوار کر کے دکھایا ہے، تو میں اس لئے نہیں کہہ رہا ہوں کہ آپ کو کسی ادارے یا کسی تنظیم کی طرف متوجہ کروں، لیکن آپ کو وہاں کی ملت اسلامی کی، ہم وطنوں کے آئندہ نسلوں کے ایمان کی فکر ہونی چاہئے کہ وہاں کیا کیا خطرے پیدا ہو رہے ہیں، کس کس طرح ان کا ایمان خطرے میں پڑ رہا ہے، وہاں کیا کیا پروگرام چل رہے ہیں؟ رلمان کا سیریل کئی مہینہ تک چلتا رہا خود یعنی مشاہدہ کرنے والوں نے مجھ سے پٹنہ میں بتاتے ہوئے کہا کہ ہم نے دیکھا کہ رحل پر قرآن شریف رکھے ہوئے ہیں، ان میں کچھ کھلے ہوئے ہیں کچھ بند ہیں، معلوم ہوتا ہے کہ ابھی لڑکے پڑھ رہے تھے، ارے بھئی لڑکے کہاں گئے؟ آج جمعہ تو نہیں ہے، آج تو اتوار کا دن ہے آخر لڑکے ہیں کہاں؟ تو کسی نے کہا کہ رلمان دیکھنے گئے ہیں، یہ اس بیمار کے شر پٹنہ کا واقعہ ہے، جس نے ملا محبت اللہ بہاری جیسا راس العلماء، استاذ العلماء اور امام العلماء پیدا کیا، کتنے اولیاء اللہ پیدا کئے۔

تو آپ کو تھوڑی بہت اپنے ملک کی فکر ہونی چاہئے اور وہ فکر، میں معاشی و مالی فکر نہیں کہتا، آپ کو ذہنی فکر ہونی چاہئے آپ کے دل میں درد ہونا چاہئے کہ آئندہ نسل اسلام پر قائم رہے گی یا نہیں، جس سر زمین نے ایسے ایسے مجددین پیدا کئے جن کا فیض ہندوستان ہی نہیں ہندوستان کے باہر تک پہونچا، میں تاریخ کے

حوالے سے کہہ سکتا ہوں کی حضرت مجدد الف ثانی کا فیض ترکی تک پہنچا، آج بھی ترکی میں ان کے سلسلے کے لوگ موجود ہیں، مولانا خالد رومیؒ دہلی کا سفر کر کے گئے انہوں نے اپنا واقعہ لکھا ہے کہ مکہ میں ہندوستان سے آئے ہوئے قافلہ سے میں نے حضرت شاہ غلام علی صاحبؒ کا حال پوچھا دہلی کے لوگ تھے، انہوں نے علمی ظاہر کی، مجھے تعجب ہوا تاہذا شیخ وقت، مرثی روحانی، اس سے یہ لوگ ناواقف ہیں، اس کے بعد وہ سفر کر کے دہلی آئے، اور پھر حضرت شاہ غلام علی صاحب کی مدح میں انہوں نے عربی و فارسی میں قصیدے کہے، مولانا رومی علامہ شامی کے استاد تھے، اس لئے ان کا نام سن کر حضرت شاہ عبدالعزیز صاحبؒ محدث دہلوی جو اس زمانہ کے مستند الہند، استاذ العلماء اور امام وقت تھے، ان سے ملنے گئے تو حضرت شاہ ابو سعید صاحب (جو شاہ دہلوی کے شاگرد تھے) نے کہا کہ ہمارے شہر کے سب سے بڑے عالم آپ سے ملنے آئے ہیں، انہوں نے فرمایا کہ ان سے ہمارا اسلام کہنا، میں جس مقصد سے آیا ہوں اس کو پہلے حاصل کر لوں، تزکیہ نفس میرا ہو جائے تو میں خود ہی حضرت کی خدمت میں حاضر ہوں گا۔۔۔۔۔ خیر۔۔۔۔۔ اس کے بعد جب تکمیل روحانی کر آکر وہ واپس گئے ہیں اپنے ملک کی طرف، تو حالت یہ ہوئی کہ عراق میں موروث کی طرح اور شیعہ پر پروانوں کی طرح سیکڑوں کی تعداد میں علماء و عوام گرے کہ ہمیں اللہ کا نام سکھائیے۔ ہمیں نماز پڑھنا بتائیے ہمارے اندر روحانیت پیدا ہو اور احسان کی کیفیت پیدا ہو تو مولانا رومیؒ جو ترکی و شام کے سب سے بڑے عالم تھے وہ نماز پڑھنا سیکھنے کے لئے دہلی گئے، یہ وہ ملک ہے، اس ملک کو فراموش نہیں کرنا چاہئے۔

تو میرے بھائیو! ایک تو یہ کہ دین کے کامل ہونے کا پہلو آپ اپنے ذہن

میں رکھیں، اس میں عقائد بھی ہیں، ایک ایسا عقیدہ جو شرط ہے اسلام کے لئے اس سے انحراف ارتداد کے مرادف ہے، عبادات و فرائض کی پابندی کیجئے ایسا نہ ہو کہ آپ یہاں رہیں، اس کے باوجود نماز کی پابندی نہ ہو، اس سے بڑھ کر بد نصیبی کیا ہو سکتی ہے، پھر اس کے ساتھ آپ کی تہذیب و معاشرت بھی اسلامی ہو، یہ نہیں کہ آپ رہیں سر زمین مقدس میں اور آپ کے گھروں میں ہر وقت (T.V) چل رہا ہو، نمازوں کے اوقات میں لڑکے وہ دیکھ رہے ہوں۔ ”وَمِنَ النَّاسِ مَن يَشْتَرِي لَهْوَ الْحَدِيثِ لِيُضِلَّ عَنْ سَبِيلِ اللَّهِ“ (اور لوگوں میں بعض ایسے ہیں جو یہودہ حکایتیں خریدتے ہیں تاکہ لوگوں کو بے سمجھے خدا کے راستہ سے گمراہ کریں (سورہ لقمان-۶)

ایسا معلوم ہوتا ہے کہ جیسے صرف نام لینا رہ گیا ویڈیو اور ٹی وی کا، قرآن تو عربی زبان میں ہے، اس میں انگریزی کا لفظ کیسے آتا؟ عقل کی بات نہیں تھی، لیکن قرآن کا اعجاز معلوم ہوتا ہے کہ آج سے چودہ سو برس پہلے جو کتاب نکلی، اگر میں مسجد میں بیٹھ کر کہوں کہ اس میں ٹی وی اور ویڈیو کا ذکر ہے تو میں غلط نہیں کہوں گا، اس لئے کہ قرآن میں کہا گیا ”مَنْ يَشْتَرِ لَهْوَ الْحَدِيثِ“ جو لوگ عربی کی بلاغت سے واقف ہیں، اور اس کی زبان کا صحیح ذوق رکھتے ہیں اہل زبان کی طرح، اور محض اللہ کا شکر و انعام ہے کہ ہمیں اسی حجاز و یمن کا فیض پہنچا ہے کہ ہم اس قابل ہوئے، ہمارے استاد عرب تھے، ہم نے ساری عربی عربوں سے پڑھی ”الحمد للہ! تو ہم“ لہو الحدیث ”کا لطف لے رہے ہیں ہمارا عربی کا ذوق“ لہو الحدیث ”کے دائرے کی وسعت کو دیکھ رہا ہے، میں اس لفظ کا ترجمہ نہیں کر سکتا، حالانکہ لکھنؤ کا رہنے والا ہوں، میں اقرار کرتا ہوں کہ میں ”لہو الحدیث“ کے ترجمہ کا حق ادا نہیں کر سکتا

۔۔۔۔ اس کے معنی ہیں باتوں کا کھیل، اب بتائیے ۔۔۔۔ ریڈیو اور ویڈیو وغیرہ میں کیا ہے؟ اگر یہ ہوتا کہ بہت سے لوگ ہیں جو کھیل کو پسند کرتے ہیں، کھیل خریدتے ہیں تو اس میں ویڈیو اور ٹی وی نہ آتا ۔۔۔۔ مگر باتوں کا کھیل کہا گیا، یہ وہ ہے جو میں دعوے سے کہہ سکتا ہوں کہ قرن اول، قرن ثانی، قرن ثالث، قرن رابع، اور پانچویں، چھٹی، ساتویں، آٹھویں یہاں تک کہ میں کہوں شیخ الاسلام ابن تیمیہؒ کا ذہن بھی یہاں تک نہیں گیا ہوگا، (یعنی ویڈیو اور ٹی وی کی طرف) یہ قرآن کا معجزہ ہے حدیث کا لبو، باتوں کا کھیل، اور وہ کیا ہے، یہ ویڈیو کا پروگرام، ٹی وی کی بولتی تصویریں، یہ ویڈیو، یہ رکارڈ جو سننے جاتے ہیں، سب ”لھو الحدیث“ ہیں آج سے چودہ سو برس پہلے جب یہ سب چیزیں ایجاد ہونا تو درکنار، کسی نے خواب میں بھی نہیں دیکھا تھا، اس وقت کوئی تصور بھی نہیں کر سکتا تھا، اس وقت اللہ کی کتاب نے کہہ دیا، بہت سے لوگ ہیں جو ”لھو الحدیث“ خریدتے ہیں۔

میرے عزیزو! آپ کو کم از کم اپنے گھروں کی حفاظت کرنی چاہئے، اور یہ سمجھنا چاہئے کہ عقائد میں بھی ہم کو پورا مسلمان ہونا چاہئے، عبادات میں بھی پورا مسلمان ہونا چاہئے، اور یہاں نہ ہوئے تو ہم کہاں ہوں گے اس کے بعد میں یہاں تک کہتا ہوں (مجھے معاف کریں آپ حضرات) آپ جب چھٹیوں میں یا کسی زمانے میں ہندوستان اپنے وطن جائیں تو غیر مسلم پہچان جائیں کہ بھائی معلوم ہوتا ہے کہ یہ لوگ ہندوستان میں نہیں اس سے کسی بہتر فضا میں رہ کر آئے ہیں، ان کی صورت سے معلوم ہوتا ہے کہ نور فیک رہا ہے، ان کی باتوں سے شمد فیک رہا ہے، ان کی نگاہوں سے حرمت اور احترام فیک رہا ہے، معلوم ہوتا ہے، کہ یہ عرب سے آئے ہیں، یہ ہونا چاہئے، نہ یہ کہ دُور سے دیکھ کر آدمی کہے کہ ان کے پاس بڑا قیمتی

بریف کیس ہے، لگتا ہے کہ عرب سے آئے ہیں، اور پیچھے پڑ جائیں لوگ، کہ کہیں سے اڑا لینا چاہئے، اس میں ہزاروں لاکھوں روپے کی رقم ہوگی، آپ بریف کیس اور لباس سے نہ پہچانے جائیں۔ بلکہ آپ پہچانے جائیں اپنی صورتوں سے، سجدہ کے نشانوں سے، چہرہ کی نورانیت سے، الفاظ کی حلاوت سے، خیر خواہی سے، سنجیدگی و متانت سے اور تہذیب سے، آپ سے آپ کے گھر والے متاثر ہوں، آپ جتنے دن رہیں گے اپنے گھروں میں (خدا مبارک کرے) ان دنوں میں ان گھروں کی فضا بدل جائے، قرآن کی تلاوت نہیں ہوتی تھی تو ہونے لگی، وہاں اگر بہت سی سنتیں متروک تھیں تو شروع ہو جائیں۔ وہ لوگ آپ سے شرمائیں، اور کہیں کہ بھائی! جدہ کے لوگ آئے ہیں، مکہ کے لوگ آئے ہیں، مدینہ کے لوگ آئے ہیں، دیکھو، ریڈیو نہیں جتنا چاہئے، ٹی وی یہاں نہیں ہونا چاہئے چہ جائے کہ لوگ کہیں (ارے بھائی! مکہ مدینہ کے لوگ آئے ہیں، وہاں بہت ہوتی ہے، ان کو دکھاؤ ان کے زمانہ میں تو اور ہونا چاہئے) یہ بڑی بے حرمتی ہے اس جگہ کی، آپ کی وجہ سے وہ چیزیں بند ہو جانی چاہئیں، آپ کے جانے سے ان لوگوں کو شرم آنی چاہئے کہ اب موقع نہیں رہا۔

آپ جب جائیں تو جس طرح روشنی تاریکی کو چیرتی ہے، اور چیرتی ہوئی چلی جاتی ہے، آپ کی صورتیں وہاں کے بحر ظلمات میں روشنی کا کام دیں، آپ کی زندگیوں میں بیس انقلاب آنا چاہئے وہاں جانے سے پہلے آپ کے اندر تبدیلیاں آنی چاہیں۔

آپ جانتے ہیں کہ صلح حدیبیہ کے بعد فتح مکہ اور حجۃ الوداع کے درمیان تین چار برس کے عرصہ میں جتنی کثرت سے لوگ مسلمان ہوئے، امام زہریؒ جو

سید التابین ہیں ان کا قول ہے کہ مکہ معظمہ کے تیرہ برس کے قیام میں اور مدینہ طیبہ کے دس برس کے مبارک قیام میں، اتنی کثرت سے لوگ مسلمان نہ ہوئے، اس کی وجہ یہ بیان کرتے ہیں کہ صلح حدیبیہ کی وجہ سے راستہ کھل گیا۔ اور بے تکلف قریش آنے لگے مکہ معظمہ اپنے عزیزوں کے یہاں اب ان کی جتنی راتیں گزرتیں انکو دیکھ کر مکہ والے حیران تھے ----- اور کہتے کہ ان کا تو عالم ہی دوسرا ہے، یہاں راتوں کو لوگ اٹھتے ہیں، یہاں تو بچے بھی اٹھتے ہیں، ان کے یہاں تو جھوٹ بولنا کیا، کوئی لغو بات کرنا نہیں جانتا، ہر وقت اللہ رسول کی باتیں ہوتی ہیں، یہاں تو اتنا ایثار ہے کہ مہمان کے لئے تھپکا کر چوں کو بھوکا سلا دیتے ہیں، بس وہ مسلمان ہونا شروع ہوئے، کیونکہ انہوں نے اسلام کا نقشہ اپنی آنکھوں سے دیکھا۔

حضرات! آپ لوگوں کے ذریعہ بھی آپ کے ملکوں میں اسلام پھیلنا چاہئے، یہاں سے آپ اگر مراسلہ اور رابطہ قائم کریں تو یہی اثر دیں، خود جائیں تو پورے طور پر اثر ڈالیں ان لوگوں پر کہ آپ اس جگہ سے آئے ہیں، اپنے ساتھ برکتوں کا خزانہ لے کر آئے ہیں۔

اب میں اس سے زیادہ طول دینا نہیں چاہتا آپ اس آیت کو اپنے دل پر نقش کر لیں ”يَا أَيُّهَا الَّذِينَ آمَنُوا ادْخُلُوا فِي السِّلْمِ كَافَّةً“

اے ایمان والو! خدا کے ساتھ صلح کرنے میں پورے پورے داخل ہو جاؤ، اور شیطان کے نقشہ ہائے قدم کی پیروی نہ کرو، وہ تمہارا کھلا دشمن ہے، دیکھئے یہاں نقش قدم (واحد) استعمال نہیں کیا گیا، خُطُوبَاتُ الشَّيْطَانِ جمع کا صیغہ لایا گیا، معلوم ہوا کہ اس کے بہت سے نقش قدم ہیں، اس میں وسعت آگئی، خواہ اعتقادی چیزیں ہوں، خواہ عملی چیزیں ہوں، خواہ اخلاقی چیزیں ہوں، خواہ تمدنی چیزیں


ہوں، خواہ سیاسی چیزیں ہوں سب اس میں شامل ہیں اور اس بات کا آپ خیال رکھیں کہ آج اگر ہمارے مسلم معاشرہ میں یہ باتیں ہوتیں تو وہ خرابیاں پیش نہ آتیں جو بہت سی جگہ پیش آرہی ہیں کہ کوئی فرق نہیں ہے صالح اور غیر صالح میں، دین دار اور بے دین میں، شریعت پر چلنے والے اور نہ چلنے والے میں۔

اللہ تعالیٰ ہم سب کو توفیق عطا کرے، یہاں کارہنا قبول فرمائے، اس کی برکتوں سے مالا مال کرے، اور آپ کی برکتوں سے فیض پہنچے آپ کے ملکوں میں، جہاں سے آپ آئے ہیں، جن کا حق آپ پر قائم ہے اور قائم رہے گا، چاہے آپ یہیں کے ہو جائیں۔

وَآخِرُ دَعْوَانَا اِنَّ الْحَمْدَ لِلّٰهِ رَبِّ الْعَالَمِينَ

☆☆☆☆

☆☆☆



مُحْسِنِ عَالَم

یہ تقریر ۲۱ مئی ۱۹۷۵ء کو اسلامک
اسٹڈی سرکل کے زیر اہتمام گنگا پرشاد
میو ریل ہال لکھنؤ میں کئی گئی، جس
میں تاریخی حقائق و واقعات کی روشنی میں
یہ ثابت کیا گیا کہ محمد رسول اللہ ﷺ صحیح
معنی میں رحمت عالم اور محسن انسانیت ہیں،
اور آپ کا احسان نسل انسانی اور تہذیب و
تمدن پر ناقابل انکار اور ناقابل فراموش
ہے۔

بِسْمِ اللّٰهِ الرَّحْمٰنِ الرَّحِیْمِ

مُحْسِنِ عَالَمِ

رَحْمَةً لِّلْعَالَمِیْنَ ﷺ
 ”وَمَا أَرْسَلْنَاكَ إِلَّا رَحْمَةً لِّلْعَالَمِیْنَ“

حَضَرَات!

میں نے آپ کے سامنے سورہ انبیاء کی ایک آیت پڑھی ہے اللہ تعالیٰ محمد رسول اللہ ﷺ کو خطاب کر کے ارشاد فرماتا ہے کہ اے محمد رسول اللہ ﷺ ”ہم نے آپ کو سارے جہاں اور جہاں والوں کے لئے محض رحمت بنا کے بھیجا ہے“ یہ خدا کی طرف سے ایک حیرت انگیز (اور اگر رحمت کی روح اور مفہوم کے منافی نہ ہوتا تو میں کہتا کہ) ایک تہلکہ خیز اعلان ہے، یہ اعلان اس صحیفہ میں کیا گیا ہے، جس کے لئے تقدیر الہی کا فیصلہ تھا کہ وہ دنیا کے ہر حصہ میں (اور اپنے نزول کے بعد) تاریخ انسانی کے ہر دور میں پڑھا جائے گا۔ اس کے پڑھنے والے بھی لاکھوں کروڑوں انسان ہوں گے، اس پر غور کرنے والے، اس کی تشریح کرنے والے، اس کے

اسرار اور رموز بیان کرنے والے، اس کے ایک ایک لفظ، بلکہ ایک ایک حرف کی تحقیق کرنے والے، اس کو تنقید اور شک و شبہ کی نگاہ سے دیکھنے والے، اور اس کو علم و تحقیق کی ترازو میں تولنے اور اس کو واقعات کی کسوٹی پر کسنے والے انسانوں کا سلسلہ بھی قیامت تک ختم نہیں ہوگا، ایک شخص ایک بیان جاری کرتا ہے، کوئی مضمون نگار کسی اخبار یا رسالہ میں (جس کی زندگی عام طور پر مختصر اور پڑھنے والوں کا حلقہ اکثر محدود ہوتا ہے) کوئی مضمون لکھتا ہے، تو..... اس کو اس اندیشہ سے کئی کئی بار غور کرنا پڑتا ہے، اور وہ ترازو میں تول تول کر کوئی دعویٰ کرتا ہے کہ کوئی اس کی تردید نہ کر دے، اور اس کی صداقت کو چیلنج نہ کرے، کتابوں کا معاملہ اس سے بھی مختلف ہے کہ ان کی عمریں عام طور پر اخبارات و رسائل سے زیادہ طویل ہوتی ہیں، اور بعض اوقات ساڑھے سال تک وہ لوگوں کے مطالعہ میں رہتی ہیں، اور کوئی کوئی کتاب صدیوں تک بھی زندہ رہتی ہے، اس میں کسی بات کو درج یا کسی چیز کا دعویٰ کرتے ہوئے مصنف کو اپنی ذمہ داری کا زیادہ احساس ہوتا ہے، وہ لکھنے کے لئے قلم اٹھاتا ہے تو اس کو پہلے کسوٹی پر کستا ہے، اور دیکھتا ہے کہ اس دعویٰ یا اعلان کا پڑھنے اور سننے والوں پر کیا رد عمل ہوگا، اس کے بعد غور کیجئے کہ خدائے علام الغیوب ایک ایسی کتاب میں یہ اعلان کرتا ہے جس کے متعلق وہ خود ہی کہتا ہے کہ ”لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ ط تَنْزِيلٌ مِنْ حَكِيمٍ حَمِيدٍ“ (اس پر جھوٹ کا دخل نہ آگے سے ہو سکتا ہے نہ پیچھے سے) (اور) انا (اور) خوبیوں والے خدا کی اتاری ہوئی ہے) اور جس کے متعلق اس کا اعلان ہے کہ ”إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ“ (بے شک یہ (کتاب) نصیحت ہمیں نے اتاری ہے اور ہم ہی اس کے نگہبان ہیں۔)

اس اعلان کی وسعت و عظمت اس کے زمانی و مکانی رقبہ کا طول و عرض دونوں ایسی غیر معمولی باتیں ہیں، جن سے سرسری طور پر گزرا نہیں جاسکتا۔
 زمانی رقبہ سے مراد یہ ہے کہ بعثتِ محمدی سے لے کر قیامت تک جتنی نسلیں دنیا میں آئیں گی اور تاریخ کے جتنے دور گزریں گے، یہ اعلان ان سب پر حاوی ہے، اور یہ آیت اس پورے زمانی رقبہ کو جو ہزاروں سال پر پھیلا ہوا ہے، گھیرتی (COVER) کرتی ہے۔

مکانی رقبہ کی وسعت کا یہ عالم ہے کہ دنیا کا کوئی گوشہ بھی اس سے مستثنیٰ نہیں کیا گیا، یہ نہیں کہا گیا کہ ہم نے آپ کو جزیرۃ العرب کے لئے رحمت بنا کر بھیجا ہے، یا مشرق کے لئے یا کسی براعظم مثلاً ایشیاء کے لئے پیامِ رحمت بنایا ہے، اس کے بر خلاف یہ کہا گیا ہے کہ یہ رحمت ساری دنیا پر محیط ہے گویا اردو کے شاعر حالی کی زبان میں -

رہے اس سے محروم آئی نہ خاکی
 ہری ہو گئی ساری کھیتی خدا کی

واقعہ یہ ہے کہ اس اعلان کی وسعت، عمومیت، عظمت اور لامحدودیت کے سامنے دنیا کے سارے مؤرخین، فلاسفہ، مفکرین، مصنفین بلکہ پورے فکر انسانی کو انگشت بدنداں، حیرت زدہ اور ششدر ہو کر کھڑا ہو جانا چاہئے، اور ایک بار سب کام چھوڑ کر اس واقعہ کی تصدیق، اور اس اعلان کی صداقت کی تحقیق میں مصروف ہو جانا چاہئے، مذاہب ہی کی تاریخ میں نہیں، تمدنوں اور فلسفوں ہی کی تاریخ میں نہیں، اصلاحی اور انقلابی تحریکوں اور کوششوں ہی کی تاریخ میں نہیں، بلکہ پوری تاریخ انسانی، اور پورے انسانی لٹریچر میں ایسا پر از اعتماد، ایسا واضح اور بے

لاگ، ایسا عمومی وعالگیر اعلان، کسی شخصیت یا کسی مذہب و دعوت کے متعلق نہیں ملتا، مذہب عالم کی تاریخیں، انبیاء علیہم السلام کی زندگیوں، اور تعلیمات کا جو ریکارڈ دنیا میں محفوظ ہے، وہ بھی اس کی نظیر پیش کرنے سے قاصر ہے۔

دنیا کا ایک مشہور اور قدیم مذہب یہودیت ہے، اس کا حال یہ ہے کہ وہ خدا کا تصور بھی جو کائنات اور تمام مخلوقات کا خدا ہے، زیادہ تر بنی اسرائیل کے خدا کی حیثیت ہی سے کرتی ہے، عہد عتیق کے اکثر صحیفے، اور یہودیوں کا مذہبی لٹریچر، خدا کے رب کائنات اور رب العالمین کے تصور سے خالی ہے، اس لئے ان کی تاریخ اور ان کے صحیفوں میں کسی پیغمبر کے متعلق وہ چاہے، موسیٰ و ہارون جیسے با عظمت، یاد آؤ اور سلیمان جیسے صاحب سلطنت پیغمبر ہوں، کسی ایسے اعلان کو تلاش کرنا، فعل عبث اور اضافتِ وقت کے مرادف ہے، یہ مذہب کبھی بھی نسل انسانی کا عمومی اور ان کے لئے بلا تفریق نسل و نسب، ہدایت و رحمت کا پیغام نہیں رہا، اور نہ اس میں کبھی غیر اسرائیلی قوموں اور افراد کو یہودیت کی دعوت و تبلیغ کی ہمت افزائی کی گئی۔

عیسائی مذہب جو اپنے تبلیغی جوش و ہمدردی بنی نوع انسان کے لئے مشہور ہے، اس کے پیغمبر (حضرت مسیح علیہ السلام) بار بار اس بات کا اعلان کرتے ہیں کہ ”وہ بنی اسرائیل کی کھوئی ہوئی بھیڑوں کیلئے آئے ہیں“ انہوں نے اپنے شاگردوں سے صفائی سے کہا، ”میں اسرائیل کے گھرانے کی کھوئی ہوئی بھیڑوں کے سوا اور کسی کے پاس نہیں بھیجا گیا۔“ جب ان کی توجہ ان مریضوں کی مسیحائی کی طرف متعطف کی گئی، جو بنی اسرائیل سے نسل و نسب کا کوئی تعلق نہیں رکھتے تھے تو انہوں نے معذرت کر دی اور فرمایا کہ ”لاکوں کی روٹی لے کر کتوں کو ڈال دینا اچھا

نہیں ہے۔“ انہوں نے جب اپنے بارہ حواریوں کو تبلیغ کیلئے بھیجا تو انہوں نے ان کو حکم دیکر کہا۔ ”غیر قوموں کی طرف نہ جانا اور سامریوں کے کسی شہر میں داخل نہ ہونا بلکہ اسرائیل کے گھرانے کی کھوئی ہوئی بھیدوں کے پاس جانا۔“

دوسرے مشرقی و ایشیائی مذاہب ہندومت وغیرہ کا معاملہ اسے زیادہ کچھ مختلف نہیں، بلکہ نسل و نسب کی تقدیس اور بے لوج اور بے رحم انسانی تقسیم میں وہ کچھ آگے ہی بڑھے ہوئے نظر آتے ہیں، قدیم ہندوستانی سماج میں شودر ہر قسم کی عزت و مساوات بلکہ اکثر اوقات عام انسانی حقوق اور عام انسانی ہمدردی سے بھی محروم تھے، ان کو علم حاصل کرنے، دوسروں کو تعلیم دینے، اور روحانی ترقی کے مدارج طے کرنے کی اجازت نہ تھی، وید کی تعلیم اپنے لئے اور دوسروں کے لئے دیوتاؤں کے چڑھاوے چڑھانا، اور وان دینا بربہمنوں کا حق قرار دیا گیا تھا، وید کی تعلیم حاصل کرنے اور پڑھنے کی اجازت صرف چھتریوں اور ویش کو دی گئی تھی، اور منو شاستر کی تصریح کے مطابق ”شودر کے لئے قادر مطلق نے صرف ایک ہی فرض بنایا اور وہ ان تینوں کی خدمت کرنا ہے۔“ ہندوستان کے قدیم باشندے عام طور پر ہمالیہ پہاڑ کے پیچھے دنیا کا تصور نہیں کرتے تھے، ان کو باہر کی دنیا اور عام انسانوں سے کوئی دلچسپی نہ تھی، اس لئے یہاں کسی مصلح، کسی رشی بلکہ کسی پیغمبر کے متعلق بھی (جن کا اس ملک میں پیدا ہونا قرآن مجید کے نصوص کے مطابق ممکن اور ہر طرح قرین قیاس ہے) اس قسم کے کسی اعلان کا تلاش کرنا بیکار ہے، حقیقت یہ ہے کہ جن مذاہب میں رب العالمین ہی کا تصور نہیں، ان میں اپنے کسی پیغمبر کے متعلق رحمۃ للعالمین ہونے کا تصور یا اعلان پایا جانا غیر منطقی اور غیر فطری بات ہے۔

حضرات! کسی چیز کی اہمیت و عظمت اور قدر و قیمت کا تعین کرنے کے لئے عام طور پر دو پیمانے ہوتے ہیں، ایک اس کی تعداد اور مقدار جس کو ہم جدید علمی اصطلاح میں ”کمیت“ QUANTITY کے لفظ سے ادا کرتے ہیں، اور ایک کسی شے کا جوہر یا صفت ہے، جس کو اصطلاحاً ”کیفیت“ QUALITY کے لفظ سے تعبیر کیا جاتا ہے، یہ قرآنی اعلان جو محمد رسول اللہ ﷺ کے متعلق کیا گیا ہے، ان دونوں پہلوؤں پر مشتمل ہے، یعنی آپ کی بعثت و نبوت، آپ کے وجود گرامی، اور آپ کی تعلیمات سے انسانیت کو جو فیض پہنچا، اس کو حیات نو کا جو پیغام ملا، اور اس کی ہمارے یوں کا جو مدد، اس کے مصائب کا جو خاتمہ ہوا، اس پر رحمتوں اور برکتوں کا جو دروازہ کھلا وہ اپنی وسعت و کثرت اپنی مقدار و کمیت (QUANTITY) کے اعتبار سے بھی اور اپنی نوعیت و افادیت، اپنے جوہر و کیفیت (QUALITY) کے اعتبار سے بھی بے نظیر و بے مثال ہے، ”رحمت“ ہماری روزمرہ زندگی کا ایک کثیر الاستعمال لفظ ہے، اس کا اطلاق ہر اس چیز پر ہوتا ہے، جس سے کسی انسان کو فائدہ یا راحت حاصل ہو، اس کے انواع و اقسام اور اس کے مراتب و درجات کا کوئی ٹھکانہ نہیں، اگر کوئی کسی کو پانی پلا دیتا ہے تو وہ بھی ایک طرح کی ”رحمت“ ہے، اگر گرمی میں کوئی کسی کو پنکھا جھل دیتا ہے تو وہ بھی ایک طرح کی ”رحمت“ ہے، ماں اپنے چہ کو پیار کرتی ہے، باپ اپنے لڑکے کی تعلیم و تربیت کا اہتمام کرتا ہے، اور اس کے لئے زندگی کا ضروری سامان مہیا کرتا ہے، وہ اس سے بھی بڑی ایک ”رحمت“ ہے، استاذ طالب علم کو پڑھاتا ہے، اس کو علم کی نعمت عطا کرتا ہے، یہ بھی ایک بڑی قابل قدر ”رحمت“ ہے بھوکے کو کھانا کھلانا، نگے کو کپڑا پہنانا سب ”رحمت“ کے مظاہر ہیں،

اور سب کا اعتراف ضروری اور شکریہ واجب ہے۔

لیکن ”رحمت“ کا سب سے بڑا مظہر یہ ہے کہ کسی جاں بلب مریض کی جان بچالی جائے، ایک بچہ دم توڑ رہا ہے، ایسا معلوم ہوتا ہے کہ عتقرب آخری چکی لے گا، ماں رو رہی ہے کہ میرا لال دنیا سے رخصت ہو رہا ہے کہ، اس سے کچھ نہیں ہو سکتا، باپ مارا مارا پھر رہا ہے، اور سر پھوڑ رہا ہے، سب بے بس معلوم ہوتے ہیں، کہ اچانک ایک طبیب حاذق فرشتہ رحمت بن کر پہنچتا ہے، اور کہتا ہے، گھبرانے کی کوئی بات نہیں! وہ دوا کا ایک قطرہ بچہ کے حلق میں ٹکاتا ہے، وہ آنکھیں کھول دیتا ہے، سب اس کو خدا کا بھیجا ہوا فرشتہ کہیں گے اور وہ ساری رحمتیں جن کا میں نے نام لیا۔ اس ”رحمت“ کے سامنے مات ہو جائیں گی، اس لئے کہ یہ اس مریض ہی پر نہیں، بلکہ اس کے چھوٹے سے کنبہ اور اس سے محبت کرنے والوں پر بھی احسان عظیم ہے کہ اس کی جان بچالی گئی، کوئی نابینا چلا جا رہا ہے، راستہ میں کوئی خندق یا کوئی کنواں پڑ گیا، قریب ہے کہ اس کا اگلا قدم اسی خندق یا کنویں میں ہو، اللہ کا ایک بندہ عین وقت پر پہنچتا ہے، اور وہ اس کی کمر پکڑ لیتا ہے، اور اس کو اس خندق میں گرنے سے چالیتا ہے تو وہ اس کے حق میں فرشتہ رحمت کہلائے گا، ایک نوجوان جو اپنے ماں باپ کی آنکھ کا تار اور اپنے کنبہ کا سہارا ہے، دریا میں ڈوبنے لگا، وہ غوطے کھا رہا ہے، کوئی گھڑی ہے کہ وہ تہ نشین ہو جائے، ایسے میں اللہ کا بندہ اپنی جان پر کھیل کر کود پڑتا ہے، اور اس کی جان چالیتا ہے، اس کے ماں باپ اور بھائی فرط مسرت اور احسان مندی کے جذبہ سے اس سے لپٹ جاتے ہیں، اور ساری عمر اس کا احسان نہیں بھولتے۔

لیکن ”رحمت“ کا آخری مظہر یہ ہے کہ پوری انسانیت کو ہلاکت سے

چلایا جائے، پھر ہلاکت اور خطرہ خطرہ میں بھی زمین آسمان کا فرق ہے، ایک عارضی ہلاکت اور تھوڑی دیر کا خطرہ ہے، ایک ابدی ہلاکت اور دائمی خطرہ ہے، خدا کے پیغمبر انسانوں کے ساتھ ”رحمت“ کا جو معاملہ کرتے ہیں، وہ ان رحمتوں پر قیاس نہیں کیا جاسکتا، یہ زندگی کا مواج سمندر، یہ زندگی کا طوفانی دریا، جو انسانوں اور افراد ہی کو نہیں، قوموں اور ملکوں کو غرق کر چکا ہے، تہذیبوں اور تمدنوں کو لقمہ اجل بنا چکا ہے، جس کی موجیں نہجوں کی طرح منہ پھیلا کر بڑھتی اور پھرے ہوئے شیر کی طرح انسانوں پر حملہ کرتی ہیں، مسئلہ یہ ہے کہ اس بے رحم دریا سے کس طرح پار اتر جائے اور انسانی قافلہ کو ساحل مراد بلحاہ ساحل نجات پر پہنچایا جائے، نوع انسانی کا سب سے بڑا محسن اور اس کا نجات دہندہ وہ قرار پائے گا جس انسانی کشتی کو جو ڈانوا ڈول ہو رہی ہے، جس کے سوار موجود ہیں، لیکن ملاح مفقود، ساحل تک پہنچا دے..... نوع انسانی ان کی بھی شکر گزار ہے، جو اس کو علم و فن کا تحفہ دیتے ہیں، وہ ان کی بھی شکر گزار ہے، جو اس کی معلومات میں اضافہ کرتے ہیں، وہ ان کی بھی شکر گزار ہے، جنہوں نے اس کی زندگی کو پُر راحت بنایا اور اس کی زندگی کے مشکلات کو ختم کیا، وہ کسی کے احسان کی ناقدری نہیں کرتی، لیکن اس کا سب سے بڑا مسئلہ یہ ہے کہ اسکوان دشمنوں سے چلایا جائے، جو اس کی جان کے دشمن ہیں، اور اس کی کشتی پار لگائی جائے۔

اس زندگی کی بے رحم موجیں اور اس دریا کے خالم و خونخوار ہنگ کیا ہیں؟ اس کائنات کے پیدا کرنے والے کی ہستی، اس کی حقیقی صفات اور مقام سے بے خبری، شرک، اصنام و اوہام پرستی میں مبتلا ہونا ہے، انسانیت کی بے شعوری اور خود فراموشی، خدا ناشناسی اور نفس پرستی، اپنے حدود سے تجاوز کر جانا، اخلاق کا بگاڑ،

جذبات کی سرکشی، اپنا فرض ادا کرنے سے انکار، اور اپنا حق وصول کرنے پر اصرار ہے، زندگی کے لئے سب سے بڑا خطرہ یہ ہے کہ زندگی کی چول اپنی جگہ سے ہٹ جائے، انسان اپنے مقام و مرتبہ اور اپنے مقصد زندگی سے غافل ہو جائے، وہ اپنے کو ایک بھیڑیا سمجھنے لگے یا سانپ واڑدہا، انسان جب ان حقیقتوں کو بھول جاتا ہے، تو زندگی کا یہ دریا، آگ کا دریا بن جاتا ہے، پھر انسان، انسان کو کھانے لگتا ہے، پھر سانپوں، چھوٹوں، بھیڑیوں، اور چیتوں کی ضرورت نہیں رہتی، انسان سب سے بڑا بھیڑیا بن جاتا ہے، جس کے سامنے بھیڑیے کان پکڑیں، وہ ایسا شیطان بن جاتا ہے، جس کے سامنے شیطان ناک رگڑے، اس وقت انسان اپنی لگائی ہوئی آگ میں خود سلگتے اور جلتے ہیں، باہر کی کسی آگ کی ضرورت نہیں۔

یہ وقت ہوتا ہے، جب خدا کی غیرت حرکت میں آتی ہے، اس کی رحمت کا ظہور ہوتا ہے، اس وقت بادِ بہاری کا ایک جھونکا آتا ہے، اور مردہ انسانیت کو تروتازہ اور انسانیت کے خزاں رسیدہ چمن کو پر بہار بنا جاتا ہے، انسانیت کو اس وقت ایسے ملاجوں کی ضرورت ہوتی ہے، جو اس کی کشتی کو پار لگائیں۔

اس حقیقت کو ذہن نشین کرنے کے لئے میں ایک تمثیل سے کام لوں گا، جو خدا کے پیغمبر کے منصب و مقام اور اس کے کام کی نوعیت و حیثیت کے سمجھنے میں وہ خدمت انجام دے سکتی ہے، جو بہت سی دقیق علمی اور فلسفیانہ دلائل نہیں دے سکتے۔

کہتے ہیں کہ زندہ دل نوجوانوں کی ایک پارٹی ”پنک“ کے لئے روانہ ہوئی، انہوں نے ایک ملاح سے طے کیا کہ وہ ان کو دریا کی سیر کرائے گا، اور اس تفریح گاہ تک پہنچا دے گا جو دریا کے دوسرے کنارے پر واقع ہے، صبح کا سہانا وقت

تھا، طبیعت موج پر تھی، کام کچھ نہ تھا، وہ آپس میں تو باتیں کیا ہی کرتے تھے، اس مرتبہ انہوں نے ملاح کو تفریح کا ذریعہ بنایا، وہ اس سے دل بہلانے لگے، ان میں سے ایک صاحبزادے نے کہا کہ چچا! آپ نے کچھ تعلیم بھی حاصل کی ہے؟ اس ملاح نے سر جھکا کے کہا نہیں، بھیا میں تو کچھ پڑھا لکھا نہیں ہوں، میرے یہاں تو پرکھوں سے یہی ناؤ کھینے کا پیشہ چلا آ رہا ہے، ناؤ چلاتا ہوں، چار پیسے کمالیتا ہوں، اپنا اور اپنے بچوں کا پیٹ بھر لیتا ہوں، دوسرے صاحبزادے بولے، چچا جان! آپ نے گرامر تو پڑھی ہوگی، انگلش لٹریچر کا تو مطالعہ کیا ہوگا؟ ملاح نے کہا میں تو آج پہلی مرتبہ یہ بھاری بھر کم نام سن رہا ہوں تیسرے صاحب بولے کہ آپ نے جامیٹری تو ضرور پڑھی ہوگی، اس کے بغیر تو کشتی چلائی نہیں جاسکتی؟ کس زاویہ (AN- GLE) سے چلائی جائے، کس زاویہ سے نہ چلائی جائے؟ اس نے کہا میں کچھ نہیں سمجھا، اسی طرح انہوں نے اپنے ان سب مضامین کا باری باری سے نام لیا، جو وہ کالج میں پڑھتے تھے، اور آخر میں پوچھا کہ آپ نے الجبرا تو پڑھا ہی ہوگا، وہ بڑا ضروری علم ہے؟ ملاح بچارے نے شرما کر کہا کہ بھیا، یہ شہر کا نام ہے یا آدمی کا؟ لڑکوں نے ایک قہقہہ لگایا، پھر ملاح سے پوچھا تمہاری عمر کیا ہے؟ ملاح نے کہا یہی کوئی چالیس برس ہوگی، لڑکے کہنے لگے کہ جاؤ تم نے اپنی آدھی عمر کھوئی، ملاح خاموش ہو گیا، اللہ کو اس کی غریبی اور جہالت پر رحم آیا، اب اس کی باری آئی، دریا ابھی تک پر سکون تھا، لیکن تھوڑی دیر کے بعد اس میں طوفان آیا، بڑی بڑی لہریں اٹھنی شروع ہوئیں، ان لہروں نے اس کشتی سے ایسی شوخیال کرنی شروع کیں، جیسی یہ لڑکے ملاح سے کر رہے تھے، کشتی کبھی اس طرف جھکتی کبھی اس طرف، لڑکوں کا یہ حال تھا کہ اوپر کی سانس اوپر نیچے کی سانس نیچے، ملاح تھوڑی دیر تک تو خاموش یہ تماشا دیکھتا رہا،

پھر بڑی سنجیدگی کے ساتھ منہ بٹا کر کہا، بھیا! تم نے کچھ پیرنا بھی سیکھا ہے؟ ایک تو حقیقت حال نے ان کو سنجیدہ بنادیا تھا، اور وہ ساری شوخی اور طباعی بھول گئے تھے، موت ان کو سامنے کھڑی نظر آرہی تھی، انہوں نے ٹھنڈی سانس لے کر کہا کہ چچا جان! پیرنا تو نہیں سیکھا، لڑکوں نے تو یہ کہا تھا کہ جاؤ تم نے آدھی عمر کھوئی، ملاح نے بڑے بلیغ اور ادنیٰ انداز میں کہا (بعض مرتبہ بے پڑھے لوگوں کی زبان سے ایسے فقرے نکل جاتے ہیں کہ بڑے بڑے شاعر اور ادیب ان پر سر دھنتے ہیں) کہ جاؤ میں نے تو اپنی آدھی عمر کھوئی تھی، تم نے اپنی ساری عمر ڈیوٹی، اگر یہ کشتی ڈوٹی تو تم جو نام لے رہے تھے (بھاری بھاری لفظ پچارے ملاح کو کہاں یاد رہ سکتے تھے) وہ تمہارے کیا کام آئیں گے، تم کچھ نہ پڑھتے مگر پیرنا سیکھ لیتے تو کہیں اچھے رہتے، تم سے تو میں دو نکلے کا ملاح اچھا کہ میں پیرنا جانتا ہوں، اپنی جان چالوں گا۔

تاریخ انسانی ہمیں بتلاتی ہے، اور اس کا ریکارڈ موجود ہے کہ جب زندگی کی کشتی انسانوں کی بد اعمالی سے الٹی یا ڈوٹی تو کوئی چیز نہیں بچی، تہذیبوں نے ہزاروں برس میں جو سرمایہ پیدا کیا تھا، ہزاروں لاکھوں انسانوں کے دماغ کا نچوڑ، ان کی ذہانت کا جوہر، ادب، شاعری، فلسفہ کا انمول خزانہ وہ سب اس کشتی، اور اس کشتی کے سواروں کے ساتھ ڈوب گیا، زندگی کی یہ کشتی، شاعری کے انحطاط، ادب کے زوال، تعلیم گاہوں کی کمی اور اعلیٰ تعلیم کے فقدان دولت و سرمایہ کی کمی یا معیار زندگی کے پست ہو جانے سے نہیں ڈوٹی، وہ اس وجہ سے ڈوٹی کہ انسان خود کشتی پر اکادہ ہو گیا تھا، اس نے جس شاخ پر اپنا نشیمن بنایا تھا، اور جس شاخ پر اس کا سارا کنبہ اور اس کی متاع تھی، اسی شاخ پر وہ تیشہ چلانے لگا، تاریخ بتاتی ہے کہ انسانوں کے دماغوں پر ایسے دورے پڑتے رہے ہیں، کہ انسان تعمیر کے بجائے تخریب پر اتر گیا

ہے، ہم نے بارہا حیرت کی آنکھوں سے دیکھا ہے، یقین نہیں آتا تھا، لیکن یقین کرنا پڑا کہ انسانوں نے اسی شاخ کو پورے جوش کے ساتھ کاٹا شروع کر دیا، جس پر ان کا آشیانہ تھا، گویا کہ یہ ایک نہایت عظیم الشان کارنامہ اور کوئی زبردست تعمیری کام ہے، انسان ہلاکت کی خندق میں چھلانگ لگانے پر اصرار کر رہا ہے، زندگی سے بیزار اور ہلاکت کے لئے بے قرار ہے، گویا زندگی کوئی عذاب اور ہلاکت کوئی عظیم نعمت اور عظیم ترین لذت ہے۔

چھٹی صدی مسیحی میں عالمگیر بیانہ پر یہی کیفیت نظر آتی ہے، اس وقت پوری نوع انسانی خود کشی پر آمادہ نہیں کر رہی تھی، جیسے خود کشی کرنے کی اس نے قسم کھالی تھی، ساری دنیا میں خود کشی کی تیاری ہو رہی تھی، اللہ تعالیٰ نے قرآن شریف میں اس منظر اور صورت حال کی جو تصویر کھینچی ہے، اس سے بہتر کوئی بڑے سے بڑا مصور، ادیب و مؤرخ تصویر نہیں کھینچ سکتا، وہ فرماتا ہے: ”وَ اذْكُرُوا نِعْمَةَ اللّٰهِ عَلَيْكُمْ اِذْ كُنْتُمْ اَعْدَاءً فَاَلْفَ بَيْنَ قُلُوبِكُمْ فَاصْبَحْتُمْ بِنِعْمَتِهِ اِخْوَانًا وَ كُنْتُمْ عَلٰى شَفَا حُفْرَةٍ مِّنَ النَّارِ فَاَنْقَذَكُمْ مِنْهَا“ (اور خدا کی اس مہربانی کو یاد کرو جب تم ایک دوسرے کے دشمن تھے، تو اس نے تمہارے دلوں میں الفت ڈال دی اور تم اس کی مہربانی سے بھائی بھائی ہو گئے، اور تم آگ کے گڑھے کے کنارے تک پہنچ چکے تھے، تو خدا نے تم کو اس سے بچا لیا) ہمارے مؤرخوں اور سیرت نگاروں کا خدا بھلا کرے، ان سے جاہلیت کی تصویر پورے طور پر نہ کھینچ سکی، وہ نہ صرف قابل معافی بلکہ ہمارے شکریہ کے مستحق ہیں کہ ادب اور زبان کا ذخیرہ ساتھ نہیں دیتا، واقعہ اور صورت حال اتنی سنگین، اتنی نازک اتنی مہیب اور اتنی پیچیدہ اور دقیق تھی کہ موئے قلم سے اس کی تصویر اور زبان و ادب کی بڑی سے بڑی قدرت و صلاحیت

سے اس کی تعبیر ممکن نہیں، کوئی مؤرخ اس کا حق کیسے ادا کر سکتا ہے؟ دورِ جاہلیت جس میں جس میں رسول اللہ ﷺ کی بعثت ہوئی، کیا وہ ایک یا دو قوموں کے انحطاط یا اخلاقی بگاڑ کا مسئلہ تھا، خالی ہمت پرستی کا مسئلہ تھا، اخلاقی جرائم و ذنم کا مسئلہ تھا، شراب نوشی، قمار بازی عیش پرستی، ہوس رانی، حقوق کی پامالی، ظلم و استبداد، معاشی استحصال، جاہل اور بیداد حکومتوں، ظالمانہ نظاموں اور غیر منصفانہ قوانین کا مسئلہ تھا؟ کیا مسئلہ یہ تھا کہ کسی ملک میں باپ اپنی نوزائیدہ چچی کو زندہ درگور کر رہا تھا؟ مسئلہ یہ تھا کہ انسان انسانیت کو خاک میں ملا رہا تھا، مسئلہ یہ نہیں تھا کہ عرب کے کچھ سنگ دل اور قسی القلب لوگ اپنی اپنی معصوم بچیوں کو جھوٹی شرم، اور خیالی ننگ و عار سے بچنے کے لئے ایک خود ساختہ تخیل اور ایک ظالمانہ روایت کی بناء پر اپنے ہاتھوں زمین میں زندہ دفن کر دینا چاہتے تھے، مسئلہ یہ تھا کہ مادر گیتی اپنی پوری نسل کو زندہ دفن کرنا چاہتی تھی، وہ دور ختم ہو چکا اب اس کو کیسے لا کر سامنے کھڑا کر دیا جائے، وہ دور جن لوگوں نے دیکھا تھا، وہی اس کی حقیقت کو سمجھتے اور جانتے تھے۔

مسئلہ کسی ایک ملک و قوم کا بھی نہیں تھا، نہ کسی ایک مغالطہ اور فریب کا تھا، مسئلہ انسانیت کی قسمت کا تھا، مسئلہ نوعِ انسانی کے مستقبل کا تھا، اگر کوئی مصور ایسی تصویر پیش کرے، جس میں دکھایا گیا ہو کہ نوعِ انسانی کی نمائندگی ایک انسان کر رہا ہے، ایک حسین و جمیل پیکر، ایک فریب و توانا جسم، جو خدا کی صنعت کا بہترین نمونہ ہے، جس سے آدم کا نام زندہ اور اس کا سلسلہ قائم ہے، جو مسجود ملائکہ ہے، اور مقصود آفرینش، جس کے سر پر خدا نے خلافت کا تاج رکھا ہے، اور جس کی وجہ سے یہ کرۂ ارضی ایک خربہ اور ویرانہ نہیں ایک آباد اور گلزار جگہ ہے، اس انسان کے

سامنے آگ کا ایک سمندر ہے، ایک نہایت مہیب خندق ہے، جس کی کوئی تھاہ نہیں، وہ انسان اس میں چھلانگ لگانے کے لئے تیار کھڑا ہے، اس کے پاؤں اٹھ چکے ہیں، اور وہ مائل بہ پرواز ہے، ایسا نظر آرہا ہے کہ چند لمحوں میں وہ اس کی اندھیروں میں غائب ہو جائے گا، اگر اس دور کی ایسی تصویر کھینچی جائے تو کسی حد تک اس صورتِ حال کا اندازہ ہو سکتا ہے، جو بعثت کے وقت پائی جاتی تھی، اور اسی حقیقت کو بیان کرنے کیلئے فرمایا گیا ہے کہ: ”وَكُنْتُمْ عَلَىٰ شَفَا حُفْرَةٍ مِّنَ النَّارِ فَأَنْقَذَكُم مِّنْهَا“ اور تم آگ کے گڑھے کے کنارے تک پہنچ چکے تھے، خدا نے تم کو اس سے بچالیا۔

اور اسی بات کو نبوت نے ایک تمثیل میں بیان کیا ہے، آنحضرت ﷺ نے فرمایا کہ ”میری اس دعوت و ہدایت کی مثال جس کے ساتھ مجھے دنیا میں بھیجا گیا ہے، ایسی ہے جیسے ایک شخص نے آگ روشن کی، جب اس کی روشنی گرد و پیش میں پھیلی تو وہ پروانے اور کیڑے جو آگ پر گر ا کرتے ہیں، ہر طرف سے امنڈ کر اس میں کودنے لگے، اسی طرح سے، تم آگ میں گرنا اور کودنا چاہتے ہو، اور میں تمہاری کمر پکڑ پکڑ تم کو اس سے بچاتا اور علیحدہ کرتا ہوں۔“

حقیقتاً اصل مسئلہ یہی تھا کہ انسانیت کی کشتی کو سلامتی کے ساتھ پار لگایا جائے، جب انسان اپنے صحیح ”موڈ“ میں آجائے گا، جب زندگی میں اعتدال اور توازن پیدا ہو جائے گا، تو ان سب تعمیری، فلاحی، علمی، ادبی اور ترقیاتی کوششوں اور منصوبوں کا دور آئے گا، جن کی صلاحیت مختلف انسانوں اور انسانیت کے بھی خواہوں میں پائی جاتی ہے، حقیقتاً ساری دنیا پیغمبروں کی احسانمند ہے کہ انہوں نے نوعِ انسانی کو ان خطرات سے بچالیا جو اس کے سر پر تنگیِ تلوار کی طرح لٹک رہے تھے، دنیا کا

کوئی علمی، تعمیری، اصلاحی کام، کوئی فلسفہ کوئی دہستانِ فکر، ان کے احسان سے سبک دوش نہیں، سچ پوچھئے تو موجودہ دنیا اپنی بقا اور ترقی اور زندگی کے استحقاق میں پیغمبروں ہی کی رہنِ منت ہے، انسانوں نے زبانِ حال سے کئی مرتبہ یہ اعلان کیا کہ اب ان کی افادیت ختم ہو گئی اور اب وہ دنیا کے لئے اور اپنے لئے کوئی نافعیت، برکت و رحمت اور کوئی پیغام اور دعوت نہیں رکھتے، انہوں نے اپنے خلاف خدا کی عدالت میں خود نالاش کی اور گواہی دی، ان کی مسل تیار تھی، اور وہ اپنے کو بڑی سے بڑی سزابلکہ سزائے موت کا مستحق ثابت کر چکے تھے۔

جب تمدن اپنے حدود سے تجاوز کر جاتا ہے، جب وہ اخلاقیات کو یکسر فراموش کر دیتا ہے، جب انسان اپنی سفلی خواہشات اور نفس کے حیوانی تقاضوں کی تکمیل کے سوا ہر مقصد اور ہر حقیقت کو فراموش کر دیتا ہے، جب اس کے پہلو میں انسان کے دل کے بجائے بھیڑیے اور چیتے کا دل پیدا ہو جاتا ہے، جب اس کے جسم میں ایک فرضی معدہ اور ایک لامحدود نفسِ امارہ جنم لیتا ہے، جب دنیا پر جنون کا دورہ پڑتا ہے تو قدرتِ خداوندی اس کو سزا دینے یا اس کے جنون کے نشہ کو اتارنے کے لئے نئے نئے نشتر اور نئے نئے جراثیم پیدا کرتی ہے۔

کرتی ہے ملوکیت انداز جنوں پیدا

اللہ کے نشتر ہیں تیمور یا چنگیز

آپ ملوکیت کے لفظ کو تمدن سے بدل دیجئے کہ تمدن کا بگاڑ اور تمدنی جنون، ملوکیت کے جنون سے زیادہ خطرناک اور زیادہ وسیع ہوتا ہے، ایک کمزور سامریض اگر پاگل ہو جاتا ہے تو محلہ کی نیند حرام کر دیتا ہے، اور سارا محلہ عذاب میں مبتلا ہو جاتا ہے، آپ تصور کیجئے کہ جب نوع انسانی پاگل ہو جائے اور جب تمدن کا قوام

بجڑ جائے، جب انسانیت کا مزاج خراب ہو جائے تو اس کا کوئی علاج نہیں۔

جاہلیت میں تمدن صرف بجڑا ہی نہیں تھا، متعفن ہو گیا تھا، اس میں کیڑے پڑ گئے تھے انسان، نوع انسانی کا شکاری بن گیا تھا، اس کو کسی انسان کی جانکئی، کسی زخمی کی تڑپ اور کسی مصیبت زدہ کی کراہ میں وہ مڑ آنے لگا تھا، جو جام و سیو میں، اور دنیا کے لذیذ سے لذیذ کھانے اور خوشنما سے خوشنما منظر میں نہیں آتا تھا، آپ روما کی تاریخ پڑھیں جس کی فتوحات نظم و نسق اور قانون سازی اور تہذیب کے، دنیا میں ڈنکے بجے، یورپین مؤرخ اس کے متعلق لکھتے ہیں کہ: ”اہل روما کے لئے سب سے زیادہ دلچسپ فرحت افزا اور مست کر دینے والا نظارہ وہ ہوتا تھا، جب باہم شمشیر زنی یا خونخوار جانوروں کی لڑائی میں ہزیمت خوردہ اور مجروح شمشیر زن (GLADIATOR) جانکئی کی تکلیف میں مبتلا ہوتا، اور موت کے کرب میں آخری چٹکی لیتا، اس وقت روما کے خوش باش اور زندہ دل تماشاخی اس خوش کن منظر کو دیکھنے کے لئے ایک دوسرے پر گرے پڑتے اور پولیس کو بھی ان کو کنٹرول میں رکھنا ممکن نہ ہوتا۔“

رومی عہد کے سیانی جس میں انسان میں جانوروں سے لڑنے پر مجبور کیا جاتا تھا، انسانی شقاوت و سنگدلی کی بدترین مثال پیش کرتی ہے، لیکن یہ صرف اعلیٰ طبقہ سے تعلق رکھنے والوں کا محبوب مشغلہ تھا، ”تاریخ اخلاق یورپ“ کے مصنف لیکن ان کھیلوں کی ہر دلعزیزی بیان کرتے ہوئے لکھتا ہے۔

”سیانی کی یہ مقبولیت و دل فرمبی اس لحاظ سے مطلق حیرت انگیز نہیں کہ دلکشی کے جتنے مناظر اس میں آکر مجتمع ہو گئے تھے اتنے کسی دوسرے ملعہ میں نہ تھے، لق و دق اکھاڑہ، امراء

واعیان، دولت کی زرق برق پوشاکیں، تماشا یوں کا انبوه کثیر
ان کے ذوق شوق کا اثر متعدد، اتنے بڑے مجمع میں ایک متوقع
سکون و خاموشی، اسی ہزار زبانوں سے ایک بارگی صدائے
تحمین بلند ہوتا، اس کی آواز سے شہر کیا معنی مضافات شہر تک
گونج اٹھتا، جنگ کا گھڑی گھڑی رنگ بدلتے رہنا عدیم المثال
جرات و بے جگری کا اظہار، ان میں سے ہر شئی کو متاثر کرنے
کے لئے کافی ہے، اور ان کی مجموعی طاقت قدرتی طور پر بہت
قوی ہے۔

ان خالمانہ تفریحات کو روکنے کے لئے احکام جاری
کئے گئے۔ لیکن یہ سیلاب اتنا پر زور تھا کہ کوئی بند اسے روک
نہیں سکتا تھا۔“

پس جاہلیت کا اصل مسئلہ یہ تھا کہ پوری زندگی کی چول اپنی جگہ سے ہٹ
گئی تھی، بلکہ ٹوٹ گئی تھی، انسان، انسان نہیں رہا تھا، انسانیت کا مقدمہ اپنے آخری
مرحلہ میں خدا کی عدالت میں پیش تھا، انسان اپنے خلاف گواہی دے چکا تھا، اس
حالت میں خدا نے محمد رسول ﷺ کو مبعوث فرمایا، اور ارشاد ہوا: ”وَمَا أَرْسَلْنَاكَ إِلَّا
رَحْمَةً لِّلْعَالَمِينَ“ (اور اے محمد، ہم نے تم کو تمام جہاں کے لئے رحمت ہی بنا کر
بھیجا ہے۔)

حقیقت یہ ہے کہ ہمارا یہ دور بلکہ قیامت تک کا پورا دور محمد رسول اللہ
ﷺ کی بعثت، دعوت اور مساعی جمیلہ کے حساب میں ہے، آپ کا پہلا کام یہ تھا کہ
آپ نے اس تلوار کو جو نوع انسانی کے سر پر لٹک رہی تھی، اور کوئی گھڑی تھی کہ اس

کے سر پر گر کر اس کا کام تمام کر دے، اس تلوار کو ہٹالیا، اور اس کو وہ تحفے عطا کئے، جنہوں نے اس کو نئی زندگی، نیا حوصلہ، نئی طاقت، نئی عزت اور نئی منزل سفر عطا کی اور ان کی برکت سے انسانیت تہذیب و تمدن، علم و فن، روحانیت و اخلاص اور تعمیر انسانیت کا ایک نیا دور شروع ہوا ہم یہاں پر آپ کے ان چند عطیوں کا ذکر کرتے ہیں، جنہوں نے نوع انسانی کی ہدایت و اصلاح اور انسانیت کی تعمیر و ترقی میں بجاوی اور قائدانہ کردار ادا کیا، اور جن کی بدولت ایک نئی دنیا وجود میں آئی۔

آپ کا سب سے بڑا احسان یہ ہے کہ آپ نے دنیا کو عقیدہ توحید کی نعمت عطا فرمائی اس سے زیادہ انقلاب انگیز، حیات بخش، عہد آفریں اور معجز نما عقیدہ، دنیا کو نہ پہلے کبھی ملا ہے اور نہ قیامت تک کبھی مل سکتا ہے، یہ انسان جس کو شاعری، فلسفہ، اور سیاست میں بڑے بڑے دعوے ہیں، اور جس نے قوموں، ملکوں کو بارہا غلام بنایا، عناصر اربعہ پر اپنی حکومت چلائی، پتھر میں پھول کھلائے، اور پہاڑوں کا جگر کاٹ کر دریا بہائے اور جس نے کبھی کبھی خدائی کا بھی دعویٰ کیا، یہ اپنے سے کہیں زیادہ مجبور و ذلیل، بے حس و حرکت، بے جان و مردہ اور بعض اوقات خود اپنی ساختہ پرداختہ چیزوں کے سامنے جھکتا تھا، ان سے ڈرتا اور ان کی خوشامد کرتا تھا، یہ پہاڑوں، دریاؤں، درختوں، جانوروں، ارواح و شیطین اور مظاہر قدرت ہی کے سامنے نہیں، بلکہ کیڑوں، مکڑوں تک کے سامنے سجدہ ریز ہوتا تھا، اور اس کی پوری زندگی انہیں سے خوف و امید اور انہیں خطرات میں بسر ہوتی تھی، جس کا نتیجہ بزدلی، ذہنی انتشار، وہم پرستی اور بے اعتمادی تھا، آپ نے اس کو ایسے خالص بے آمیز، سہل الفہم، حیات بخش عقیدہ توحید کی تعلیم دی جس سے وہ خدا کے سوا جو خالق کائنات ہے، ہر ایک سے آزاد، نڈر اور بے فکر ہو گیا، اس میں ایک نئی قوت، نیا

حوصلہ، نئی شجاعت اور نئی وحدت پیدا ہوئی، اس نے صرف خدا کو کارساز حقیقی، حاجت روائے مطلق، اور نافع و ضار (نفع پہنچانے والا اور نقصان پہنچانے والا) سمجھنا شروع کیا، اس نئی دریافت اور یافت سے اس کی دنیا بدل گئی، وہ ہر قسم کی غلامی و عبودیت اور ہر طرح کے بے جا خوف ورجا اور ہر طرح کے تشقت و انتشار سے محفوظ ہو گیا، اس کو کثرت میں وحدت نظر آنے لگی، وہ اپنے کو ساری مخلوقات سے افضل، ساری دنیا کا سردار و منتظم اور صرف خدا کا محکوم اور فرمانبردار سمجھنے لگا، اس کا لازمی نتیجہ انسانی عظمت و شرف کا قیام تھا، جس سے پوری دنیا محروم ہو چکی تھی۔

بعثت محمدی کے بعد ہر طرف سے اس عقیدہ توحید کی (جس سے زیادہ مظلوم و مجہول کوئی عقیدہ نہ تھا) صدائے بازگشت آنے لگی، دنیا کے سارے فلسفوں اور افکار و خیالات پر اس کا کم و بیش اثر پڑا، وہ بڑے بڑے مذاہب جن کے رگ و ریشہ میں شرک اور تعددِ آلہ (متعدد خداؤں اور معبودوں) کا عقیدہ رچ بس گیا تھا، کسی نہ کسی نے میں یہ اعلان کرنے پر مجبور ہوئے کہ خدا ایک ہے، وہ اپنے مشرکانہ عقیدوں کی تاویل پر مجبور ہوئے، اور ان کی ایسی فلسفیانہ تشریح کرنے لگے، جس سے ان پر شرک و بدعت پرستی کا الزام نہ آئے، اور وہ اسلامی عقیدہ توحید سے کچھ نہ کچھ ملتا ہوا نظر آئے ان کو شرک کا اقرار کرنے میں شرم اور جھجک محسوس ہونے لگی اور سارے مشرکانہ نظام، فکر و اعتقاد، احساس کمتری (INFERIORITY COMPLEX) میں مبتلا ہوئے، اس محسن اعظم کا احسان اعظم یہ ہے کہ اس نے توحید کی نعمت دنیا کو عطا کی۔

آپ کا دوسرا انقلاب آفریں اور عظیم احسان وحدت انسانی کا وہ تصور ہے،

جو آپ نے دنیا کو عطا کیا، انسان قوموں اور برادریوں، ذات جاتی اور اعلیٰ ادنیٰ طبقاتوں میں بٹا ہوا تھا، اور ان کے درمیان انسانوں اور جانوروں، آقاؤں اور غلاموں اور عہدو معبود کا سافرق تھا، وحدت و مساوات کا کوئی تصور نہ تھا، آپ نے صدیوں کے بعد پہلی مرتبہ یہ انقلاب انگیز اور حیرت خیز اعلان فرمایا۔ ”ایہا الناس ان ربکم واحد وان اباکم واحد کلکم لآدم و آدم من تراب، ان اکرمکم عند اللہ اتقاکم، و لیس لغربی علی عجمی فضل الا بالتقویٰ“ لوگو! تمہارا پروردگار ایک ہے اور تمہارا باپ بھی ایک ہے تم سب اولاد آدم ہو اور آدم مٹی سے بنے تھے، اللہ کے نزدیک تم میں سب سے زیادہ معزز وہ ہے جو تم میں سب سے زیادہ پاک باز ہے، کسی عربی کو عجمی پر فضیلت نہیں، مگر تقویٰ کی بنا پر۔“

یہ وہ الفاظ ہیں، جو رسول اللہ ﷺ نے اپنے اثری حج میں ایک لاکھ چوبیس ہزار کے عظیم مجمع میں فرمائے تھے، ان میں، دو وحدتوں کا اعلان کیا گیا ہے، اور یہی وہ دو فطری مستحکم اور دائمی بنیادیں ہیں، جن پر نسل انسانی کی حقیقی وحدت کا قصر تعمیر کیا جاسکتا ہے، اور جس کے سایہ کے نیچے انسان کو امن و سکون حاصل ہو سکتا ہے، اور وہ اشتراک عمل اور تعاون کے اصول پر انسانیت کی تعمیر نو کا کام انجام دے سکتا ہے، یہ دو وحدتیں کیا ہیں؟ ایک نوع انسانی کے خالق و صانع کی وحدت، اور ایک نسل انسانی کے بانی اور مورث کی وحدت، اس طرح ہر انسان دوسرے انسان سے دوہرا رشتہ رکھتا ہے، ایک روحانی اور حقیقی طور پر، وہ یہ کہ سب انسانوں اور چہانوں کا رب ایک ہے، دوسرا جسمانی اور ثانوی طور پر، وہ یہ کہ سب انسان ایک باپ کی اولاد ہیں، دوسرے الفاظ میں توحید ”رب“ اور توحید ”اب“ کی تعلیم دی، جس کو مختصر الفاظ میں یوں کہا جاسکتا ہے، ”الرب واحد

والا ب واحد، رب (پروردگار) بھی ایک ہے، اور اب (والد بزرگوار) بھی ایک۔

جس وقت یہ اعلان کیا گیا تھا، اس وقت دنیا اس کے سننے کے حال (موڈ) میں نہ تھی، یہ اعلان اس وقت کی دنیا میں ایک زلزلہ سے کم نہ تھا، بعض چیزیں ایسی ہوتی ہیں، جو تدریجی طور پر قابل برداشت ہو جاتی ہیں، محلی کا یہی حال ہے کہ اس کو پردوں میں رکھ کر چھو لیتے ہیں، لیکن محلی کی عریاں لہر کو اگر کوئی چھو لے تو جسم میں اس کا کرنٹ دوڑ جاتا، اور اس کا کام تمام کر دیتا ہے، آج علم و فہم اور فکر انسانی کے ارتقاء کی ان منزلوں نے جو اسلام کی دعوت، اسلامی معاشرہ کے قیام، مصلحین اور داعیوں اسلام کی کوششوں سے طے ہوئیں، اس انقلاب انگیز اور زلزلہ فکن اعلان کو روزمرہ کی حقیقت، بنا دیا ہے، اقوام متحدہ کے اسٹیج سے لے کر جس نے حقوق انسانی کا منشور (HUMAN RIGHTS CHARTER) شائع کیا، ہر جمہوریہ اور ہر ادارہ کی طرف سے انسانی حقوق اور مساوات انسانی کا اعلان کیا جا رہا ہے، اور کوئی اس کو سن کر متعجب نہیں ہوتا، لیکن ایک زمانہ تھا، جب مختلف قوموں اور خاندانوں کے مافوق البشر ہونے کا عقیدہ قائم تھا، اور بہت سی نسلوں اور خاندانوں کا نسب نامہ خدا سے اور سورج چاند سے ملایا جا رہا تھا، قرآن شریف نے یہودیوں اور عیسائیوں کا قول نقل کیا ہے کہ ہم خدا کی لاڈلی اور چینی اولاد کی طرح ہیں ”وَقَالَتِ الْيَهُودُ وَالنَّصَارَىٰ نَحْنُ أَبْنَاءُ اللَّهِ وَأَحِبَّانَهُ“ فراعنہ مصر اپنے کو سورج دیوتا کا اوتار کہتے تھے، ہندوستان میں سورج بھئی اور چندر بھئی خاندان موجود تھے، شاہان ایران کو جن کا لقب کسریٰ (خسرو) ہوا کرتا تھا، اس کا دعویٰ تھا کہ ان کی رگوں میں خدائی خون ہے، اہل ایران انہیں اسی نظر سے دیکھتے تھے، ان کا اعتقاد تھا کہ ان پیدا نشی بادشاہوں کے خمیر میں کوئی مقدس آسمانی چیز شامل ہے، کیانی سلسلہ کے آخری

ایرانی شہنشاہ یزدگرد کا نام بتاتا ہے کہ وہ اور ایرانی ان کو خدا کا کس درجہ مقرب اور ہم نشین سمجھتے تھے۔

چینی اپنے شہنشاہ کو آسمان کا بیٹا تصور کرتے تھے، ان کا عقیدہ تھا کہ آسمان نور اور زمین مادہ ہے، ان دونوں کے اتصال سے کائنات کی تخلیق عمل میں آئی ہے اور شہنشاہ خا اول اس جوڑے کا پہلو بٹھایا ہے، عرب اپنے سواساری دنیا کو گونا گونا گوار بے زبان (عجم) کہتے تھے، ان کا سب سے ممتاز قبیلہ قریش، عام عربوں سے بھی اپنے کو بالا و برتر سمجھتا تھا، اور اسی احساس برتری میں حج کے ایسے عمومی اجتماع میں بھی اپنی انفرادیت قائم رکھتا تھا۔

قرآن نے اس فضا اور اس ماحول میں اعلان کیا: ”يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَاهُمْ ط“ لوگو! ہم نے تم کو ایک مرد اور ایک عورت سے پیدا کیا اور تمہاری قومیں اور قبیلے بنائے تاکہ ایک دوسرے کو شناخت کرو (اور) خدا کے نزدیک تم میں عزت والا وہ ہے جو زیادہ پرہیزگار ہے۔

اور قرآن کی ایک ایسی سورہ میں جو قرآن کا دیباچہ (فاتحہ) اور سب سے زیادہ پڑھی جانے والی سورہ ہے، کہا گیا ہے۔ ”الْحَمْدُ لِلَّهِ رَبِّ الْعَالَمِينَ“ سب تعریف اللہ کی ہے جو سارے جہانوں کا پروردگار ہے۔

آپ کی رحمة للعالمینی کا تیسرا مظہر، اور نوع انسانی پر تیسرا احسان عظیم احترام انسانیت اور انسان کی قدر و قیمت کا وہ اسلامی تصور ہے جو آپ کا عطیہ اور اسلام کا تحفہ ہے، اسلام کا ظہور جس زمانہ میں ہوا اس زمانہ میں انسان سے زیادہ ذلیل کوئی نہیں تھا، انسانی وجود بالکل بے قیمت اور بے حقیقت ہو کر رہ گیا تھا، بعض

اوقات پالتو جانور، بعض ”مقدس“ حیوانات، بعض درخت جن کے ساتھ بعض عقائد و روایات ولستہ ہو گئی تھیں، انسان سے کہیں زیادہ قیمتی، لائق احترام اور قابل حفاظت تھے ان کے لئے بے تکلف انسانوں کی جانیں لی جاسکتی تھیں، اور انسانوں کے خون اور گوشت کے چڑھاوے چڑھائے جاسکتے تھے، آج بھی بعض بڑے بڑے ترقی یافتہ ممالک میں اس کے نمونے دیکھے جاسکتے ہیں، محمد رسول اللہ ﷺ نے انسانوں کے دل و دماغ پر یہ نقش بٹھادیا کہ انسان اس کائنات کا سب سے زیادہ قیمتی، قابل احترام، لائق محبت اور مستحق حفاظت وجود ہے، آپ نے انسان کا پایہ اتنا بلند کیا کہ اس سے اوپر صرف خالق کائنات کی ہستی رہ جاتی ہے، قرآن نے اعلان کیا کہ خلیفۃ اللہ (خدا کا نائب) ہے، ساری دنیا اور یہ سارا کارخانہ عالم، اسی کے لئے پیدا کیا گیا ہے۔ ”هُوَ الَّذِي خَلَقَ لَكُمْ مَافِي الْأَرْضِ جَمِيعًا“ وہی ہے جس نے تمہارے لئے وہ سب کچھ پیدا کیا جو اس زمین پر ہے۔

وہ اشرف المخلوقات ہے اور اس بزم عالم کا صدر نشین ہے۔ ”وَلَقَدْ كَرَّمْنَا بَنِي آدَمَ وَحَمَلْنَاهُمْ فِي الْبُرِّ وَالْبَحْرِ وَرَزَقْنَاهُمْ مِنَ الطَّيِّبَاتِ وَفَضَّلْنَاهُمْ عَلَىٰ كَثِيرٍ مِّمَّنْ خَلَقْنَا تَفْضِيلًا“ اور ہم نے بنی آدم کو عزت بخشی اور ان کو جنگل اور دریا میں سواری دی اور پاکیزہ روزی عطا کی اور انہی بہت سی مخلوقات پر فضیلت دی۔

اس سے زیادہ اس کی عزت افزائی اور اس کی اہمیت کا اعتراف کیا ہو سکتا ہے کہ صاف کہہ دیا گیا کہ انسان خدا کا کنبہ ہیں، اور خدا کو اپنے ہمدوں میں سب سے زیادہ محبوب وہ ہے جو اس کے کنبہ کے ساتھ اچھا سلوک کرے اور اس کو آرام پہنچائے۔ ”الخلق عيال الله فاحب الخلق الى الله من احسن الى عياله“۔

انسانیت کی بلندی اور خدا سے اس کے قرب و اختصاص کا اظہار اس سے زیادہ کیا ہو سکتا ہے، جو ایک حدیث قدسی میں کیا گیا ہے، فرمایا گیا کہ اللہ تعالیٰ قیامت کے دن کہے گا، ”اے فرزند آدم میں ہمارا تو مجھے دیکھنے نہیں آیا، بندہ کہے گا، پروردگار! میں تیری عیادت کیا کر سکتا ہوں، تو تورب العالمین ہے، ارشاد ہوگا، کیا تجھے معلوم نہیں ہوا، میرے فلاں بندہ ہمارا پڑ گیا تھا، تو اس کی عیادت کو نہیں گیا، تجھے معلوم نہیں تھا کہ اگر تو اس کی عیادت کرتا تو مجھے اس کے پاس پاتا، پھر ارشاد ہوگا، اے فرزند آدم میں نے تجھ سے کھانا مانگا تھا، تو نے مجھے کھانا نہیں دیا، بندہ عرض کرے گا، پروردگار! میں تجھے کیسے کھانا کھانا سکتا ہوں، تو تورب العالمین ہے، ارشاد ہوگا کیا تجھے اس کا علم نہیں ہوا کہ میرے فلاں بندہ نے تجھ سے کھانا مانگا تو نے اسے نہیں کھلایا، کیا تجھے اس کی خبر نہ تھی کہ اگر تو اسے کھانا کھلاتا تو تو اس کو میرے پاس پاتا، اے فرزند آدم، میں نے تجھ سے پانی مانگا تو نے مجھے پانی نہیں پلایا، بندہ عرض کرے گا، اے رب! میں تجھے کیسے پانی پلا سکتا ہوں، تو تورب العالمین ہے، ارشاد ہوگا، تجھ سے میرے فلاں بندہ نے پانی طلب کیا تھا، تو نے اسے پانی نہیں دیا، تجھے اس کا پتہ نہیں چلا کہ اگر تو اس کو پانی پلاتا تو اس کو میرے پاس پاتا۔“

ایک سرپا توحید مذہب میں، کیا انسانیت کی بلندی، اور انسان کی رفعت و محبوبیت کا اس سے بڑھ کر اعتراف و اعلان پایا جاسکتا ہے، اور کیا دنیا کے کسی مذہب و فلسفہ میں انسان کو یہ مقام دیا گیا ہے؟ آپ نے خدا کی رحمت و شفقت کے لئے انسانوں پر رحم و شفقت کو شرط اور اس کا سب سے بڑا ذریعہ بتایا اور فرمایا

”الراحمون یرحمہم الرحمن ارحموا من فی الارض یرحمکم من فی السماء“ رحم کرنے والوں پر رحمت کی رحمت ہوتی ہے، اگر تم اہل زمین پر رحم کھاؤ

گے تو وہ جو آسمان پر ہے وہ تم پر رحمت نازل کرے گا۔

آپ غور کیجئے کہ وحدت انسانی کا نقش دلوں پر بٹھانے اور احترام انسانیت کا یقین دلوں میں پیدا کرنے کے لئے جب یہ سعی بلیغ نہیں کی گئی تھی، اس وقت انسان کا کیا حال رہا ہو گا ایک انسان کی ادنیٰ خواہش کی قیمت ہزاروں انسانوں سے زیادہ تھی، بادشاہ اٹھتے تھے، اور ملکوں کے ملکوں کا صفایا کر دیتے تھے، سکندر اٹھا اور جیسے کوئی کبڈی کھیلتا ہے، ہندوستان تک چلا آیا، اور قوموں اور تہذیبوں کے چراغ گل کر دیئے، سیزر اٹھا اور انسانوں کا اس طرح شکار کھیلنا شروع کیا جیسے جنگلی جانوروں کا شکار کھیلا جاتا ہے، آج ہمارے زمانہ میں بھی دو دو عالمگیر جنگیں ہو گئیں، جنہوں نے لاکھوں انسانوں کو موت کے گھاٹ اتار دیا اور صرف قومی تکبر، سیاسی انایت، اقتدار کی ہوس، یا تجارتی منڈیوں پر قبضہ کرنے کے جذبہ کا نتیجہ تھا، اقبال نے صحیح کہا ۔

ابھی تک آدمی صید زبون شہر یاری ہے

قیامت ہے کہ انساں نوع انساں کا شکاری ہے

چوتھا انقلابی کارنامہ یہ ہے کہ بعثت محمدی کے وقت نوع انسانی کے اکثر افراد پر فطرت انسانی سے بدگمانی اور خدا کی رحمت سے مایوسی کی ایک عام فضا چھائی ہوئی تھی، اس ذہنی کیفیت کے پیدا کرنے میں ایشیا کے بعض قدیم مذاہب اور مشرق وسطیٰ اور یورپ کی تبدیل شدہ عیسائیت نے یکساں کردار ادا کیا تھا، ہندوستان کے قدیم مذاہب نے تنازع ”ہواگون“ کے فلسفہ کے ذریعہ جس میں انسان کے ارادہ و اختیار کو مطلق دخل نہیں ہے، اور جس کی رو سے ہر انسان کو اپنے پہلے جنم کے اعمال اور غلطیوں کی سزا بھگتنی ضروری ہے، اور عیسائیت نے انسان

کے پیدا کئی گناہ گار ہونے اور اس کے لئے حضرت مسیح کے کفارہ بننے کی ضرورت کے عقیدہ کے نتیجہ میں اس وقت کے متمدن دنیا کے لاکھوں کروڑوں افراد کو جو ان مذہب کے پیرو تھے، اپنی ذات سے بدگمانی اور اپنے مستقبل اور خدا کی رحمت سے مایوسی میں مبتلا کر دیا تھا۔

محمد رسول اللہ ﷺ نے پوری طاقت و صفائی سے اعلان کیا کہ انسان کی فطرت ایک سادہ تنقہ کے مانند ہے جس پر پہلے سے کوئی تحریر لکھی نہیں ہے، اس پر بہتر سے بہتر تحریر لکھی جاسکتی ہے انسان اپنی زندگی کا خود آغاز کرتا ہے، اور اپنے اچھے یا بُرے عمل سے اپنی دنیا و عاقبت بناتا یا بگاڑتا ہے، وہ کسی دوسرے کے عمل کا ذمہ دار یا جواب دہ نہیں ہے، قرآن مجید نے بار بار اعلان کیا کہ آخرت میں کوئی کسی کا بوجھ نہیں اٹھا سکے گا، اور یہ اس کے حصہ میں اسی کی کوشش اور اس کے نتائج آنے والے ہیں، انسان کی کوشش کا نتیجہ ضرور ظاہر ہوگا، اور اس کو اس کا بھرپور بدلہ ملے گا۔ ”الَّتِ تَزِدُ وَازِرَةً وَزَرَ أَخْوَىٰ وَأَنَّ لِّالنَّاسِ إِلَّا مَا سَعَىٰ وَأَنَّ سَعْيَهُ سَوْفَ يُؤْتِيهِمْ يَجْزَاهُ الْخِزَاءُ الْأَوْفَىٰ“ یہ کہ کوئی شخص دوسرے (کے گناہ) کا بوجھ نہیں اٹھائے گا، اور یہ کہ انسان کو وہی ملتا ہے جس کی وہ کوشش کرتا ہے اور یہ کہ اس کی کوشش دیکھی جائے گی، پھر اس کو اس کا پورا پورا بدلہ دیا جائیگا۔

اس اعلان سے انسان کا اپنی فطرت، اور اپنی فطری صلاحیتوں پر وہ اعتماد بحال ہو گیا جو بالکل متزلزل ہو گیا تھا، وہ نئے عزم و یقین اور نئے جوش و ولولہ کے ساتھ اپنی اور انسانیت کی تقدیر چکانے اور اپنی قسمت اور قوت آزمانے کے لئے سرگرم سفر ہو گیا۔

محمد رسول اللہ ﷺ نے گناہوں، لغزشوں اور غلطیوں کو ایک عارضی

حالت قرار دیا جس میں انسان کبھی کبھی اپنی نادانی، کوتاہ نظری اور نفس و شیطان کی ترغیب سے مبتلا ہو جاتا ہے، صلاحیت، خیر پسندی اور اعتراف قصور و ندامت، اس کی فطرت کا اصل تقاضہ، اور انسانیت کا جوہر ہے، اپنی غلطی کا اعتراف کرنا، اس پر نادم ہونا، خدا کے سامنے رُودھو کر اپنے قصور کو معاف کر لینا، اور آئندہ ایسی غلطی کے نہ کرنے کا عزم کرنا انسان کی شرافت اور آدم کی میراث ہے، آپؐ نے دنیا کے مایوس و دل شکستہ اور گناہوں کے دلدل میں گئے گئے ڈوبے ہوئے انسانوں پر توبہ کا ایسا دروازہ کھولا اور اس کی اس زور و شور سے تبلیغ فرمائی کہ آپؐ کو اس شعبہ کا دوبارہ زندہ کرنے والا کہنا صحیح ہو گا، اسی بنا پر آپؐ کے ناموں میں ایک نام ”نبی التوبہ“ (توبہ کا پیغمبر اور پیغامبر) بھی ہے، آپؐ نے توبہ کو ایک مجبوری کی بات اور تلافی مافات کے طور پر پیش نہیں کیا، بلکہ آپؐ نے اس کے ایسے فضائل بیان کئے اور اس کا مرتبہ اتنا بلند کیا کہ وہ اعلیٰ درجہ کی عبادت اور خدا کے قرب اور اس کی محبوبیت کا ایسا ذریعہ بن گیا کہ اس پر بڑے بڑے معصوم صفت اور ناکردہ گناہ عابدوں اور زاہدوں کو رشک آنے لگا۔

قرآن مجید نے اس طرح رحمت کی وسعت پر گناہ گار کے توبہ کر سکنے اور بڑے سے بڑے گناہ سے پاک و صاف ہو جانے کے امکان کو اس دلکش اور دلنواز انداز میں بیان کیا اور گنہ گار بندوں اور نفس و شیطان کے زخم خوردہ انسانوں کو اس طرح خدا کے دامن رحمت میں پناہ لینے کی منادی کی، اور اس کے دریائے رحمت کے جوش و تلاطم کو اس انداز میں بیان کیا کہ یہ محسوس ہونے لگا کہ وہ مطلوب سے زیادہ طالب اور گنہ گار بندوں کے حق میں نہ صرف حلیم و رحیم اور فیاض و کریم ہے، بلکہ (اگر یہ کہنا صحیح ہو) ان کا منتظر و مشتاق اور ان کا سچا قدر داں ہے، قرآن مجید کے

ان الفاظ کو پڑھئے، اور اس لطف و شفقت کا اندازہ کیجئے جو اس کے لفظ لفظ سے چلتی ہے۔ ”قُلْ يَا عِبَادِيَ الَّذِينَ أَسْرَفُوا عَلَىٰ أَنْفُسِهِمْ لَا تَقْنَطُوا مِنْ رَحْمَةِ اللَّهِ ۚ إِنَّ اللَّهَ يَغْفِرُ الذُّنُوبَ جَمِيعًا إِنَّهُ هُوَ الْغَفُورُ الرَّحِيمُ“ کہہ دیجئے! اے میرے وہ بندو! جنہوں نے اپنے حق میں زیادتی کی ہے اللہ کی رحمت سے مایوس نہ ہو، بے شک اللہ تعالیٰ تمام گناہ معاف کر دیتا ہے، بے شک وہ بڑا بخشنے والا اور بڑا رحم کرنے والا ہے۔

ایک دوسری آیت میں مجاہد گار اور خطاکار انسانوں کے تذکرے اور سیاق و سباق میں نہیں، بلکہ بلند ہمت، نیکو سیرت اور جنتی انسانوں کے سلسلہ اور سیاق و سباق میں گناہوں سے توبہ کرنے والوں کا تذکرہ کرتے ہوئے فرمایا گیا ہے۔ ”وَسَارِعُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا السَّمَاوَاتُ وَالْأَرْضُ ۖ أُعِدَّتْ لِلْمُتَّقِينَ ۚ الَّذِينَ يَنْفِقُونَ فِي السَّرَّاءِ وَالضَّرَّاءِ وَالْكَاظِمِينَ الْغَيْظَ وَالْعَافِينَ عَنِ النَّاسِ ۚ وَاللَّهُ يُحِبُّ الْمُحْسِنِينَ ۚ وَالَّذِينَ إِذَا فَعَلُوا فَاجِرَةً أَوْ ظَلَمُوا أَنْفُسَهُمْ ذَكَرُوا اللَّهَ فَاسْتَغْفَرُوا لِذُنُوبِهِمْ وَمَن يَغْفِرَ لِّلذُنُوبِ إِلَّا اللَّهُ ۚ وَلَمْ يُصِرُّوا عَلَىٰ مَا فَعَلُوا وَهُمْ يَعْلَمُونَ ۚ أُولَٰئِكَ جِزَاءُ مَغْفِرَةٍ مِّن رَّبِّهِمْ وَجَنَّتِ تَجْرِي مِّن تَحْتِهَا الْأَنْهَارُ خَالِدِينَ فِيهَا ۚ وَنِعْمَ أَجْرُ الْعَامِلِينَ ۚ“ (۱) اور اپنے پروردگار کی بخشش اور بہشت کی طرف لپکو جس کا عرض آسمان اور زمین کے برابر ہے اور جو (خدا سے) ڈرنے والوں کے لئے تیار کی گئی ہے، جو آسودگی اور تنگی میں (اپنا مال خدا کی راہ) خرچ کرتے ہیں، اور غصے کو روکتے اور لوگوں کے قصور معاف کرتے ہیں، اور خدا نیکو کاروں کو دوست رکھتا ہے، اور وہ

کہ جب کوئی کھانا گناہ یا اپنے حق میں کوئی اور برائی کر بیٹھتے ہیں تو خدا کو یاد کرتے اور اپنے گناہوں کی بخشش مانگتے ہیں، اور خدا کے سوا گناہ بخش بھی کون سکتا ہے؟ اور جان بوجھ کر اپنے افعال پر اڑے نہیں رہتے، ایسے لوگوں کا صلہ پروردگار کی طرف سے بخشش اور باغ ہیں جن کے نیچے نہریں بہہ رہی ہیں (اور) وہ اس میں ہمیشہ بستے رہیں گے اور (اچھے) کام کرنے والوں کا بدلہ بہت اچھا ہے۔

اس سے بھی آگے بڑھ کر باعمل اور نیک سیرت بندوں کے مختلف طبقوں کا ذکر کرتے ہوئے، اس نورانی فہرست کا افتتاح عابدوں زاہدوں کے بجائے ”تائبوں“ سے فرمایا گیا، قرآن مجید کی اس سورہ کی جس کا نام ہی سورہ توبہ ہے، آیت ہے۔ ”التَّائِبُونَ الْعَابِدُونَ الْحَامِدُونَ السَّائِحُونَ الرَّاكِعُونَ السَّاجِدُونَ الْآمُرُونَ بِالْمَعْرُوفِ وَالنَّاهُونَ عَنِ الْمُنْكَرِ وَالْحَافِظُونَ لِحُدُودِ اللَّهِ وَبَشِّرِ الْمُؤْمِنِينَ ط“ توبہ کرنے والے عبادت کرنے والے حمد کرنے والے، بے تعلق رہنے والے رکوع کرنے والے سجدہ کرنے والے، نیک کاموں کا امر کرنے والے اور بُری باتوں سے منع کرنے والے خدا کی حدود کی حفاظت کرنے والے (یعنی مومن لوگ ہیں) اور اے پیغمبر! مومنوں کو (بہشت کی) خوشخبری سنا دو۔

اس اعزاز اور اظہار اعتماد کی ایک روشن مثال یہ ہے کہ جب قرآن مجید کی زبان سے ان تین صحابیوں کی توبہ کی قبولیت کا اعلان کیا گیا جو غزوہ تبوک کے نازک اور اہم موقع پر (جس میں شرکت نہایت ضروری تھی) بغیر کسی معقول عذر کے مدینہ میں رہ کر شدید کوتاہی کے مرتکب ہوئے تھے، تو ان کا ذکر کرنے سے پہلے خود پیغمبرؐ اور ان مہاجرین و انصار کا ذکر کیا گیا جن سے اس موقع پر کسی کوتاہی کا صدور نہیں ہوا تھا، تاکہ ان تین پیچھے رہ جانے والوں کو اپنی تہنائی اور پسماندگی کا

احساس نہ ہو، اور وہ احساس کہتری، اور انگشت نمائی کے ہر داغ سے بری ہو جائیں، اور ان پر اور قیامت تک قرآن مجید کے پڑھنے والوں پر یہ بات واضح ہو جائے کہ ان کی اصل جگہ اور اصل گروہ یہی صادقین اولین اور مہاجرین اور انصار کے صف اول کے لوگ ہیں، توبہ کی قبولیت، تائب کی مقبولیت، اور نفسیاتی طور پر دلنوازی اور چارہ سازی کی اس سے زیادہ لطیف اور دقیق مثال ادیان و مذاہب اور علم الاخلاق اور علم النفس کی تاریخ میں ملنی مشکل ہے، اسی سورہ توبہ میں ارشاد ہوا ہے۔ ”لَقَدْ تَابَ اللَّهُ عَلَى النَّبِيِّ وَالْمُهَاجِرِينَ وَالْأَنْصَارِ الَّذِينَ اتَّبَعُوهُ فِي سَاعَةِ الْعُسْرَةِ مِنْ بَعْدِ مَا كَادَ يَزِيغُ قُلُوبُ فَرِيقٍ مِنْهُمْ ثُمَّ تَابَ عَلَيْهِمْ ط إِنَّهُ بِهِمْ رَؤُوفٌ رَحِيمٌ ط وَعَلَى الثَّلَاثَةِ الَّذِينَ خَلَفُوا ط حَتَّىٰ إِذَا ضَاقَتْ عَلَيْهِمُ الْأَرْضُ بِمَا رَحُبَتْ وَضَاقَتْ عَلَيْهِمْ أَنْفُسُهُمْ وَظَنُّوا أَنَّهُ لَا مَلْجَأَ مِنَ اللَّهِ إِلَّا إِلَيْهِ ط ثُمَّ تَابَ عَلَيْهِمْ لِيَتُوبُوا ط إِنَّ اللَّهَ هُوَ التَّوَّابُ الرَّحِيمُ ط“ بے شک خدا نے پیغمبر پر مہربانی کی اور مہاجرین و انصار پر، جو باوجود اس کے کہ ان میں سے بعضوں کے دل پھر جانے کو تھے، مشکل کی گھڑی میں پیغمبر کے ساتھ رہے، پھر خدا نے ان پر مہربانی فرمائی، بے شک وہ ان پر نہایت شفقت کرنے والا (اور) مہربان ہے اور ان تینوں پر بھی جن کا معاملہ ملتوی کیا گیا تھا، یہاں تک کہ جب زمین باوجود فراخی کے انہر تنگ ہو گئی، اور ان کی جانیں بھی ان پر دو بھر ہو گئیں اور انہوں نے جان لیا کہ خدا (کے ہاتھ) سے خود اس کے سوا کوئی پناہ نہیں ہے پھر خدا نے ان پر مہربانی کی تاکہ توبہ کریں، بے شک خدا توبہ قبول کرنے والا مہربان ہے۔

اس کے علاوہ ایک اصول کے طور پر اس کا اعلان کیا کہ رحمت الہی ہر چیز پر حاوی اور غضب و جلال پر غالب ہے، قرآن مجید میں: ”وَرَحْمَتِي وَسِعَتْ كُلِّ“

”شیء“ میری رحمت ہر چیز پر حاوی اور محیط ہے۔ اور حدیث قدسی میں ہے: ”ان رحمۃی سبقت غضبی“ میری رحمت میرے غضب پر غالب ہے۔ پھر اس نے مایوسی کو بھی کفر کا، اور جہالت و گمراہی کا مرادف قرار دیا ہے۔ قرآن مجید میں ایک جگہ ایک پیغمبر برحق (حضرت یعقوبؑ) کی زبان سے کہلویا گیا ہے۔ ”اِنَّهُ لَا یُشْسُ مِنْ رُّوحِ اللّٰهِ اِلَّا الْقَوْمَ الْکَافِرُوْنَ“ اللہ کی رحمت سے وہی لوگ مایوس ہو سکتے ہیں جو خدا کے منکر اور اس کی ذات و صفات سے نا آشنا ہیں۔ دوسری جگہ ایک دوسرے جلیل القدر پیغمبر حضرت ابراہیمؑ کا قول نقل کیا گیا ہے۔ ”وَمَنْ یَّقْنَطُ مِنْ رَحْمَةِ رَبِّهِ اِلَّا الضَّالُّوْنَ“ اپنے رب کی رحمت سے گمراہوں کے سوا کون مایوس ہو سکتا ہے۔

اس طرح محمد رسول اللہ ﷺ نے توبہ کی فضیلت و ترغیب اور خدا کی رحمت کی وسعت و شمولیت کا اعلان و تبلیغ کر کے یاس و قنوط کی ماری ہوئی، اور غضب و جلال کے اعلانات و تفصیلات سے (جن میں یہودی علماء اور شارحین کتب مقدسہ اور قرون وسطیٰ کے غالی فطرت دشمن، عیسائی زاہدوں، اور پادریوں نے اہم کردار ادا کیا تھا) ڈری اور ہمتی انسانیت کو نئی زندگی کا پیغام دیا، اس کے تن مردہ اور دل افسردہ میں نئی روح پھونکی، اس کے زخموں پر مرہم رکھا، اور اس کو خاک مذلت سے اٹھا کر عزت و شرف، خود اعتمادی، اور خدا اعتمادی کے بام عروج پر پہنچا دیا۔

نبوت محمدیؐ کا پانچواں عظیم اور ناقابل فراموش احسان، اور ایک گراں قدر تحفہ، دین و دنیا کی وحدت کا تصور اور یہ انقلاب انگیز تلقین ہے کہ یہ کوئی حقیقی اختلاف نہیں، محض اصطلاح کا اختلاف ہے، اور قدیم درسی زبان میں ”نزاع

لفظی“ ہے، انسان کے اعمال و اخلاق اور ان سے پیدا ہونے والے نتائج کا اصل انحصار، انسان کی ذہنی کیفیت، عمل کے محرکات اور اس کے مقصد پر ہے، جس کو اسلام کے دین و شریعت کی زبان میں ”نیت“ کے ایک مفرد و سادہ، لیکن نہایت بلیغ و عمیق لفظ میں ادا کیا گیا ہے، اس کے نزدیک نہ کوئی چیز ”دنیا“ ہے اور نہ کوئی چیز ”دین“ اس کے نزدیک خدا کے رضا کی طلب، اخلاص اور اس کے حکم کی تعمیل کے جذبہ و ارادہ سے بڑے سے بڑا دنیاوی عمل، یہاں تک کہ حکومت، جنگ، دنیاوی نعمتوں سے تمتع، نفس کے تقاضوں کی تکمیل، حصولِ معاش کی جدوجہد، جائز تفریح طبع کا سامان، ازدواجی و عائلی زندگی، سب اعلیٰ درجہ کی عبادت، تقرب الی اللہ کا ذریعہ، اعلیٰ سے اعلیٰ مراتب و ولایت تک پہنچنے کا وسیلہ، اور خالص دین بن جاتی ہے، اس کے برخلاف بڑی سے بڑی عبادت، اور دینی کام جو رضا الہی کے مقصد اور اطاعت کے جذبہ سے خالی ہو (حتیٰ کہ فرض عبادتیں، ہجرت و جہاد، قربانی و سرفروشی اور ذکر و تسبیح) خالص دنیا اور ایسا عمل شمار ہو گا جس پر کوئی ثواب اور اجر نہیں ہے۔

قدیم مذہب نے زندگی کو دو خانوں میں (دین و دنیا) میں تقسیم اور دنیا کو دو کیسوں، اہل دین اور اہل دنیا میں بانٹ دیا تھا، جو نہ صرف یہ کہ ایک دوسرے سے جدا تھے، اور ان کے درمیان ایک موٹی سرحدی لکیر اور ایک وسیع خلیج حائل تھی، بلکہ یہ دونوں خانے ایک دوسرے سے متصادم اور یہ دونوں یکمپ باہم متخارب تھے، ان کے نزدیک دین و دنیا میں کھلا تضاد اور شدید رقابت تھی، جس کو ان میں سے کسی ایک سے رسم و راہ پیدا کرنی ہو، اس کو دوسرے سے قطع تعلق اور اعلان جنگ کرنا ضروری تھا، کوئی انسان ایک وقت میں ان دونوں کشتیوں پر سوار نہیں ہو سکتا

تھا، معاشی جدوجہد، غفلت و خدا فراموشی کے بغیر، حکومت و سلطنت دینی و اخلاقی تعلیمات کو نظر انداز کئے اور خوف خدا سے خالی ہوئے بغیر، اور دیندار بننا، تارک الدنیا ہوئے بغیر متصور ہی نہیں تھا، ظاہر ہے کہ انسان عام طور پر سہولت پسند اور لذت پرست واقع ہوا ہے، دین کا ایسا تصور جس میں دنیا کی کسی جائز تمتع، ترقی اور سر بلندی، طاقت و حکومت کے حصول کی گنجائش نہ ہو، انسانوں کی اکثریت کے لئے قابل قبول اور قابل برداشت نہیں، نتیجہ یہ ہوا کہ دنیا کے متمدن، ذہین، صاحب صلاحیت، اور با عمل انسانوں کی بڑی تعداد نے اپنے لئے، ”دین“ کے بجائے ”دنیا“ کا انتخاب کیا، اور اس نے اس پر اپنے کو مطمئن و راضی کر لیا، وہ ہر قسم کی دینی ترقی سے مایوس ہو کر دنیا کے حصول اور اس کی ترقی میں مشغول ہو گئی، دین و دنیا کے اس تضاد کو ایک مذہبی اور مسلم حقیقت سمجھ کر انسانوں کے مختلف طبقوں اور انسانی اداروں نے عام طور پر مذہب کو خیر باد کہا، سیاست و ریاست نے مذہب کے نمائندہ کلیسا سے بغاوت کی اور اپنے کو اس کی ہر پابندی سے آزاد کر لیا، انسان ”پہلے بے زنجیر“ اور معاشرہ ”شتر بے مہار“ ہو کر رہ گیا، دین و دنیا کی اس دوئی اور اہل دین اور اہل دنیا کی اس رقابت نے نہ صرف یہ کہ مذہب و اخلاق کے اثر کو محدود و کمزور اور انسانی زندگی اور انسانی معاشرہ کو اس کی برکت و رحمت سے محروم کر دیا، بلکہ اس الحاد و لادینیت کا دروازہ کھولا جس کا سب سے پہلے یورپ شکار ہوا، پھر دنیا کی دوسری قومیں یورپ کے فکری، علمی، یا سیاسی اقتدار کے زیر اثر آئیں، اس سے کم و بیش متاثر ہوئیں، موجودہ دنیا کی صورت حال جس میں مذہب و اخلاق کا زوال، اور نفس پرستی (اپنے وسیع معنی میں) اپنے اثری نقطہ پر پہنچ گئی، اسی دین و دنیا کی تفریق کا نتیجہ ہے۔

محمد رسول اللہ ﷺ کا یہ عظیم ترین معجزہ اور انسانیت کے لئے عظیم ترین تحفہ اور آپ کی رحمة للعالمین کا مظہر ہے کہ آپ کا مل طور پر رسول وحدت ہیں، اور یہ یک وقت ”بشیر“ و ”نذیر“ ہیں، آپ نے دین ودنیا کے تضاد کے نظریہ کو ختم کر کے پوری زندگی کو عبادت میں اور پورے روئے زمین کو ایک وسیع عبادت گاہ میں تبدیل کر دیا، دنیا کے انسانوں کو مختار یکپوں سے نکال کر حسن عمل، خدمت خلق اور حصول رضاء الہی کے ایک ہی محاذ پر کھڑا کر دیا، یہاں لباس دنیا میں درویش، قباء شاہی میں فقیر و زاہد، سیف و تسبیح کے جامع، رات کے عبادت گزار اور دن کے شہ سوار نظر آئیں گے، اور ان کو اس میں کسی قسم کا تضاد محسوس نہیں ہوگا۔

چھٹا انقلاب یہ ہے کہ بعثت محمدی سے پہلے انسان اپنی منزل مقصود سے بے خبر تھا، اس کو یاد نہیں رہا تھا کہ اس کو کہاں جانا ہے؟ اس کی صلاحیتوں کا اصل میدان اور اس کی کوششوں کا اصل نشانہ کیا ہے؟ انسان نے کچھ موہوم منزلیں اور اپنی کوششوں کے لئے کچھ چھوٹے چھوٹے دائرے بنا لئے تھے، ان میں انسانوں کی ذہانت اور قوت عمل صرف ہو رہی تھی، کامیاب اور بڑا انسان بننے کا مطلب صرف یہ تھا کہ میں دولت مند بن جاؤں، طاقتور اور حاکم بننے کا مطلب صرف یہ تھا کہ میں دولت مند بن جاؤں، طاقتور اور حاکم بن جاؤں، وسیع سے وسیع رقبہ زمین اور کثیر سے کثیر انسانی نفوس پر میری حکمرانی اور فرماں روائی قائم ہو جائے، لاکھوں آدمی ایسے تھے، جن کا پروازِ تخیل، نقش و نگار رنگ و آہنگ، لذت و ذائقہ اور بلبل و طاؤس، یا چوپایہ و حیوان کی تقلید سے بلند نہیں ہوتا تھا، ہزاروں انسان ایسے تھے، جن کی ساری ذہانت اپنے زمانہ کے دولت مندوں اور طاقت وروں اور سرکار دربار کی

خدمت و خوشامدیابے مقصد ادب و شاعری سے دل خوش کرنے میں صرف ہو رہی تھی، محمد رسول اللہ ﷺ نے نسل انسانی کے سامنے اس کی حقیقی منزل لا کر کھڑی کر دی، آپ نے یہ بات دل پر نقش کر دی کہ خالق کائنات کی صحیح معرفت، اس کی ذات و صفات اور اس کی قدرت و حکمت کا صحیح علم، ملکوت السموات و الارض کی وسعت و عظمت اور لامحدودیت کی دریافت، ایمان و یقین کا حصول، خدا کی محبت و محبوبیت، اس کو راضی کرنا اور اس سے راضی ہو جانا، اس کثرت میں وحدت کی تلاش اور یافتہ، انسان کی حقیقی سعادت اور کمال آدمیت ہے، اپنی باطنی قوتوں کو ترقی دینا، ایمان و یقین کی دولت سے مالا مال ہونا، انسانوں کی خدمت اور ایثار و قربانی کے ذریعہ خدا کی خوشنودی کا حاصل کرنا، اور کمال و ترقی کے ان اعلیٰ مدارج تک پہنچ جانا، جہاں فرشتے بھی نہیں پہنچ سکتے، انسان کی کوششوں کا حقیقی میدان ہے۔

آپ کی بعثت کے بعد دنیا کی رت بدل گئی، انسانوں کے مزاج بدل گئے، دلوں میں خدا کی محبت کا شعلہ بھڑکا، خدا طلبی کا ذوق عام ہوا، انسانوں کو ایک نئی دھن (خدا کو راضی کرنے اور خدا کی مخلوق کو خدا سے ملانے اور اس کو نفع پہنچانے کی) لگ گئی، جس طرح بہار یا برسات کے موسم میں زمین میں روئیدگی، سوکھی ٹہنیوں اور پتیوں میں شادابی اور ہریالی پیدا ہو جاتی ہے، نئی نئی کوئلیں نکلنے لگتی ہیں، اور درو دیوار پر سبزہ اگنے لگتا ہے، اسی طرح بعثت محمدی بعض قلوب میں نئی حرارت و دماغوں میں نیا جذبہ اور سروں میں نیا سودا سا گیا، کروڑوں انسان اپنی حقیقی منزل مقصود کی تلاش اور اس پر پہنچنے کے لئے نکل کھڑے ہوئے، ہر ملک اور قوم میں طبیعتوں میں یہی نشہ اور ہر طبقہ میں اس میدان میں ایک دوسرے سے بازی

لے جانے کا یہی جذبہ موجزن نظر آتا ہے، عرب و عجم، مصر و شام ترکستان اور ایران، عراق و خراسان، شمالی افریقہ اور اسپین اور بالآخر ہمارا ملک ہندوستان اور جزائر شرق الہند سب اسی صہبائے محبت کے متوالے اور اسی مقصد کے دیوانے نظر آتے ہیں، ایسا معلوم ہوتا ہے کہ جیسے انسانیت صدیوں کی نیند سوتے سوتے بیدار ہوئی، آپ تاریخ و تذکرے کی کتابیں پڑھئے تو آپ کو نظر آئے گا کہ خدا طلبی، اور خدا شناسی کے سوا کوئی کام ہی نہ تھا، شہر، شہر، قصبہ، قصبہ، گاؤں، گاؤں بڑی تعداد میں ایسے خدا مست، عالی ہمت، عارف کامل، داعی حق، اور خادم خلق، انسان دوست، ایثار پیشہ انسان نظر آتے ہیں، جن پر فرشتے بھی رشک کریں، انہوں نے دلوں کی سرد انگلیٹھیاں گرمادیں، عشق الہی کا شعلہ بھڑکا دیا، علوم و فنون کے دریا بہا دیئے، علم و معرفت کی محبت کی جوت چمکادی اور جہالت و وحشت، ظلم و عداوت سے نفرت پیدا کر دی، مساوات کا سبق پڑھایا، دکھوں کے مارے اور سماج کے ستائے ہوئے، انسانوں کو گلے لگایا، ایسا معلوم ہوتا ہے کہ بارش کے قطروں کی طرح ہر چہ زمین پر ان کا نزول ہوا ہے، اور ان کا شمار ناممکن ہے۔

آپ ان کی کثرت (کمیت) کے علاوہ ان کی کیفیت کو دیکھئے، ان کی ذہنی پرواز، ان کی روح کی لطافت اور ان کے ذوق سلیم کے واقعات پڑھئے، انسانوں کے لئے کس طرح ان کا دل روتا، اور ان کے غم میں گھلتا، کس طرح ان کی روح سلگتی تھی، انسانوں کو مصیبت سے نجات دینے کے لئے وہ کس طرح اپنے کو خطرہ میں ڈالتے اور اپنی اولاد اور متعلقین کو آزمائش میں مبتلا کرتے تھے، ان کے حاکموں کو اپنی ذمہ داری کا کس قدر احساس اور محکموں میں اطاعت و تعاون کا کس قدر جذبہ تھا، ان کے ذوق عبادت، ان کی قوت دعا، ان کے زہد و فقر، جذبہ خدمت، اور مکارم

اخلاق کے واقعات پڑھے، نفس کے ساتھ ان کا انصاف اپنا احتساب، کمزوروں پر شفقت، دوست پروری، دشمن نوازی، ہمدردی خلائق کے نمونے دیکھے، بعض اوقات شاعروں اور ادیبوں کی قوتِ تخیلہ بھی ان بلند یوں تک نہیں پہنچتی، جہاں وہ اپنے جسم و عمل کے ساتھ پہنچے، اگر تاریخ کی مستند اور متواتر شہادت نہ ہوتی تو یہ واقعات، قصے کہانیاں اور افسانے معلوم ہوتے۔

یہ انقلابِ عظیم، یہ دورِ جدید محمد رسول اللہ ﷺ کا معجزہ اور آپ کی بعثت کا کرشمہ ہے کہ آپ نے دنیا کی کایا پلٹ دی، اقبال نے سچ کہا ہے ۔

بوریا ممنون خواب راحتش	تاج کسریٰ زیر پائے ایش
در شبتان حرا خلوت گزید	قوم و آئین و حکومت آفرید
ماند شبہا چشم او محروم نوم	تابہ تخت خسروی خولید قوم
وقت ہجرت او آہن گداز	دیدہ او اشکبار اندر نماز
در دعائے نصرت آئین تیغ او	قاطع نسل سلاطین تیغ او
در جہاں آئین نو آغاز کرد	مسند اقوام پیشین در نور
از کلید دیں در دنیا کشاد	ہیچو او بطن ام گیتی نژاد
در نگاہ او یکے بالا و پست	باغلام خویش بیک خواں نشست
امتیازات نسب را پاک سوخت	آتش او ایں خس و خاشاک سوخت

ترجمہ : اگرچہ ایک یورپ پر آپ آرام فرماتے تھے، لیکن کسریٰ (شاہ ایران) کا تاج آپ کے امتیازات کے پاؤں تلے تھے۔

حرا کی خلوت گاہ میں آپ نے کچھ دن تنہائی اختیار کی اور قوم، آئین و دستور

اور ایک نئی حکومت دنیا میں پیدا کر دی۔

چند راتیں آپ کی آنکھیں بے خواب رہیں، لیکن اس کا نتیجہ یہ نکلا کہ آپ کے صحرائنشین اور شتر سوار پیر و تخت خسروی پر آرام کرنے کے قابل ہو گئے۔ جنگ کے وقت آپ کی تلوار میں وہ حرارت ہوتی تھی کہ لوہا اس سے پگھلتا تھا، اور نماز میں آپ کے قلب مبارک میں وہ رقت اور محبت ہوتی تھی کہ آنکھیں اشکبار ہوتیں۔

فتح و نصرت کی دعا میں آپ کا آمین کہنا تلوار کا کام کرتا تھا، اور جنگ میں آپ کی تلوار سلاطین (پیدائشی بادشاہوں) کی نسل کا خاتمہ کرنے والی تھی۔ دنیا میں آپ نے آئین نو کا آغاز کیا اور گزشتہ قوموں کی مسندیں الٹ دیں۔ دین و مذہب کی کنجی سے آپ نے دنیا کا دروازہ کھولا، مادرِ کبیتی نے آپ جیسا فرزند پیدا نہیں کیا۔

آپ کی نگاہ میں اعلیٰ و ادنیٰ سب ایک تھے، آپ اپنے غلام کے ساتھ ایک ہی دسترخوان پر بیٹھ کر کھاتے تھے۔

آپ نے نسل و نسب کے امتیازات کو یکسر ختم کر دیا، آپ کی پیدا کی ہوئی حرارت ایمانی نے اس خس و خاشاک کو جلا کر رکھ دیا۔

حالی نے اسی مضمون کو اپنے اس سادہ سے شعر میں ادا کیا ہے ۔

یہاں اب جو دنیا میں آئی ہوئی ہے

یہ سب پودا نہیں کی لگائی ہوئی ہے

و صدق اللہ العظیم ”وَمَا أَرْسَلْنَاكَ إِلَّا رَحْمَةً لِّلْعَالَمِينَ“



مدرسے کا مقصد

۱۲ مارچ ۱۹۶۳ء کو ندوہ کی وسیع مسجد میں طلبائے دارالعلوم کا اجتماع ہوا، ہر سال تعلیم کے آغاز پر طلبہ کا یہ اجتماع منعقد ہوتا ہے، اس مرتبہ طلبہ کی تعداد میں نمایاں اضافہ ایک خاص بات تھی، حمد و صلوة کے بعد مولانا نے یہ تقریر فرمائی۔ اور درجہ، ہشتم کے طالب علم نعیم صدیقی اعظمی نے اس کو قلمبند کیا۔

بسم اللہ الرحمن الرحیم

مدرسے کا مقصد

نئے سال کے شروع میں آپ سے تعارف حاصل کرنا اور اپنے تجربات بیان کرنا ایک مناسب و بر محل بات ہے، آپ سے بات کرنا مشکل بھی ہے، اور آسان بھی، ظاہر بات ہے کہ باپ جب اپنے بیٹے سے اور ایک عزیز اپنے دوسرے عزیز سے بات چیت کرتا ہے تو نہ اس کے اندر کسی تصنع و بناوٹ کی ضرورت ہوتی ہے، نہ دقیق و ثقیل الفاظ کے استعمال کی، یہی میری باتوں کی بھی حیثیت ہے، جانی بوجھی باتیں، عمر بھر کے تجربے، راستہ کے نشیب و فراز، اسکی منزلیں، ان تمام باتوں کو آپ کے سامنے رکھنا، اس نوعیت کے اعتبار سے یہ بات بہت آسان ہے، اس میں مجھے زیادہ سوچنے سمجھنے کی ضرورت نہیں، اور میں کیا یہاں آپ کے اساتذہ میں سے جو کوئی بھی آپ سے بات کرے اسے زیادہ غور کرنے کی ضرورت نہ ہوگی کہ

”عمر گزری ہے اسی دشت کی سیاحی میں“

لیکن اسی کے ساتھ ساتھ آپ سے بات کرنا مشکل بھی ہے، اس لئے کہ میں آپ سے اتنی باتیں کرنا چاہتا ہوں کہ سمجھ میں نہیں آتا کہاں سے شروع کروں

اور کہاں ختم کروں، باتوں کا ایک اٹھا ہند رہے، اور اسکے اتنے محرکات ہیں، جن میں سے کسی ایک کو نظر انداز کرنا مشکل ہے، لیکن ہر مشکل کا ایک حل ہے، اور اس کا حل یہ ہے کہ ان تمام باتوں کو مختلف اوقات میں آپ کے سامنے رکھا جائے۔

سب سے پہلے میں آپ سب کو مبارک باد دیتا ہوں، پرانے طلبہ کو اس لئے کہ وہ اب تک موجود ہیں، زمانے کی گردشیں، اور اسکے الٹ پھیر نے الحمد للہ انہیں کوئی نقصان نہیں پہنچایا، اور وہ اسکا مقابلہ کرتے ہوئے اپنے مقصد کے حصول میں مشغول ہیں، اور نئے طلباء کو مبارک باد اس لئے دیتا ہوں کہ انہوں نے دینی تعلیم کا انتخاب کیا، اللہ تعالیٰ کا کتنا فضل و کرم ہے کہ اسنے آپ کے والدین کو یہ توفیق دی کہ وہ آپ کو ایک دینی درسگاہ میں تعلیم کی غرض سے بھیجیں، بعض ایسے بھی طلباء ہیں، جو زبردستی بھیجے گئے، لیکن وہ بھی اللہ کے منظور نظر ہیں، حدیث شریف میں وارد ہے کہ ”جنت میں بعض لوگ ایسے بھی جائیں گے، جن کے پیروں میں بیڑیاں پڑی ہوں گی“ یعنی وہ اللہ کے اتنے منظور نظر ہیں کہ باوجود اس کے کہ وہ خود جنت میں داخل ہونا نہیں چاہتے، انکے بیڑیاں ڈال کر اور زبردستی داخل جنت کیا جائیگا، اسی طرح دینی تعلیم کا حصول بھی اتنی بڑی نعمت ہے کہ جو اس پر زبردستی لگائے جائیں، اور وہ بغیر اپنے مقصد کو سمجھے ہوئے جبراً و کرہاً یہاں پہنچائے جائیں، وہ بھی مبارک باد کے مستحق ہیں، غرض یہ کہ جو جس طرح بھی یہاں آیا اور اسکے والدین لائق تحسین و صد مبارک باد ہیں۔

مگر یہاں آپ کو کیا ملے گا؟ آپ کیا پائیں گے؟ یہ بہت وسیع موضوع ہے، جس پر مفصل روشنی ڈالنے کا یہ موقع نہیں ہے، امام غزالیؒ کی ”احیاء العلوم“ اس موضوع پر بہترین کتاب ہے، آپ موقع نکال کر اس کا مطالعہ کریں تو آپ

کو معلوم ہو گا کہ دینی درس گاہ میں طالب علم کو کیا کچھ ملتا ہے؟

کلام پاک کی نعمت

ابھی ابھی قاری جب تلاوت کلام پاک میں مشغول تھا تو مجھ پر صرف ایک کیفیت شروع سے آخر تک طاری رہی اور وہ یہ کہ ہم جیسے ناپاک و نجس انسان جس کی حیثیت لاشیٰ محض کی سی ہے، وہ اور اس ذات عالی کا کلام جس نے بحر و بر، آسمان اور زمین شمس و قمر کو وجود بخشا اس کا کلام سمجھ سکیں، اس کے مخاطب بننے کے مستحق بن سکیں، الٰہی کیا مقام ہے، وہ شخص جس کی اس صفہ ہستی کے اوپر کوئی حیثیت نہیں، آخر وہ اس نعمتِ عظمیٰ کو پا کر دیوانہ کیوں نہیں ہو جاتا، گریبان کیوں نہیں پھاڑ لیتا، کیا ہم اس قابل ہیں کہ خلاق عالم کے مخاطب بن سکیں، جب تک قاری تلاوت میں مشغول تھا، مجھ پر صرف یہی ایک ناثر قائم رہا، یہ فہم قرآن اتنی بڑی نعمت ہے کہ اگر اس پر کوئی شخص خوشی سے دیوانہ ہو جائے، اور گریباں چاک کر کے مجنونانہ کیفیت اختیار کر لے تو کوئی تعجب انگیز بات نہیں، کیا اہل بن کعب کا واقعہ بھول گئے، ذرا تاریخ کے اوراق کو الٹ کر ایک مرتبہ پھر نظر ڈالئے، جب رسول اللہ ﷺ نے اہل بن کعب سے فرمایا خدا نے تمہارا نام لیکر کہا ہے کہ ان سے کلام پاک پڑھو اگر سنو تو سیدنا اہل بن کعب پر والہانہ کیفیت طاری ہو گئی، اور مارے خوشی کے چیخ نکل گئی، اور فرمایا اوسمانی ربی اللہ تعالیٰ کیا کہتا ہے، خدا اور اس کے رسول سے محبت و وارفتگی کا جس کا عشرِ عشر بھی ہمارے نصیب میں نہیں۔

میرے عزیزو! اگر یہاں آپ کو کچھ نہ ملے، سارا مال خرچ کرنے کے بعد صرف یہی ایک نعمت ملے کہ ہم خدا کے کلام کے مخاطب بننے کے اہل ہو جائیں، تو سچ جانئے دنیا کی ساری لذتیں و آرائشیں سب اس ایک نعمت پر قربان، اور اس نعمت

عظمیٰ کے ملنے کے بعد آپ کی ساری محنتیں وصول اور آپکے والدین کی ساری کمائی حاصل۔

میرے عزیزو! یہ بات خوب ذہن میں بٹھالیجئے کہ آپ یہاں کس لئے آئے ہیں، اپنی تعلیم میں لگنے سے پہلے اپنے مقاصد کو اچھی طرح ذہن نشین کر لیجئے، آپ کس نعمت کو حاصل کرنے آئے ہیں، اسکے لئے ذہن کو بیدار کر لیجئے، تمہارا قصہ صرف یہی نہیں کہ تم زبردستی لائے گئے ہو، بلکہ تمہارے اور تمہارے خالق کے درمیان ایک سنہری زنجیر ہے، جسکا اگر ایک سر تمہارے ہاتھ میں ہے تو دوسرا سر اللہ رب العزت کے قبضہ میں، گویا تمہارے اور اللہ کے درمیان ایک ایسا رشتہ ہے، جسکی بنا پر تم اسکے کلام کو سمجھ سکتے ہو، اور اسکو اخذ کر سکتے ہو، اس سے بات کرنے کا طریقہ تمہیں معلوم ہے۔

مدرسے کا مقصد

میں کسی بھی مدرسہ کی تعریف ماننے کے لئے ہرگز تیار نہیں کہ جب ایسی زبان سکھائی جاتی ہے جس کی بدولت عربی کتابیں پڑھی جاسکیں، اور اس سے دوسرے دنیاوی فائدہ اٹھائے جاسکیں، عربی مدرسہ کی ہرگز ہرگز یہ تعریف نہیں، بلکہ وہ تو وہ جگہیں ہیں جہاں طالب علم کے درمیان جیسا کہ میں نے پہلے کہا، اور خدا کے درمیان ایک بلا واسطہ کی کڑی ہے، جس کا ایک سر اللہ ہے، اور دوسرا سر اللہ کے قبضہ میں ہے۔

ہمیں کیا کرنا ہے

میرے عزیزو! اس بات کو سمجھو کہ اس نعمت عظمیٰ کا اہل بننے کے لئے تمہیں کن باتوں کی ضرورت ہے، تمہیں کم سے کم کیا کرنا ہے؟ سب سے پہلے اپنے اندر شکر

پیدا کرو، اکیلے میں بیٹھ کر سوچو کہ اللہ تعالیٰ نے تمہیں انبیاء عظام اور اولیاء کرام کے راستہ پر ڈال دیا، اگر تم پھر اپنی سادھ جگہ پر پہنچ جاؤ تو یہ تمہاری بڑی بد قسمتی ہے، اس راستہ میں اولیاء کرام اور انبیاء عظام کا نقش قدم نظر آئیگا، اور اس سے بڑھ کر تمہیں علم نبوت کی روشنی ملے گی۔

دوسری چیز اس مدرسہ کی زندگی میں حسب استطاعت اپنے کو اس کے مطابق بنانا ہے، ہر راہ کے کچھ تقاضہ ہوتے ہیں، اس راہ کے تقاضے یہ ہیں کہ فرائض کی پابندی کی جائے، مثلاً نمازوں میں مستعدی، جماعت کے وقت سے پہلے مسجد آجاؤ، نوافل و دعاء کا ذوق پیدا کرو۔

تیسری چیز، اپنے اخلاق کو بھی اسی کے مطابق بناؤ، تمہارے اندر صبر، زہد، استغنیٰ کی کیفیت پیدا ہو جائے۔

چوتھی چیز تمہارے اخلاق و آداب، طور و طریق، رہن و سہن سب خالص اسلامی ہو، تمہارا مظہر بھی اس راستہ کے پیشواؤں کے مطابق ہو۔


مجھے خدا کی قسم تمہارے متعلق یہ خطرہ ہرگز نہیں کہ تم یہاں سے جانے کے بعد فقر سے دوچار ہو گے، خطرہ جو ہے وہ صرف اس بات سے کہ کہیں اس نعمت عظمیٰ کی ناقدری سے جو اللہ تعالیٰ تم کو عطا فرما رہا ہے تم پر اُدبار نہ آجائے اور اگر تم نے شکر ادا کیا تو اس نعمت کے شکر کے عوض تمہاری استعداد کہیں زیادہ بڑھ جائے گی، لَئِنْ شَكَرْتُمْ لَأَزِيدَنَّكُمْ وَلَئِنْ كَفَرْتُمْ إِنَّ عَذَابِي لَشَدِيدٌ۔

لیکن جب تک تم اپنے اندر جو ہر ذاتی نہ پیدا کرو گے اور استعداد میں پختگی نہ حاصل کرو گے، اس وقت تک تم کچھ بھی نہ ہو گے، اور دنیا میں بھی جا کر تم کچھ نہ کر سکو گے۔

آخر میں میں اس امر کو پھر صاف صاف بیان کر دینا چاہتا ہوں کہ اپنی تعلیم شروع کرنے سے پہلے اپنے مقاصد اور اپنے مقام کو پہچانو، پڑھنا اور استعداد پیدا کرنا ہی صرف اپنا مقصود اور نصب العین بناؤ، اس کے علاوہ کسی طرف نگاہ اٹھا کر بھی نہ دیکھو، انشاء اللہ دنیا میں بھی کامیاب و بامراد رہو گے، کامیابی و شادمانی تمہارے قدم چومے گی، اور پھر اللہ رب العزت کے حضور میں حاضری کے وقت بھی سرخرو ہو گے، اللہ آپکو کامیاب کرے۔ آمین۔

وَآخِرُ دَعْوَانَا اِنَّ الْحَمْدَ لِلّٰهِ رَبِّ الْعَالَمِينَ

☆☆☆☆☆



علوم اسلامیہ کے سوتے ایمانیات سے ملتے ہیں
بلکہ اصل سرچشمہ وہی ہیں

مسلم یونیورسٹی علی گڑھ میں شعبہ اسلامک
اسٹڈیز کے زیر اہتمام ایک چار روزہ سیمینار
منعقدہ ۲۲ تا ۲۵ جنوری ۱۹۷۷ء میں کی
گئی ایک اختتامی تقریر۔

بسم الله الرحمن الرحيم

علوم اسلامیہ کے سوتے ایمانیات سے ملتے ہیں
بلکہ اصل سرچشمہ وہی ہیں

مہارت اور اختصاص ضروری ہے

حضرات! میں آپ کی اس عزت افزائی کا شکر گزار ہوں کہ آپ نے مجھے اس علمی مجلس کے افتتاح کے موقع پر اپنے خیالات کے اظہار کا موقع دیا، اب اس کے آخری نشست کے اختتام پر بھی مجھے تقریر کا موقع دیا ہے، آغاز و انجام میں خاص مناسبت ہے، میں آپ کے اس اعتماد و اعزاز کے لئے دل سے شکر گزار ہوں، مجھے بڑی مسرت ہے کہ علوم اسلامیہ اور دینی موضوعات سے کچھ عرصہ سے عصری دانش گاہوں کے فضلاء بھی دلچسپی لینے لگے ہیں، اور یہ سیمینار اس کی دلیل ہے، اب علوم اسلامیہ کے ایک خادم اور میدان تحقیق کے پرانے مسافر کو اقبال کے الفاظ کے میں یہ کہنے کا حق ہے کہ ۔

گئے دن کہ تنہا تھا میں انجمن میں یہاں اب میرے راز داں اور بھی ہیں

دماغی صلاحیتوں کا خزانہ کسی ایک طبقہ میں مرکوز نہیں ہے، نہ کبھی مرکوز رہا ہے، اور نہ کبھی مرکوز ہو سکتا ہے، اور ایسا ہونا کچھ اچھا بھی نہیں، اس طبقہ کے لئے خواہ یہ بات کتنی ہی نازش و افتخار کی ہو، لیکن انسانیت کے حق میں یہ کوئی بہتر بات نہیں ہے کہ انسانی ذہانتوں کا خزانہ اور مختلف کا ذخیرہ کسی ایک طبقہ میں مرکوز ہو کر رہ جائے، جہاں تک اسلام کا تعلق ہے، آپ جانتے ہیں کہ اسلام میں علمائے دین کا کوئی مخصوص موروثی طبقہ نہیں ہے، کلر جی (CLERGY) اور پریسٹ ہڈ (PRIESTHOOD) کا تخیل مسیحی دنیا میں ملتا ہے، اس کا دنیائے اسلام میں کہیں وجود نہیں، اگر ہمارے بعض اہل قلم مصنفین کی تحریروں میں کچھ ایسی تعبیرات اور الفاظ آتے ہیں تو بے سوچے سمجھے یا مغرب کی تقلید میں، مثلاً اس وقت عرب مصنفین کے یہاں ”رجال الدین“ کا ایک لفظ استعمال ہوتا ہے، جو تقریباً اسی معنی میں ہے جو مسیحی دنیا میں پریسٹ ہڈ (PRIESTHOOD) کے لئے استعمال ہوتا تھا، اس لئے محتاط مصنفین جو اسلام کی صحیح روح اور صحیح فکر کی ترجمانی کرنا چاہتے ہیں، ان لفظوں سے ہمیشہ احتراز کیا ہے، لیکن علوم اسلامیہ کی طرف عصری دانش گاہوں کے فضلاء کی توجہ پر خوشی کا اظہار کرتے ہوئے بھی میں یہ اضافہ کروں گا کہ کلر جی (CLERGY) اور پریسٹ ہڈ (PRIESTHOOD) اسلام میں نہیں ہے لیکن ایکسپیرٹ (EXPERT) اسپیشلسٹ (SPECIALIST) ماہرین فن اور اصحاب اختصاص کا وجود ہمیشہ رہا ہے اور یہ ایک علمی حقیقت ہے، اس لئے کہ علوم اتنے پھیل گئے ہیں، اور ان میں اتنا تنوع اور وسعت پیدا ہو گئی ہے کہ ایک آدمی کے لئے ہمہ داں ہونا عملاً ناممکن ہے، یورپ میں بھی ترقی

اس وقت سے شروع ہوئی جب وہاں تقسیم کار کے اصول پر عمل کیا گیا، اور علوم کے مختلف شعبے تقسیم ہو گئے، اور اسکی کوشش مغربی فضلاء نے چھوڑ دی کہ وہ تمام علوم میں اتھارٹی اور سند کا درجہ حاصل کریں، جہاں تک مجھے علم ہے یورپ میں اب بھی اس اصول کا احترام مشرق سے زیادہ کیا جاتا ہے، وہاں کسی علم کے فاضل بھی بعض اوقات اس علم کے بعید متعلقات کے متعلق بغیر کسی شرم و ندامت کے محسوس کئے کہہ دیتے ہیں کہ یہ ہمارا موضوع نہیں، اس حقیقت کو تسلیم کرتے ہوئے، ہمیں اس کو اصول کے تحت تسلیم کر لینا چاہئے کہ ہماری آئندہ دلچسپیاں اور ہماری علمی اور تصنیفی سرگرمیاں کسی خاص موضوع یا فن کے ساتھ مخصوص ہوں گی۔

معیار کی طرف توجہ کی ضرورت ہے

مجھے خوشی اور فخر ہے کہ میں آپ کا ہم سفر ہوں ہم سفری کے اس حق سے فائدہ اٹھاتے ہوئے میں آپ کے سامنے چند باتیں عرض کر دینا چاہتا ہوں، آپ اس کو کسی تعریف پر محمول نہ فرمائیں، پہلی بات جسے میں محسوس کر رہا ہوں، اور آپ میں سے بہت سے لوگ محسوس کر رہے ہوں گے، بہت سے سینئر اسکالرز یہاں موجود ہیں جن کے ۳۰-۴۰ برس اس صحرا نوردی میں گزرے ہوں گے کہ علم و تحقیق کا معیار روز بروز گھٹتا جا رہا ہے، مجھے یورپ کے سفروں میں بھی اس کا احساس ہوا اور میں نے بعض فضلاء سے بھی سنا وہاں بھی اور نیشنل ازم کا جہاں تک تعلق ہے، یعنی مشرقی مباحث پر لکھنے کا، اسکا معیار فروتر ہو گیا ہے، اور وہ بھی محسوس کرتے ہیں کہ جتنی محنت اور جیسا عشق اور لگن گزشتہ نسل کے فضلاء میں

تھی، اس میں کمی ہے، اس کے پیچھے بہت سے عوامل اور (FACTORS) کام کرتے ہیں کچھ سیاسی ہیں کچھ معاشی ہیں۔

استشرق کی ترقی کا راز

ہر علم کے پیچھے بعض بہت طاقتور محرکات ہوتے ہیں، ان عوامل و محرکات نے اور نیشنل ازم کو ایک زمانہ میں چوٹی پر پہنچا دیا تھا، فزکس اور ٹکنالوجی یا آکٹانکس کے چند دائروں کو چھوڑ کر جہاں تک علمی اور نظری مباحث کا تعلق ہے، اور نیشنل ازم کو جو یورپ میں اعزاز حاصل تھا، مستشرقین اور ان کی کتابوں کی جس طرح قدر ہوتی تھی، وہ کم علوم کو حاصل تھی، یہاں تک کہ ادبیات اور لسانیات کے علوم کو بھی شاید وہ درجہ نہیں دیا جاتا تھا، اس کے پیچھے ایک بہت بڑا عامل یا (FACTOR) کام کر رہا تھا، ہم کو خوشی ہوئی چاہئے کہ اب وہ باقی نہیں رہا، وہ تھا استعمار، مشرق کے سب سے زیادہ سرسبز و شاداب ممالک بد قسمتی یا خوش قسمتی سے مسلمانوں کے زیر اثر تھے، ان پر مغرب کی لچائی ہوئی نگاہیں پڑ رہی تھیں۔

استعمار نئی نئی نوکبادیاں (COLONIES) قائم کرنا چاہتا تھا، اس لئے وہاں کے قومی مزاج اور خصوصیات اور ان کی خوبیوں سے زیادہ کمزوریوں سے واقف ہونے کی ضرورت تھی، اس کے لئے مستشرقین ایک ہر اول دستہ (PIONEER) کا کام کرتے تھے، ان کے پیچھے حکومتوں کی سرپرستی تھی، بڑے بڑے فنڈ اور بڑے بڑے ادارے تھے، اور ان کا اکرام بادشاہ اور صدر جمہوریہ کے دربار میں بھی ہوتا تھا، یہ (FACTOR) عرصہ ہوا کمزور پڑ گیا ہے،

دوسرا معاشی عامل (FACTOR) تھا، اس پر بھی کچھ اثر پڑا ہے، معاشی

ڈھانچہ میں ایسی تبدیلیاں ہوئیں ہیں کہ اب وہ انعام ملنا مشکل ہے جو پہلے ملتا تھا۔

علم کا عشق

تیسری چیز جو زیادہ توجہ کے قابل ہے، اور اس کو میں اصل سمجھتا ہوں وہ ہے، علم کا عشق جو ہماری پہلی نسل میں تھا، ایک لگن اور خود فراموشی کی کیفیت جو اس عہد میں تصنیفی اور تحقیقی کام کرنے والوں پر طاری رہتی تھی۔

یہ بات کسی خاص دانش گاہ یا جامعہ کو سامنے رکھ نہیں کہہ رہا ہوں، یہ میرا عام مطالعہ ہے، تقریباً سب جگہ یہ محسوس کیا جا رہا ہے (اور یہ بد قسمتی کی بات ہے) کہ علم سے عشق جو ہمارے اسلاف میں پایا جاتا تھا، اسلاف سے مراد مسلمانوں ہی کے اسلاف نہیں بلکہ گذشتہ نسل میں پایا جاتا تھا، وہ اب بہت کم نظر آتا ہے۔

نواب صدر یار جنگ مولانا حبیب الرحمن خاں شروانی کی کتاب ”علمائے سلف“ جو انہوں نے اسی علی گڑھ میں لکھی ہے اس کو پڑھنے سے اندازہ ہو سکتا ہے کہ علم کا عشق اس وقت کے مصنفین اور محققین کے دلوں میں کیسا موجزن تھا، اور آج اس میں کس قدر نمایاں انحطاط ہوا ہے، یہ انحطاط کیوں ہوا؟ اس کا تعلق سیاسیات، معاشیات، ادبیات اور اخلاقیات سب سے ہے، اس کے پورے اسباب کا تجزیہ کرنا اس وقت نہ ضروری ہے، اور نہ اس کی گنجائش ہے، لیکن اتنی بات آپ تسلیم کریں گے اور ہمارے معزز شرکاء کار اور ہم سفر ضرور اس کو تسلیم کریں گے کہ علم سے عشق، شمع علم پر پرواگئی کی کیفیت علم و تحقیق کا ایسا جنون کہ کھانے پینے، کپڑے کا ہوش نہ رہے، آج مفقود بلکہ معدوم نظر آتا ہے، علماء سلف کے واقعات کو چھوڑ دیجئے اسی علی گڑھ میں جو علماء پیدا ہوئے، مولانا لطف اللہ علی گڑھی ان کے

اس عشق کو دیکھئے اور اس کو بھی آپ چھوڑ دیجئے، اس وقت کے مغربی مصنفین کے یہاں ”لین“ (LANE) جس کا عربی لغت انگریزی دانوں کے لئے ہی نہیں بلکہ عربی ادب کے ان فضلاء کے لئے بھی قابل استفادہ ہے، جو تفصیلات میں جانا چاہتے ہیں، اور وہ مواد یکجا دیکھنا چاہتے ہیں، جو بعض اوقات بہت سے عربی لغتوں میں بھی نہیں ملتا، میں نے سنا ہے کہ قاہرہ میں جب وہ اس لغت کا کچھ حصہ تیار کر رہا تھا تو مبینوں گزر گئے وہ کہیں نہیں گیا اس کو پتہ نہیں تھا کہ بازار کہاں ہے، بازاروں میں جانے اور اہرام مصر جیسے عجائبات عالم کو دیکھنے کی فرصت نہ تھی، اس کو آپ بد مذاقی یا مردہ دلی پر محمول کر سکتے ہیں، لیکن یہ واقعہ ہے، بہت سی لازوال اور لافانی تصانیف کی تاریخ اگر آپ دیکھیں گے تو آپ کو معلوم ہو گا کہ ان کے مصنفین پر خود فراموشی کا عالم طاری تھا، یہ وہ چیز تھی جس نے مغرب و مشرق کے مصنفین کے قلم سے وہ زندہ جاوید تصانیف اور ایسی تحقیقات نکلوائیں (جن سے اختلاف کے باوجود) ان کی علمی قدر و قیمت کا قائل ہونا پڑتا ہے۔

ماضی قریب کی علمی شخصیتیں

میرا روئے سخن خالص اپنے ان دوستوں سے ہے، جو لکھنے پڑھنے کا کام کرتے ہیں، مثال کے طور پر عرض کرتا ہوں کہ مولانا شبلی نے کتب خانہ اسکندریہ پر قلم اٹھانے کی ضرورت محسوس کی، ایک زمانہ تھا، جب ہندوستان میں مشترک دانش گاہوں میں پڑھنے والے مسلمان طلباء کو پڑھانے کے لئے صرف یہ کتنا کافی تھا ”اچھا آپ اس نسل اس مذہب سے تعلق رکھتے ہیں، جس کے خلیفہ نے اسکندریہ کا کتب خانہ جلو اویا تھا“ ابھی وہ لوگ موجود ہیں جنہوں نے وہ زمانہ پایا ہے،

وہ لوگ کہتے ہیں کہ ہم لوگ منہ چھپاتے تھے، بلکہ منہ چراتے تھے، اور آنکھیں نہیں ملا سکتے تھے کہ اس کا کیا جواب دیں، ایک چلی ہوئی کہانی تھی کہ حضرت عمرؓ کو لکھا گیا کہ یہاں ایک کتب خانہ ہے، جو ظہور اسلام سے پہلے کا ہے، اس میں فلاسفہ کی اور منطقوں کی کتابیں ہیں تو انہوں نے کہا کہ اگر وہ قرآن کے مطابق ہیں تو اس کی ضرورت نہیں اگر خلاف ہیں تو اس کو آگ لگا دینی چاہئے چنانچہ لوگوں نے یہ فیصلہ کیا کہ وہ قرآن کے خلاف ہیں، اور بغیر پڑھے کتب خانے کو آگ لگا دی، یہ ایک کہانی تھی، جس کو ٹائٹن ٹی (TOYNBEE) جیسا مورخ تک دہراتا ہے، ٹائٹن ٹی (TOYNBEE) نے جب رسم الخط کی تبدیلی اور کمال اتاترک کی اصلاح پر تبصرہ کیا تو اس نے کہا اب کتب خانہ اسکندریہ کو جلانے کی ضرورت نہیں، صرف رسم الخط بدل دینا کافی ہے، علامہ شبلی نعمانیؒ نے اس پر قلم اٹھایا، اور اس افسانہ کو آخری طور پر ختم کر دیا اب کسی پڑھے لکھے کو یہ بات زیب نہیں دیتی کہ یہ کہے کہ کتب خانہ اسکندریہ حضرت عمرؓ کے زمانہ خلافت میں ان کے حکم سے جلا دیا گیا، انہوں نے قدیم مورخین کی شہادتوں سے ثابت کر دکھایا کہ کتب خانہ اسکندریہ حضرت عمرؓ کی خلافت سے پہلے ہی جل چکا تھا، اس کا کہیں وجود ہی باقی نہیں تھا، مثلاً انہوں نے جزیہ کے مسئلہ پر قلم اٹھایا تو اس بحث ہی کو ختم کر دیا، یا انہوں نے ”شعر الجہم“ لکھی تو اہل ذوق اور فارسی دانوں سے اپنا لوہا منوالیا، پروفیسر براؤن (PROF. BROWN) جن کی کتاب ”لٹری ہسٹری آف پرشیا“ اپنے موضوع پر (GOSPEL) کا درجہ رکھتی ہے، اور دنیا کی اکثر یونیورسٹیوں کے کورس میں داخل تھی) نے کہا کہ مجھے اب اردو سیکھنے کی تمنا پیدا ہوتی ہے تو اس لئے کہ میں براہ راست ”شعر الجہم“ کا مطالعہ کر سکوں، یہ سب اس علمی شغف اور علمی استغراق کا

نتیجہ تھا جو ان لوگوں پر طاری تھا۔

مولانا سید سلیمان ندویؒ جن کا اصل موضوع قرآن مجید، سیرت نبویؐ اور تاریخ اسلام تھا انہوں نے ”عمر خیام“ پر ایک ایسی کتاب لکھی جس کی داد فضلاءِ ایران نے بھی دی، اسی طرح ان کی کتاب ”عرب و ہند کے تعلقات“ محنت و کاوش اور ریسرچ کا اعلیٰ نمونہ ہے۔

میں اس موقع پر ”نزہۃ الخواطر“ کا بھی ذکر کروں گا، جو میرے والد ماجد مولانا حکیم سید عبدالحیؒ (سابق ناظم ندوۃ العلماء) کی تصنیف ہے، اور عربی میں آٹھ ضخیم جلدوں میں مکمل ہوئی، اس میں ہندوستان کے ساڑھے چار ہزار مشاہیر اور اہل کمال کے تذکرے ہیں، انہوں نے بیسویں صدی کے آغاز میں اس کام کا بیڑہ اٹھایا، جب عربی مطابع کا رواج اور اشاعت کی سہولتیں نہیں تھیں، تقریباً ۲۵ سال وہ اس کام میں مشغول رہے، اس وقت یورپ میں بھی یہ کتاب ہندوستانی علماء و فضلاء کے حالات معلوم کرنے کا سب سے بڑا ماخذ ہے، اسی طرح ان کی دوسری کتاب ”الثقافة الاسلامیة فی الہند“ جو ہندوستان میں علوم اسلامیہ اور نصاب درس کی تاریخ اور ہندوستانی علماء کی تصنیفات کی مکمل ڈائرکٹری ہے، اس کتاب کو دمشق کی رائل اکیڈمی ”المجمع العلمی العربی“ نے ۱۹۵۷ء میں شائع کیا، میں نے وہاں کی علمی مجلسوں میں بڑے بڑے فضلاء کو اس کی تعریف اور مصنف کی محنت کا اعتراف کرتے ہوئے پایا۔

علم محنت بھی ہے اور انعام بھی

ایک آدمی اس وقت وہ کام کرتا تھا جو ایک اکیڈمی اس وقت انجام نہیں

دیتی، یہ سب ایک آدمی کی محنت کا نمود، ایک آدمی کی محنت کا کرشمہ اور ایک آدمی کے علم سے عشق کا نتیجہ ہے، آج اکیڈمیاں، بڑے بڑے ادارے اور شعبے موجود ہیں، لیکن ساہا سال میں وہ کوئی ایسی پیش کش نہیں کر پاتے جس کو دیکھ کر اس علم کے ماہر یہ کہیں کہ ہاں یہ اور بیجنل (ORIGINAL) چیز ہے، بعض کتابیں دیکھ کر غالب کا وہ مصرع پڑھنا پڑتا ہے ۔

اب ابروئے شیوہ اہل نظر گئی

محنت کے معیار کو بڑھانے کی ضرورت ہے، علم محنت بھی ہے، انعام بھی ہے، پیاس بھی ہے پانی بھی، بھوک بھی ہے، غذا بھی۔

جب تک اپنے فن سے اتنا تعلق نہ ہو کہ آدمی کو کتاب لکھنے پر اتنی خوشی ہو کہ وہ کہے اب مجھے اس ڈیپارٹمنٹ کا چیرمین بنایا جائے یا نہ بنایا جائے، میں نے اپنا کام کر دیا، میری محنت وصول ہو گئی۔

آج کے فضلاء اپنی کتاب اور تحقیق کو مکمل نہیں کر چکے کہ وہ اس کے انعام کے متوقع ہو جاتے ہیں، سب کی نگاہیں عہدے اور منصب کی ترقی، شہرت و ناموری اور تنخواہوں کی پیشی پر لگی ہوئی ہیں، اور ان کی ذہانت و توجہ کا بڑا حصہ اسی مقصد پر صرف ہوتا ہے، آپ بہت سے SMS اسے واقف ہیں، ایک نئے SMS کا اضافہ کر لیجئے جو ہماری دانش گاہوں اور تعلیمی مرکوزوں میں تیزی سے پھیل رہا ہے، اور وہ ہے CAREERISM (کیریئرزم) یعنی CAREER کو بہتر بنانا اور تقرب اور علم کے ذریعے جاہ طلبی۔

دلچسپی اور شغف عارضی نہ ہو

دوسری چیز یہ کہ یہ دلچسپی اور شغف عارضی نہ ہو مثلاً کسی سیمینار کے لئے ہم کسی موضوع کو اپنے اوپر تھوڑی دیر کے لئے طاری کر لیں پھر اس کے بعد جیسے جگالی کی جاتی ہے، پڑھ کر ہم اس کو اگل دیں اور نہ ہمیں اس موضوع سے محبت ہو اور نہ وفاداری ہو نہ فکر ہو کہ اس سلسلے میں کیا ہوا، نہ اس میں اضافہ کرنے کا شوق ہو، اس موقع پر اقبال سے مدد لیتا ہوں انہوں نے اس حقیقت کو خوب بیان کیا ہے کہ۔

مقصود ہنر سوز حیات لہدی ہے

یہ ایک نفس یادو نفس مثل شرر کیا

علم اور تحقیق بھی ایک ہنر ہے، اور اس ہنر کو زندگی بھر کا ساتھ دینا چاہئے۔ اس میں مقصدیت پیدا ہونی چاہئے وہ مثل شرر نہیں کہ بھڑکا اور بجھ گیا۔

علوم اسلامیہ کے سوتے ایمانیات سے ملتے ہیں

جہاں تک علوم اسلامیہ کا تعلق ہے آپ بیٹک اجتہاد کی ضرورت پر مقالے پڑھیں ہم سب اس کو تسلیم کرتے ہیں، یہ الگ بات ہے کہ اس کا دروازہ بند ہو جانے کے اسباب کیا تھے، اور کہاں تک جائز تھے؟ لیکن میں ایک بات کہوں گا جہاں تک علوم اسلامیہ کا تعلق ہے، اس کے کچھ سوتے ایمانیات سے ملتے ہیں، بلکہ ان کا اصل سرچشمہ وہی ہے۔ اس لئے ہمارا طرز عمل ان کے بارے میں وہ نہ ہونا چاہئے جو ایک غیر مسلم مستشرق (ORIENTALIST) کا ہوتا ہے ہم صرف بحث کریں اور ہمیں نہ اس سے کوئی دلچسپی ہو، نہ اس سے اتفاق ہو، ایک حد تک اتفاق بھی ہونا چاہئے اور اگر وہ ایمانیات سے تعلق رکھتا ہے تو اس پر ایمان بھی ہونا

چاہئے اور کسی حد تک ہماری عملی زندگی میں اس کی نمود بھی ہونی چاہیے، میں اپنے چچن میں ایک حکیمانہ مقولہ سنا کرتا تھا کہ ”یک من علم رادہ من عقل باید“ ایک من علم ہو تو دس من عقل ہونی چاہئے ورنہ آدمی اس کا صحیح استعمال نہ کر سکے گا، تو میں ترمیم کروں گا کہ تحقیق کی کسی بڑی سے بڑی مقدار کے ساتھ کسی کتاب سے تقویٰ بھی ہونا چاہئے، اس لئے کہ یہ مسئلہ علوم اسلامیہ کا ہے جس کا تعلق ایمانیات سے ہے، اگر ہم اس پر اس طرح عمل جراحی کرتے ہیں، جیسا کسی مردہ لاش کا پوسٹ مارٹم کیا جاتا ہے، تو یہ مناسب نہیں، تنقید میں کسی قسم کی توہین یا تضحیک کی شان نہیں ہونی چاہئے کہ طریقات و تضحیک کو خالص علمی مزاج سے کوئی مناسبت نہیں، آپ کا اپروچ APPROACH خالص علمی SCIENTIFIC خالص اکیڈمک ACADEMIC ہو۔

جو لوگ علم کی ذمہ داریوں اور تحقیقات و نظریات کی تعمیر پذیری سے واقف ہیں، وہ اپنے کسی علمی نظریے یا تحقیق کے پیش کرنے میں جزم و وثوق اور قطعیت کے الفاظ استعمال کرنے سے احتراز کرتے ہیں، وہ اپنے کسی نئے خیال کو اس طرح نہیں پیش کرتے کہ وہ گویا اس موضوع پر حرف آخر اور تمام پچھلی تحقیقات پر خط نسخ پھر دینے والا ہے، وہ کہتے ہیں کہ میرے اس وقت کے مطالعہ اور تحقیق نے اس نتیجہ تک پہنچایا ہے، ممکن ہے کہ آئندہ اس میں تبدیلی کرنی پڑے یا کوئی نئی بات ثابت ہو، یا مجھے اندیشہ ہے کہ یہ بات اس طرح ہو، مجھے بدرالدین طیب جی کا یہ جملہ پسند آیا جو انہوں نے کل ایک نشست کی صدارت کرتے ہوئے ایک مقالہ نگار سے کہا کہ مجھے اندیشہ ہے کہ آپ کا وقت ختم ہو گیا ہو، (I AM AFRAID YOUR TIME IS OVER) وہ یہ بھی کہہ سکتے تھے کہ حضرت آپ کا وقت

ختم ہو گیا ہے، لیکن انہوں نے اس کو بڑے لطیف انداز سے ادا کیا، ہم اس سے سبق لے سکتے ہیں، قلم پکڑیں تو آپ کو اول سے آخر تک علم کا احترام اور اس شخص کا احترام بھی ملحوظ رکھنا چاہئے جس نے اپنا وقت صرف کیا، جس نے اپنی آنکھیں خراب کیں، جس نے اتنا مواد فراہم کیا۔

عربی زبان کی اہمیت

عربی زبان کی اہمیت بنیادی چیز ہے، اگر آپ کو علوم اسلامیہ پر کوئی کام کرنا ہے تو یہ بڑے ڈس کلیفکشن (DISQUALIFICATION) کی بات ہوگی آپ عربی سے نا آشنا ہوں، قرآن، حدیث اور اسلامیات پر لکھنے والے بہت سے مشرقی اور مغربی فضلاء سے عربی نہ جاننے کی وجہ سے نادانستہ ایسی غلطی ہو جاتی ہے، جو بعض اوقات ان کے پورے علمی کارنامے پر پانی پھیر دیتی ہے۔

مجھے ایک دوست نے بتایا کہ دہلی میں کوئی سیمینار ہو رہا تھا، اس میں ایک صاحب جنہوں نے انگریزی میں قرآن مجید کا ترجمہ کیا تھا، تقریر کر رہے تھے تو مشہور عرب ادیبہ اور مؤرخہ عائشہ بنت الشاطی نے جو اس سیمینار میں شریک تھیں، ان سے عربی میں خطاب کیا تو انہوں نے بے تکلفی سے کہا کہ میں عربی نہیں سمجھتا تو عائشہ نے کہا کہ قرآن مجید کا ترجمہ پھر آپ کیسے کرتے ہیں؟ اس کے بعد وطن جا کر انہوں مصر کے کثیر الاشاعت اخبار ”الاہرام“ میں اس پر کئی قسطوں میں مضمون لکھا کہ ”میں نے عجائبات عالم میں سے ایک عجیب چیز یہ دیکھی کہ ایک فاضل نے قرآن مجید کا ترجمہ کیا اور وہ عربی سے ناواقف تھا۔“

آپ حضرات آسانی کے ساتھ اس پر قابو پا سکتے ہیں، اور عربی زبان میں وہ

دسترس حاصل کر سکتے ہیں، جس سے آپ غلطیوں سے بچ سکیں، اس سلسلے میں عربی مدارس آپ سے بھرپور تعاون کریں گے۔

انتشار انگیزی سے احتراز کیجئے



بعض فضلاء اپنے نظریات و تحقیقات کے اظہار میں بہت عجلت سے کام لیتے ہیں، ان کی اشاعت ہو جاتی ہے، پھر وہ کچھ عرصہ بعد خود ہی ان سے رجوع کر لیتے ہیں، اس میں کوئی شک نہیں کہ وہ اپنا اخلاقی فرض انجام دیتے ہیں، لیکن جو لوگ اس عرصہ میں ان نظریات و تحقیقات کے ساتھ اس دنیا سے رخصت ہو جاتے ہیں، ان کی ذمہ داری کس پر ہے؟ یہ مسئلہ اور زیادہ سنگین ہو جاتا ہے، جب اس کا تعلق ایمانیات اور عقائد سے ہو، اسلئے ہمیں اپنی تحقیقات کی اشاعت و تبلیغ کے بارے میں (خاص طور پر جب ان کا تعلق عقائد اور دینیات سے ہو) عجلت اور بے صبری سے کام نہیں لینا چاہئے، ان پر بار بار غور کرنا چاہئے، ان کو شک و شبہ کی نگاہ سے دیکھنا چاہئے، ماہرین فن کے سامنے پیش کرنا چاہئے، اور ان کی رائے اور مشورہ کا انتظار کرنا چاہئے، پھر اس کے بعد اس کی اشاعت کی اجازت دینی چاہئے، یہ دور انتشار ہے، اس وقت طبیعتیں انتشار انگیزی کے لئے ہر وقت آمادہ ہیں، انسان ہمیشہ سے سہولت پسند اور حیلہ جو واقع ہوا ہے، جدید تمدن نے، سائنسی ترقی کی رفتار نے اور معیار زندگی کی بلندی نے اس کو زیادہ سہولت پسند اور انتشار پسند بنا دیا ہے، اس لئے ہم ایسی بات کہنے سے احتراز کریں، جس سے لوگوں میں انتشار پیدا ہو۔

۱۹۶۷ء میں جب عربوں کو اسرائیل کے مقابلہ میں شکست فاش ہوئی تو میں نے اپنے ایک انٹرویو میں کہا تھا کہ اس میں بہت بڑی ذمہ داری ان تشکیک پسند

ادباء اور مصنفین پر ہے، جنہوں نے ہماری جدید عرب نسل کی بیادوں کو ہلا کر رکھ دیا۔ تمام قدیم اقدار کو انہوں نے متزلزل کر دیا۔

میں شکر گزار ہوں وائس چانسلر صاحب پرووائس چانسلر صاحب پروفیسر حقی صاحب اور ان سب حضرات کا جو اس سیمینار سے تعلق رکھتے ہیں کہ انہوں نے مجھے عزت بخشی اور بڑے اعتماد کا اظہار کیا، میں پورے وثوق کے ساتھ کہتا ہوں کہ میں نے جو کچھ اس سیمینار میں کہا، مخلصانہ کہا۔

خدا کرے کہ میں بھی اس سے فائدہ اٹھاؤں اور آپ بھی اپنے جوہر اور کمالات میں اضافہ کریں۔



لسانی و تہذیبی ”جاہلیت“ کا المیہ

اور

اس سے سبق

یہ تقریر ۲۳ مئی ۱۹۷۲ء کو مسلم
اسٹوڈنٹس ایسوسی ایشن (M.S.A.) کلکتہ
کے ایک عظیم جلسہ میں ہوئی جس میں
طلبہ کے علاوہ اساتذہ اور شہر کے تعلیم یافتہ
مسلمان بڑی تعداد میں شریک تھے۔

بِسْمِ اللّٰهِ الرَّحْمٰنِ الرَّحِیْمِ

لسانی و تہذیبی ”جاہلیت“ کا المیہ

اور

اس سے سبق

انسان تجربات سے فائدہ اٹھاتا ہے

حضرات! اللہ تعالیٰ نے انسان کو جو بیش بہا نعمتیں دی ہیں، ان میں سے ایک نعمت یہ ہے کہ وہ اپنے تجربوں سے فائدہ اٹھاتا ہے اگر اس کو راستہ چلتے ٹھوکر لگ جاتی ہے تو وہ جھک کر دیکھنے لگتا ہے، کہ اس کو کس چیز سے ٹھوکر لگی، وہ راستہ کے اس پتھر کو ہٹا دیتا ہے یا اس سے بچ کر چلتا ہے اور اگر کسی راستہ میں ایسے ہی پتھر پڑے ہوئے ہیں، یا بیچ و خم ہیں، تو وہ دوسرا صاف، سیدھا اور ہموار راستہ اختیار کرتا

ہے، اس سے جب کوئی شدید غلطی ہوتی ہے، یا کسی معاملہ میں اسکو ناکامی کا منہ دیکھنا پڑتا ہے، تو وہ اس کے اسباب و علل پر غور کرتا ہے، اس ناکامی کا راز معلوم کرنے کی کوشش کرتا ہے، اور آئندہ ایسی غلطیوں سے بچنے کی جدوجہد کرتا ہے، جنگی وجہ سے اس کو ناکامی کا سامنا کرنا پڑا، اسباب و نتائج کا یہ تجزیہ (ANALYSIS) انسان کی وہ فطری صلاحیت اور خدا داد عطیہ ہے جس سے جانور عام طور پر محروم ہیں، اور جس کی وجہ سے انسان اعلیٰ مراتب کمال تک پہنچا، اور انسانی تہذیب و تمدن، اور علوم و فنون نے اتنی ترقی کی۔

انسان کی تعریف یہ نہیں کہ وہ غلطی نہیں کرتا، غلطی کرتا تو اس کی سرشت اور خمیر میں داخل ہے، اور آدم کی میراث ہے، تعریف یہ ہے کہ وہ غلطی کا اعتراف کرتا ہے، اس پر نادم ہوتا ہے، اس کی تلافی کرتا ہے، اس سے فائدہ اٹھانے کی کوشش کرتا ہے، اور بعض اوقات اپنی ایک لغزش اور غلطی پر اسکو ایسی ندامت ہوتی ہے، کہ اس سے وہ میدان ترقی میں ہزاروں لاکھوں میل کی مسافت آن کی آن میں طے کر لیتا ہے، اور اس مقام تک پہنچ جاتا ہے جہاں غلطی اور توبہ کے بغیر وہ برسوں میں بھی نہیں پہنچ سکتا تھا، اور اسکی اس ترقی اور پرواز پر معصوم فطرت فرشتوں کو بھی رشک آنے لگتا ہے، نسل انسانی کے مورث اعلیٰ حضرت آدم سے بھی غلطی ہوئی تھی، لیکن انھوں نے اس غلطی پر اصرار نہیں کیا، بلکہ ان لفظوں میں اس کا اعتراف، اور اس پر ندامت کا اظہار کیا کہ رحمت الہی کے دریا میں ایک تلامذہ برپا ہو گیا، اور ان کو محبوبیت کا وہ مقام حاصل ہو گیا، جو شاید اس لغزش سے پہلے حاصل نہ تھا انھوں نے کہا۔

وَبِنَا ظَلَمْنَا اَنْفُسَنَا وَاِنْ لَمْ تَغْفِرْ لَنَا وَتَرْحَمْنَا لَنَكُوْنَنَّ مِنَ الْخٰسِرِيْنَ (سورہ

الاعراف ۲۳۰) اے ہمارے پروردگار ہم نے اپنی جانوں پر ظلم کیا اور اگر تو ہمیں نہیں بخشے گا، اور ہم پر رحم نہیں کریگا تو ہم تباہ ہو جائیں گے۔

انکو اس توبہ اور ندامت سے جو ترقی حاصل ہوئی، اس کا قرآن مجید نے خود اعلان فرمایا ہے۔

وَعَصَىٰ آدَمُ رَبَّهُ فَغَوَىٰ ثُمَّ اجْتَبَاهُ رَبُّهُ فَتَابَ عَلَيْهِ وَهَدَىٰ اور آدم نے اپنے پروردگار کے حکم کے خلاف کیا، تو وہ بے راہ ہو گئے، پھر ان کے پروردگار نے ان کو نواز اور ان پر مہربانی سے توجہ فرمائی اور سیدھی راہ بتائی۔

لیکن شیطان کا معاملہ اس کے برعکس تھا، اس نے اپنی غلطی اور نافرمانی پر اصرار کیا، اور اپنے عمل کی صحت اور جواز کے لئے دلائل دیئے۔

قَالَ اَنَا خَيْرٌ مِنْهُ خَلَقْتَنِي مِنْ نَارٍ وَخَلَقْتَهُ مِنْ طِينٍ (سورہ الاعراف ۱۲) اس نے کہا کہ میں اس سے افضل ہوں، مجھے تو نے آگ سے پیدا کیا ہے اور اسے مٹی سے بنایا ہے

بہت سی انسانی کامیابیوں کا سہرا غلطیوں کے سر ہے

انسانی ترقیات اور تہذیب و تمدن کی وسعت اور ارتقاء میں غلطیوں کا حصہ صحیح اقدامات، اور راست روی سے شاید کم نہیں، بلکہ بعض انسانی فتوحات اور کامیابیوں کا سہرا انہیں غلطیوں کے سر ہے، اس طرح انسانی تاریخ جس طرح انسانوں کے صحیح فیصلوں، اور صحیح عمل کی مرہون منت ہے، اسی طرح غلطیوں، لغزشوں اور نادانیوں کی بھی، اور اس دعویٰ کے ثبوت کے لئے آپ کو تاریخ میں

بہت سی مثالیں ملیں گی، حضرت موسیٰ علیہ السلام کا جزیرہ نمائے سینا میں صحیح سلامت پہنچنا، اور فرعون کے لشکر کا بحر احمر میں غرق ہونا، حضرت موسیٰ کے رات کے اندھیرے میں راستہ بھول جانے کا نتیجہ تھا، نئی دنیا (امریکہ) کی دریافت کو لمبے کی غلطی، اور غلط فہمی کا نتیجہ تھا، جو ہندوستان کی تلاش میں نکلا تھا، وعلیٰ ہذا القیاس،

غلطیوں کا احساس نہ کرنا صحیح الفطرت انسان کا شیوہ نہیں

اپنی غلطیوں کا احساس نہ کرنا، اور اپنے تجربوں اور ناکامیوں سے فائدہ نہ اٹھانا، غلطیوں اور ناکامیوں کے اسباب و علل کو تلاش نہ کرنا، ایک ہی غلطی بار بار کرنا، اور ایک ہی سوراخ سے بار بار ڈسا جانا ایک صحیح الفطرت اور صحیح الحواس انسان کا شیوہ نہیں ہے اور مومن کو تو یہ کسی طرح بھی زیب نہیں دیتا، جسکو اللہ تعالیٰ نے فراست ایمانی عطا فرمائی ہے، اور عقل و تجربے سے فائدہ اٹھانے کی سب سے زیادہ دعوت دی ہے، قرآن شریف نے گروہ منافقین کی یہ کمزوری اور عیب بیان کیا ہے، کہ وہ واقعات اور تجربات سے بالکل فائدہ نہیں اٹھاتے، اور سال میں کئی کئی بار آزمائش میں مبتلا ہوتے ہیں۔

اَوَلَا يَرْوٰنَ اَنَّهُمْ يَقْتُلُوْنَ فِيْ كُلِّ عَامٍ مَّرَّةً اَوْ مَرَّتَيْنِ ثُمَّ لَا يَتُوبُوْنَ وَلَا هُمْ يَذْكُرُوْنَ (سورۃ التوبہ ۱۲۶) کیا یہ لوگ دیکھتے نہیں کہ ہر سال ایک دو مرتبہ آزمائش میں ڈالے جاتے ہیں، مگر اس پر بھی نہ توبہ کرتے ہیں، نہ کوئی سبق لیتے ہیں۔

مومن کی اسی صلاحیت پر اعتماد کرتے ہوئے ایک صحیح حدیث میں یہ

مضمون آیا ہے، لا یلدغ المؤمن من جحر مرتین (مومن ایک ہی سوراخ سے دو بار ڈسا نہیں جاتا)

لسانی و تہذیبی جاہلیت

ابھی چند روز کا واقعہ ہے کہ ایک قدیم اسلامی ملک، اور مسلمانوں کے خالص اکثریت والے علاقے میں جو علماء اور مشائخ، اور مدارس و خانقاہوں کی سر زمین تھی، جس کے چپے چپے پر مسجدیں اور خانہ خدا تھے، جس کے لئے صدیوں اولیاء کرام نے آب دیدہ، اور خون جگر بہایا، اور جس کی زمین انکے آنسوؤں سے نم، اور جس کی فضاء انکے نالہ ہائے نیم شبی سے گرم تھی، زبان و تہذیب کے جنون کی ایک تیز و تند لہر اٹھی، اور دیکھتے دیکھتے صدیوں کی محنتوں پر پانی پھر گیا، مسلمان نے بے تکلف مسلمان کا گلا کاٹا، بے گناہ انسان اس طرح مارے گئے جیسے سانپ اور بچھو بارے جاتے ہیں، اور ان پر کوئی رحم نہیں کھایا جاتا، جن لوگوں نے اس ملک میں پناہ لی تھی، ان کے لئے اب اس ملک میں کہیں پناہ نہ تھی، نہ کسی دل میں ان کے لئے رحم کا جذبہ تھا، نہ کسی آنکھ میں انکے لئے کوئی آنسو، انسانوں کا شکار اس طرح کھیلا جا رہا تھا، جیسے کسی جنگل میں درندوں، پرندوں کا۔ اور کسی تالاب و دریا میں مچھلیوں کا کھیلا جاتا ہے، نہ شریف عورتوں کی عصمت محفوظ رہی، نہ بوڑھوں کے بوڑھے پر ترس کھایا گیا، نہ معصوم بچوں کی چیخ پکار پر کان دھرے گئے، بھوک پیاس کا عذاب، سنگ دلی اور شقاوت کی کوئی قسم ایسی نہ تھی، جو اپنے بھائیوں کے لئے روانہ رکھی گئی ہو، زبان کی "وثنیت" (مت پرستی) عقیدہ توحید پر، قوم پرستی، اور نسل پرستی، اسلامی وحدت پر اور حمیت جاہلیت اور عصبیت اخوت اسلامی پر، اس

طرح غالب آکر رہی کہ ابتدائے اسلام سے آج تک کسی خطہ زمین پر ابھی تک اس طرح غالب نہیں آئی تھی اور اسلام اور مسلمان ایک دوسرے کے ہاتھوں کبھی اس طرح ذلیل نہیں ہوئے، جس طرح اس زمانہ میں۔

تمہذیب کے آذر نے ترشوائے صنم اور

مختلف زبانیں، تہذیبیں، تمدن اور طرزِ معیشت دنیا میں اس وقت سے ہیں، جب سے انسان ہے، انسانیت نے ہمیشہ انکے سایہ میں آرام اٹھایا، انکی وجہ سے زندگی کا لطف بڑھا اور اسکے اندر خستہ، اور سرمایہ میں اضافہ ہوا، اللہ تعالیٰ نے انسانوں پر اپنا یہ احسان یاد دلاتے ہوئے، فرمایا:-

يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَاكُمْ إِنَّ اللَّهَ عَلِيمٌ خَبِيرٌ (سورہ حجرات) لوگو! ہم نے تم کو ایک مرد اور ایک عورت سے پیدا کیا، اور تمہاری قوم اور قبیلے بنائے تاکہ ایک دوسرے کو شناخت کرو، اور خدا کے نزدیک تم میں زیادہ عزت والا وہ ہے، جو زیادہ پرہیزگار ہے، بیشک خدا سب کچھ جاننے والا، اور سب سے خبردار ہے۔

دوسری جگہ ہے:-

وَمِنْ آيَاتِهِ خَلْقُ السَّمَوَاتِ وَالْأَرْضِ وَالاخْتِلَافُ السِّتَكِمِ وَالْوُاْنِكُمْ إِنَّ فِيْ ذَٰلِكَ لَآيَاتٍ لِّلْعَالَمِيْنَ (سورہ روم ۲۲) اور اسی کے نشانات میں سے ہے آسمانوں اور زمین کا پیدا کرنا، اور تمہاری زبانوں اور رنگوں کا جدا جدا ہونا، اہل دانش کے لئے اس میں نشانیاں ہیں۔

لیکن بنی نوع انسان کی طویل تاریخ میں جو اس قسم کے سنگین واقعات، المیوں، اور مصحکہ خیز ذراموں سے بھری ہوئی ہے ہم کسی ایسی جنگ سے واقف نہیں، جو صرف زبان اور کلمہ کے لئے لڑی گئی ہو، عرب اپنے قوت بیان، اور لسانی تعصب میں مشہور تھے، یہاں تک کہ وہ اپنے سوا تمام لوگوں کو "عجمی" (گونا گونا گوتے) کہتے تھے، لیکن تاریخ نے کوئی ایک واقعہ ایسا ریکارڈ نہیں کیا جس میں عرب عجم سے کبھی اپنی زبان کی بنیاد پر لڑے ہوں، اسلام نے تو اس تعصب کو حرام و ناجائز کہا تھا، اسکا نام "حمیۃ جاہلیۃ" رکھا تھا، اور اس پر سخت نفیس کی تھی، اس کو جاہلیت کی قابل نفرت یادگار، کفر و ستی کا رمز، اور اللہ و رسول کے خلاف جنگ کے مرادف، اور اسکے جھنڈے کے نیچے مرنے کو حرام موت، یا جاہلی اور غیر اسلامی موت قرار دیا تھا، لیکن جاہلیت کی تاریخ میں بھی زبان کے مسئلہ میں ہمیں کسی ایسے محرکہ کا ذکر نہیں ملتا۔

یہ درحقیقت یورپ، اور اسکی انتہا پسندانہ قوم پرستی کا فیض ہے، جس نے زبان اور کلمہ کو یہ "مقدس" لباس عطا کیا ہے، اور اسکو ایک ایسا بت بنا دیا ہے، جس کے لئے انسانوں کی بھینٹ چڑھائی جاتی ہے، اور خون بہایا جاتا ہے، اس کے نتیجہ میں اکثر ملکوں میں پرانی تہذیب کے احیاء کا شوق، زبان کا تعصب، اور اسکے لئے مرنے کا جذبہ پیدا ہوا، اور لوگوں کو زبان کی ایک نئی صلیبی جنگ (CRU- SADES) یا "جاہلیت" (PAGANISM) کا سامنا کرنا پڑا، جس کا تجربہ اب تک نہ ہوا تھا، یورپ کا یہ پروپیگنڈہ جو بڑی گہرائی، اور دُور بینی کے ساتھ تیار کیا گیا تھا، ان مسلم اقوام میں پوری طرح پھیل گیا، جو بہت صحیح العقیدہ، سلیم

الفطرت، اور دینی و ایمانی جذبات کی حامل تھیں، اور جن سے بجا طور پر یہ توقع تھی، بلکہ یقین تھا، کہ وہ اپنے دین اسلام، اور سلامت فطرت کی وجہ سے کم از کم دنیا کی دوسری قوموں کے مقابلہ میں اس لسانی و ثقافت سے بہت دور رہیں گی، جس کی اللہ تعالیٰ کی طرف سے کوئی سند اور دلیل نہیں اور جس کی خدا کی میزان میں رائی کے دانہ کے برابر بھی قیمت نہیں۔

لیکن اچانک عالم اسلام، اور اسلام و وحدت اسلامی پر عقیدہ رکھنے والوں کے سامنے ایک نئی صورت حال سامنے آئی، اور زبان کا یہ فتنہ ایک آتش فشاں کی طرح ایک اسلامی ملک کے قلب و جگر میں پھوٹ پڑا، یہ آفت یا قیامت جو سامنے آئی، وہ کچھ رضائے الہی کے لئے، یا شیطان کی سرکوبی و تذلیل کے جذبہ سے نہیں تھی، اس کا مقصد یہ نہ تھا کہ اخوت اور امن و اطمینان کا دور دورہ ہو، نیکیاں فروغ پائیں اور برائیاں ختم ہوں، یہ سب اس لئے ہوا کہ اس قوم کی بڑی جمیعت فرنگی شیشہ گروں، اور قومیت کے انتہا پسند پرستاروں کے ہاتھ میں کھیلنے لگی اور وہ ایک خطرناک سازش کا شکار ہو گئی۔

اسلام کی سادگی کو زبردست نقصان

اس انسانی قتل عام، خون مسلم کی ارزانی، اور جانی و مالی نقصان پر بھی جتنے آنسو بہائے جائیں کم ہے، لیکن ان واقعات کا سب سے زیادہ شرمناک پہلو یہ ہے کہ اس سے مخالفین کو اسلام کی ناکامی کے ثبوت کے لئے ایک دلیل ہاتھ آئی، اور انھوں نے اس سے یہ نتیجہ نکالا کہ اسلام میں رابطہ بننے، اور مختلف قوموں، اور نسلوں کو (جن کی زبانیں اور رنگ و نسل مختلف ہیں) متحد کرنے کی صلاحیت نہیں

ہے، نیز یہ کہ اسلامی عقیدہ پر کسی معاشرے، اور کسی ریاست (STATE) کے قائم ہونے، اور اگر قائم ہو جائے تو باقی رہنے کا امکان نہیں، یہ وہ معنوی خسارہ ہے، جس کا کوئی خسارہ مقابلہ نہیں کر سکتا، آپ ہندوستان کے عظیم ترین تجارتی مرکز میں رہتے ہیں، جانتے ہیں کہ ایک تاجر کے یہاں نفع نقصان، بازار کے اتار چڑھاؤ، اور تجارتی مد و جزر کی کوئی اہمیت نہیں، اسکا اصل سرمایہ اس کی ساکھ اور اس کا اعتبار ہے، اسی وجہ سے کسی فرم کا ٹریڈ مارک بڑی اہمیت رکھتا ہے اور وہ ہزاروں، لاکھوں روپیہ میں خریداجاتا ہے، حالیہ واقعات نے اسلام کی ساکھ کو بڑا نقصان پہونچایا اور اسلام کی تبلیغ کرنے والوں اور اس کو دنیا کی سب سے بڑی قوت جامعہ (-UNIT ING FORME) کے طور پر پیش کرنے والوں کے لئے بڑی مشکلات پیدا کر دی، اور ایک طرح سے پچھلی تاریخ کو بھی جس پر ہر مسلمان کو فخر ہے، بہت سے لوگوں کی نگاہ میں مشکوک بنا دیا، جس میں بتایا گیا ہے کہ اسلام نے عرب و عجم، گورے کالے، قریشی و حبشی، ایشیائی و افریقی، فقیر و غنی، اور محمود و لیاذ کو ایک صف میں بٹھا کر دیا تھا، ہمارے نزدیک تو یہ تاریخ ہر شک و شبہ سے بالاتر ہے، اور ساری دنیا نے ہمیشہ اسلام کی اس کامیابی پر حیرت و استعجاب کا اظہار کیا ہے، لیکن اب ہم کس منہ سے کہیں کہ اسلام اپنے پیروؤں میں ایسی وحدت، اور الفت پیدا کرتا ہے کہ وہ زبان اور رنگ کے اختلاف کو بالکل بھول جاتے ہیں، اور جسم واحد اور ملت واحد بن جاتے ہیں، یہ وہ افسوسناک پہلو ہے جس پر افسوس کرنے کے لئے ہمارے پاس الفاظ نہیں، اور جس پر خون کے آنسو رونا بھی کافی نہیں۔

بیماروں کے جراثیم

ہم نے مانا کہ جو کچھ ہو اوہ سیاسی شاطروں کا ایک کھیل تھا، اور چند فتنہ پرداز، اور ناخدا ترس جماعتوں کی بازی گری، جس کا یہ سادہ لوح، اور سادہ دل قوم شکار ہو گئی، لیکن ایک پوری کی پوری قوم اور ملک کا ان سیاسی بازی گروں کے مقاصد کا اس آسانی سے آلہ کار بن جانا، اور اس سیلاب میں تنکے کی طرح بہہ جانا، اور توحید و شرک، اسلام و جاہلیت، تعمیر و تخریب، اور عقل و جذباتیت میں فرق نہ کرنا محض اتفاقی واقعہ، اور قائدین کی ذہانت و صلاحیت، اور عوام کی سادگی اور جہالت کا نتیجہ نہیں، کسی ملک اور کسی دور میں کوئی تحریک اس وقت تک کامیاب نہیں ہوتی، جب تک قوم میں اسکے قبول کرنے کی صلاحیت، اور آمادگی نہ پائی جاتی ہو، اور اس کی بنیاد میں اس کے قلب و دماغ میں پہلے سے موجود نہ ہوں، اگر قوم اس تحریک کیلئے پہلے سے تیار نہیں ہوتی، تو یہ آئندہ ہی اٹھتی ہے اور نکل جاتی ہے، سیلاب آتا ہے اور گذر جاتا ہے، اعصائی دورہ (ہسٹریا) بھی ایک عارضی کیفیت ہوتی ہے، وہ زیادہ قائم نہیں رہتی، لیکن ان حالات و واقعات کا اتنے دن تک قائم رہنا، اور ان کی عمومیت و وسعت ہوتی ہے کہ ملک میں پہلے سے اس بیماری کے جراثیم موجود تھے، اور اس قوم کی اسلامی تعلیم و تربیت میں ضرور کچھ ایسی خامیاں رہ گئی ہیں جن کی وجہ سے روز بد دیکھنا پڑا۔

صحیح دینی شعور کی کمی

میرے نزدیک اس کی سب سے بڑی وجہ اس قوم میں صحیح دینی شعور کی کمی تھی، قلب کے ساتھ دماغ کا مومن ہونا بھی ضروری ہے، تنہا اسلام کی محبت کافی نہیں، اسکے ساتھ خلاف اسلام فلسفوں، اور دعوتوں کی نفرت بھی لازمی ہے،

بلکہ قرآن مجید میں متعدد مقامات پر طاغوت اور شیطان، اور جاہلیت کے داعیوں سے بغاوت اور بیزاری کا ایمان باللہ سے پہلے ذکر کیا گیا ہے۔

فَمَنْ يَكْفُرْ بِالطَّاغُوتِ وَيُؤْمِنْ بِاللَّهِ فَقَدْ اسْتَمْسَكَ بِالْعُرْوَةِ الْوُثْقَىٰ
کوئی سرکش کا انکار کر کے، اللہ پر ایمان لے آیا، اس نے ایک ایسا مضبوط سہارا تھام لیا، جو کبھی ٹوٹنے والا نہیں۔

خود کلمہ میں نفی کو اثبات پر مقدم رکھا گیا ہے، اور "إِلَّا اللّٰه" سے پہلے "لَا إِلَهَ" کہلوایا گیا ہے، احادیث سے معلوم ہوتا ہے کہ ایمان کی تکمیل اس وقت تک نہیں ہوتی، اور ایک مسلمان اس وقت تک حقیقی ایمان کا ذائقہ شناس نہیں ہو سکتا، جب تک اس کو کفر اور مظاہر کفر سے وحشت اور دہشت نہ پیدا ہو، صحیح بخاری میں ہے۔

ثَلَاثٌ مَنْ كُنَ فِيهِ وَجَدَ حَلَاوَةَ الْإِيمَانِ أَنْ يَكُونَ اللَّهُ وَرَسُولَهُ أَحَبَّ إِلَيْهِ مِمَّا سِوَاهُمَا ، وَأَنْ يُحِبَّ الْمَرْءَ لَا يُحِبُّهُ إِلَّا اللَّهُ وَأَنْ يَكْرَهُ أَنْ يَعُودَ فِي الْكُفْرِ بَعْدَ إِذَا نَقَذَهُ اللَّهُ مِنْهُ كَمَا يَكْرَهُ أَنْ يُلْقَىٰ فِي النَّارِ (صحيحين)

تین باتیں جس میں ہوں گی، وہ ایمان کی حلاوت محسوس کریگا ایک یہ کہ اللہ اور رسول اسکو اسوا سے زیادہ محبوب ہوں، دوسرے یہ کہ کسی انسان سے اسکو محض اللہ کے لئے محبت ہو، تیسرے یہ کہ اس کو کفر کی طرف واپس جانے کے تصور سے جبکہ اللہ نے اسکو اس سے نجات دے دی، ایسی وحشت اور نفرت ہو جیسے آگ میں ڈالے جانے کے خیال سے ہوتی ہے۔

جاہلیت کی صحیح معرفت ضروری ہے

مسلمانوں کو اسلام کے خلاف کرنے اور دشمنوں کا آئہ کار بننے سے ایسی وحشت ہونی چاہئے کہ اگر خواب میں بھی کوئی واقعہ ایسا دیکھے تو اس کے منہ سے چیخ نکل جائے اور وہ توبہ اور استغفار کرے، جاہلیت سے صرف جذباتی نفرت ہی کافی نہیں، مسلمان کے لئے جاہلیت کی صحیح معرفت ضروری ہے، وہ کبھی اس کے بارے میں دھوکہ نہ کھائے اگر جاہلیت غلاف کعبہ اوڑھ کر، اور قرآن مجید ہاتھ میں لے کر آئے، جب بھی وہ لا حول پڑھے، اور اس سے پناہ مانگے، وہ کسی بھیس میں اس کے سامنے آئے تو وہ اسکو پہچان جائے، اور اسکو مخاطب کر کے کہے

یہ ہر رنگے کہ خواہی جامہ بی پوش

من انداز قدرت رامی شناسم

شیطان کی حکمت عملی

شیطان کی حکمت عملی، اور جنگی سیاست (STRATEGY) یہ ہے کہ وہ مسلمان میں جو کمزور پہلو دیکھتا ہے، وہ اسی طرح سے حملہ آور ہوتا ہے، وہ ہر طبقہ اور ہر فرد پر ایک ہی طریقہ، اور ایک ہی ہتھیار نہیں آزماتا، وہ دینداروں اور عابدوں کو عوام کے درجہ کے فسق و فجور کی ترغیب نہیں دیتا، کہ اس میں اسکو کامیابی کی امید نہیں وہ انکو ریا، تکبر، خود پسندی، حب جاہ، اور حسد جیسے امراض میں مبتلا کرنے کی کوشش کرتا ہے قومی سر بلندی، حکومت و اقتدار کی ہوس، اور دوسروں کے بجائے اپنے ملک کے وسائل کا خود استعمال کرنا، اور اپنے اوپر خود حکومت کرنا، اور اپنی زبان اور کلچر کو فروغ دینا ہر قیمت پر اپنے ملک کا بول بالا کرنا، یہ وہ خوشنما اور دل فریب مقاصد، اور یہ وہ دلکش اور شیریں خواب ہیں، جن کے بڑے بڑے اہل علم، اور بعض

اوقات بڑے بڑے دیندار بھی فریفتہ ہو جاتے ہیں۔

عربوں کی فریب خوردگی، اور اسکی سزا

شیطان نے عربوں کو یہی سبزی باغ دکھایا، ان سے کہا کہ قرآن مجید تمہاری زبان میں نازل ہوا، اللہ کا رسول تم میں مبعوث ہوا، خانہ کعبہ، اور تمام عالم کا قبلہ تمہاری سر زمین میں ہے، حرم، اور رسول کی آخری آرام گاہ تمہارے ملک میں ہے، تم قرآن حدیث اور اسلام کے اسرار و حقائق کو جیسا سمجھ سکتے ہو، دنیا میں کون سی قوم ایسا سمجھ سکتی ہے، پھر اس سب کے باوجود خلافت کا مرکز تم سے ہزاروں میل دُور، سمندر پار قسطنطنیہ میں ہو، اور ترک تم پر حکومت کریں، جن کی نہ زبان عربی، اور نہ نسل عربی، یہ منطق ایسی تھی کہ بہت سے عربوں نے جن کو اقتدار کی تمنا تھی، اور وہ عرصہ سے ایک عرب امپائر کا خواب دیکھ رہے تھے، نیز ان کو ترکوں سے بہت سی شکایتیں تھیں، اور ان کے احساس برتری اور حاکمانہ رویے سے نالاں تھے، ترکوں کے خلاف علم بغاوت بلند کر دیا، اور وہ ہر طائفہ و شاخوں کے مقاصد کا آلہ کار بن گئے شریف مکہ نے مرکز اسلام میں بیٹھ کر اور شام و عراق کے عربوں نے اپنے اپنے ملکوں میں اتحادیوں کا ساتھ دیا، اور ان کے منصوبہ کی تکمیل میں معاون بن گئے، ترکوں کو شکست ہوئی، خلافت عثمانیہ کا خاتمہ ہوا، ملت اسلامیہ کا شیرازہ منتشر ہو گیا، وہ حصار جس کے اندر مسلمان عزت کے ساتھ زندگی گزار رہے تھے، منہدم ہو گیا، مغربی طاقتوں کو اب کسی کا ڈر نہیں رہا، اور مسلمانوں کی طرف سے کوئی انگلی ہلانے والا بھی نہیں رہا، اس کے نتیجہ میں فلسطین یہودیوں کا قومی وطن (JEWISH NATIONAL) بنا اسرائیل کی سلطنت قائم ہوئی جو عربوں کی چھاتی پر کھونٹے

کی طرح قائم ہے، بیت المقدس یہودیوں کی قبضہ میں چلا گیا، یہ سب اس عصبیت جاہلیہ کا کرشمہ ہے، جس کا عرب شکار ہوئے، اور جس کا نتیجہ یہ ہوا کہ ۔

نہ خدا ہی ملا نہ وصال صنم

نہ ادھر کے رہے نہ ادھر کے رہے

قرآن و حدیث میں عصبیت جاہلیہ کی مذمت

قرآن و حدیث کا ایک اونی طالب علم جانتا ہے، کہ کسی نسل، خون، رنگ،

زبان، تہذیب کی بناء پر اندھا دھند حمایت اور جھٹھا بندی، اس کی بیاد پر محبت و نفرت، تعلق اور قطع تعلق، صلح و جنگ، وہ جاہلی عصبیت ہے، جسکی مذمت سے

قرآن و حدیث بھرے ہوئے ہیں، قرآن شریف میں ہے۔

إِذْ جَعَلَ الَّذِينَ كَفَرُوا فِي قُلُوبِهِمُ الْحَمِيَّةَ حَمِيَّةَ الْجَاهِلِيَّةِ (سورة الفتح)

جب کافروں نے اپنے دلوں میں ضد کی، اور ضد بھی جاہلیت کی۔

اور صحیح حدیث میں آیا ہے۔

ليس منا من دعا الى عصبية وليس منا من قاتل على عصبية وليس منا من

مات على عصبية، (ابو داؤد) وہ شخص جماعت مسلمین میں سے نہیں جو کسی

عصبیت کی دعوت دے، وہ شخص جماعت مسلمین میں سے نہیں ہے، جو کسی

عصبیت کی بیاد پر جنگ کرے، وہ شخص جماعت مسلمین میں سے نہیں ہے، جس کی

موت عصبیت پر ہو۔

ایک مرتبہ ایک مہاجر اور ایک انصاری نے اپنی اپنی قوم کی دہائی دی، اور

مہاجر نے یا للمہا جرین (اے مہاجرو) اور انصاری نے یا للأنصار

(اے انصاریو) کا نعرہ لگایا آپؐ کو معلوم ہوا تو آپؐ نے فرمایا "دعوہا انہا منستہ" (ان جاہلی نعروں کو چھوڑو، یہ گندی اور بدیہ دار چیزیں ہیں) رسول ﷺ کو ان جاہلی نسبتوں، اور انکے نام پر اپیل کرنے، اور انکی دہائی دینے سے ایسی نفرت تھی کہ آپؐ نے ان سے کام لینے والوں کی ہر طرح سے ہمت شکنی، اور توہین و تذلیل کی ہدایت فرمائی، اور باوجود اس کے کہ آپؐ کسی بڑے سے بڑے دشمن کے لئے بھی کوئی درشت، اور ناملائم لفظ استعمال کرنا پسند نہیں کرتے تھے، آپؐ نے سخت ترین الفاظ استعمال کرنے کی اجازت دی اور اس میں مطلق رو رعایت کرنے، اور اشارہ، کنایہ سے کام لینے سے بھی منع فرمایا۔

زبان باعشِ رحمت، یا باعشِ زحمت؟

در حقیقت زبانوں کا اختلاف بالکل قدرتی، اور فطری ہے، بلکہ اسکو قرآن مجید میں خدا کی ایک نعمت، اور قدرت کی ایک نشانی کے طور پر پیش کیا گیا ہے، اوپر یہ آیت گزر چکی ہے :-

وَمِنْ آيَاتِهِ خَلْقُ السَّمُوتِ وَالْأَرْضِ وَاختِلَافُ السِّنِّتِ وَالْوَلَانِ كُمْ إِنَّ فِي ذَلِكَ لَآيَاتٍ لِّلْعَالَمِينَ. (سورۃ الروم) اور اسی کے نشانات میں سے ہے آسمانوں اور زمین کا پیدا کرنا، اور تمہاری زبانوں، اور رنگوں کا جدا جدا ہونا، اہل دانش کے لئے اس میں نشانیاں ہیں۔

لیکن جب اس زبان کے معاملہ میں غلو و مبالغہ کیا جاتا ہے، اور اس کی تقدیس شروع ہو جاتی ہے، اس کو معبود و معبود بنا لیا جاتا ہے، تو وہ رحمت کے بجائے عذاب، تعمیر کا ذریعہ بننے کے بجائے تخریب کا ذریعہ بن جاتی ہے، اور اس کے استحسان

پر انسان اس طرح بھینٹ چڑھائے جاتے ہیں، جیسے پہلے کبھی دیویوں اور استھانوں پر انسانوں کی قربانی کی جاتی تھی، زبان اس لئے ہے کہ وہ ٹوٹے ہوئے دلوں کو جوڑے، اس سے نکلا ہوا ایک لفظ مردوں میں جان ڈال دے، اور محبت کے پھول برسائے، میگانوں کو یگانہ، دور کو نزدیک اور دشمن کو دوست بنائے، اس کا کام نفرت پیدا کرنا، انگارے برسانا، بھائی کو بھائی سے جد کرنا، نفرت کا زہر پھیلانا نہیں، اگر زبان سے یہی کام لیا جانے لگے تو اس سے گوٹکا اور بے زبان ہونا ہزار درجہ بہتر ہے، اور انسان اس نتیجہ پر پہونچے گا کہ اگر دنیا کی سب قومیں، اور قوموں کے تمام افراد گوٹکے پیدا ہوتے اور اشاروں سے باتیں کرتے تو شاید انسانیت کے حق میں یہ اس سے بہتر ہو تا کہ اپنی اپنی زبان کے غرور اور عشق میں بے گناہ انسانوں کا خون بہایا جائے، بے زبان عورتوں اور معصوم بچوں کو خاک خون میں لٹایا جائے، اور ملک کو تباہی و بربادی کے عمیق غار میں ڈھکیل دیا جائے۔

انسان زبان سے زیادہ قیمتی ہے

زبانیں انسانوں کے لئے بنی ہیں، انسان زبانوں کے لئے نہیں بنے ہیں، ایک انسانی جان کی قیمت زبان و ادب کے پورے ذخیرے، ہزاروں ادبی شہکاروں، شعر و شاعری کے ہزاروں دفتروں، اور فصاحت و بلاغت کے دریاؤں اور سمندروں سے زیادہ ہے، زبانیں پیدا ہوئیں، اور مٹیں، سکڑیں اور پھیلیں، ان میں ہزاروں تبدیلیاں ہوئیں، لیکن انسان سدا سے انسان ہے، اور ہمیشہ انسان رہیگا۔

مسلمانوں کے دینی عمل اور شعور میں تناسب نہیں
ہمیں اس کا اعتراف کرنا چاہیے کہ ہم نے دینی جذبہ، عبادت کا ذوق، اور

دینی معلومات کی ترقی کی جتنی کوشش کی، اتنا شعور صحیح اور بیدار کرنے کی کوشش نہیں کی، اس کا نتیجہ یہ ہے کہ آج بہت سے اسلامی ملکوں میں عمل اور شعور میں وہ تناسب نہیں جو ہونا چاہئے، ایک آدمی آپ کو بڑا دیندار، عابد و تہجد گزار ملے گا، لیکن اس کا دینی شعور بالکل ناچختہ اور طفلانہ ہوگا، بعض مرتبہ وہ دین کی بنیادی تقاضوں سے ناواقف نظر آئیگا، اور وہ ایسی غلطی کر بیٹھے گا، جو کسی صاحب شعور مسلمان سے حد درجہ مستبعد ہے، یہ ممکن ہے کہ وہ جاہلیت اور اسلام کا بالکل فرق نہ سمجھتا ہو، اور وہ نہایت آسانی کے ساتھ کسی جاہلی دعوت اور کسی عیار و شاطر کا شکار ہو جائے اور وہ اس کو اپنے مذموم مقاصد، اور اسلام کی بے کفی کے لئے استعمال کرے، ہو سکتا ہے کہ وہ نیک نیتی اور سادگی کے ساتھ اس کام کو انجام دے، اور اس عمل میں اور دین کے تقاضوں میں اسکو کوئی تضاد محسوس نہ ہو، تاریخ اسلام میں اسکی بہت سی مثالیں ملیں گی، اور حالیہ واقعات اس کا بہترین نمونہ ہیں، جن میں ان مسلمانوں نے جو اپنی دینی جذبہ میں ہندوستان کی دوسری کبادی کے مقابلے میں زیادہ نیک نام تھے جن کو اللہ تعالیٰ نے اثر پذیری، اور رقت کا حصہ وافر عطا فرمایا، جو دین اور شعائر دین سے والہانہ محبت رکھتے تھے، جو وعظ کی مجالس اور دینی اجتماعات میں لاکھوں کی تعداد میں جمع ہوتے تھے، اور پروانوں کی طرح ٹوٹ پڑتے تھے، بہت سے مقامات میں سیاسی شاطروں کی چالاک کا شکار ہو گئے، اور اس خوبی کھیل میں شریک ہو گئے، یا کم سے کم اس فتنہ کا اس جرأت سے مقابلہ نہیں کر سکے جس جرأت سے ایک صاحب شعور قوم کو کرنا چاہئے تھا۔

صحابہ کرام کی جامع تربیت

لیکن صحابہ کرام کا معاملہ اس سے بالکل الگ تھا، رسول اللہ صلی اللہ علیہ وآلہ وسلم نے ان کی مکمل اور جامع تربیت فرمائی تھی، جہاں ان کے اندر عمل کا وہ جذبہ پیدا کیا تھا، جس کی مثالیں دنیا کی تاریخ میں ناپید ہیں، وہاں ان کے اندر ایک ایسا شعور پیدا کر دیا گیا تھا، کہ وہ صبح اور غلط، ظلم و عدل، اور جاہلیت و اسلام میں ہر وقت امتیاز کر سکتے تھے، ان کا ذہن اتنا سلیم اور مستقیم بنا دیا گیا تھا، کہ کوئی ٹیڑھی چیز اس میں گھس نہیں سکتی تھی، جیسے کسی نلکی میں کوئی ٹیڑھی چیز ٹیر ہی ہو کر داخل نہیں ہو سکتی، اسی طرح ان کا ذہن سلیم کسی کج چیز کو قبول نہیں کرتا تھا۔

میں اس کی ایک بہت واضح اور طاقتور مثال پیش کرتا ہوں، آپ کو معلوم ہو کہ صحابہ کرام کا تعلق ذات نبویؐ سے کیا، اور کیسا تھا؟ مختصر یہ ہے کہ توحید کے دائرہ میں رہتے ہوئے کسی انسان کو کسی انسان سے جتنی عقیدت اور تعلق ہو سکتا ہے، وہ صحابہ کرام کو آپ ﷺ کی ذات مبارک سے تھا، اور جس کو فارسی کے کسی شاعر نے اس الہامی مصرعہ میں بیان کیا ہے کہ :-

بعد از خدا بزرگ توئی قصہ مختصر

وہ یہ بھی جانتے تھے کہ آپ کے مبارک لبوں، اور زبان سے جو چیز نکلتی ہے اس کا منبع اور سرچشمہ وحی اور ہدایت الہی ہے اور آپ کوئی بات اپنے نفس کے تقاضے سے نہیں فرماتے تھے، انکا ایمان تھا کہ :-

وَمَا يَنْطِقُ عَنِ الْهَوَىٰ ۚ إِنْ هُوَ إِلَّا وَحْيٌ يُوحَىٰ ۖ وَأَنْتَ خَافُكَ يُوحَىٰ ۚ مِنْكَ ۖ
بات نکالتے ہیں، یہ (قرآن) تو حکم خدا ہے، جو (ان کی طرف) بھیجا جاتا ہے۔

ان خصوصیات کو سامنے رکھ کر اب یہ سنئے، کہ آپ نے ایک مرتبہ صحابہ کرام کی مجلس میں فرمایا "انصروا خااک ظالماً او مظلوماً" (اپنے بھائی کی مدد کرو

ظالم ہونے کی حالت میں بھی اور مظلوم ہونے کی حالت میں بھی) اس عقیدت، اور عشق کا تقاضہ جس کا اوپر ذکر ہوا، یہ تھا کہ وہ اس ارشاد کو بے چون و چرا مان لیتے، اور آنکھ بند کر کے اس پر عمل کرتے، ایسے واضح الفاظ میں فرمادینے، اور اہل زبان ہونے کے بعد ان کے کچھ دریافت کرنے، اور وضاحت چاہنے کا کوئی موقع نہ تھا، لیکن جس انداز پر انکی اس وقت تک تربیت ہوئی تھی، ظلم کی جو مدت وہ اس زبان مبارک سے ابھی تک سنتے آئے تھے، اور ظالم کا ساتھ نہ دینے کی انکو جس طرح تلقین کی گئی تھی، انکو اس میں اور آج کے ارشاد میں ایک کھلا ہوا تضاد محسوس ہوا، وہ خاموش نہ رہ سکے انھوں نے ادب سے عرض کیا۔ "یا رسول اللہ ہذا نصرتہ مظلوماً فکیف انصرہ ظالماً؟" (اے خدا کے پیغمبر مظلوم ہونے کی حالت میں تو مدد کی جائے ظالم ہونے کی حالت میں کیسے مدد کی جاسکتی ہے؟) آپ نے قطعاً اس پر اپنے کسی حکمدر کا اظہار نہیں فرمایا، اور نہ ان پر سرزنش کی، بلکہ نہایت ہماشت کے ساتھ اپنے اس فرمان کی تفصیل، اور اپنے اس ارشاد کی تشریح فرمائی، فرمایا ہاں! ظالم کی بھی مدد کی جاسکتی ہے، اور کرنا چاہئے، مگر اس کا طریقہ کیا ہے؟ ظالم کی مدد یہ ہے کہ اس کا ہاتھ پکڑ لو، اس کو ظلم نہ کرنے دو، اب آنکھوں پر سے پردہ اٹھ گیا تھا، اور جو گرہ پڑ گئی تھی، کھل گئی تھی۔

کسی مخلوق کی ایسی اطاعت جائز نہیں جس میں خالق کی نافرمانی ہوتی ہو

اس شعور کی ایک دوسری مثال سنئے، رسول اللہ ﷺ نے ایک صحابی عبداللہ بن حذافہ کی سرکردگی میں مسلمانوں کا ایک دستہ بھیجا، جس کو سیرت و تاریخ

کی اصطلاح میں (سریہ) کہتے ہیں، آپ نے ساتھ جانے والوں کو حکم دیا کہ اپنے امیر کی پوری اطاعت کرنا، ایک موقع پر امیر نے کسی بات کا حکم دیا، اسکی تعمیل میں ذرا تاخیر ہوئی، انھوں نے اس پر غضبناک ہو کر لکڑیوں کے جمع کرنے کا حکم دیا، جب لکڑیاں جمع ہو گئیں، تو انھوں نے اس کو آگ دکھائی، اور ایک الاؤ روشن ہو گیا انھوں نے اپنے ساتھیوں کو حکم دیا کہ اس میں کود پڑو، انھوں نے انکار کر دیا، انھوں نے کہا کہ کیا تم کو رسول اللہ ﷺ نے میری بات ماننے کا حکم نہیں دیا تھا؟ انھوں نے کہا کہ پشک دیا تھا، لیکن اس کا یہ مطلب نہیں تھا، ہم نے اسی آگ سے چنے کے لیے اسلام کو قبول کیا، اور آپ کا دامن تھاما ہے، اب ہم اس میں کیسے پھاند پڑیں؟ بات ختم ہو گئی، یہ فوج جب مدینہ پہنچی تو امیر لشکر نے آپ کی عدالت میں یہ مقدمہ پیش کیا، اور اپنے ساتھیوں کی شکایت کی، آپ نے ان کے عمل کی تصویب فرمائی اور فرمایا کہ اگر یہ اس آگ میں گھس جاتے تو پھر کبھی یہ نکل نہیں سکتے تھے، آپ نے فرمایا کہ "انما الطاعة في المعروف" (اطاعت نیک کام ہی میں جائز ہے آپ نے امت کو یہ زریں اصول دیا، جو اسکی ہر دور میں رہنمائی کرتا رہا ہے، اور جس نے بڑے بڑے نازک موقعوں پر جاہل اور مستبد بادشاہوں کی اندھا دھند اطاعت، اور گمراہ کن قائدوں اور رہنماؤں کی غیر مشروط پیروی، اور رفاقت سے روکا ہے، وہ اصول یہ تھا کہ "لا طاعة لمخلوق في معصية الخالق" (کسی مخلوق کی ایسی اطاعت جائز نہیں، جس میں خالق، (خدا) کی نافرمانی ہوتی ہو، اور اسکا کوئی حکم ٹوٹتا ہو، تاریخ اسلام میں مسلمانوں نے بڑے بڑے نازک موقعوں پر اپنے دماغی توازن، اور اپنی قوت تمیز کو برقرار رکھا، اور وہ ہر فتنہ کی آگ کا ایندھن نہیں بن سکے، ان میں ایسے ایسے جزی اور ذہن مصلح اور عالم پیدا ہوئے، جنھوں نے وقت

کے دھارے میں بہنے سے انکار کر دیا، اور اس اصول کے ماننے سے انکار کیا کہ ۔

چلو تم ادھر کو ہوا ہو جدھر کی

وہ واقعات جن کی تاریخ کربلا کے میدان سے شروع ہوتی ہے، اور کسی نہ کسی شکل میں اس وقت بھی اس کی جھلک نظر آسکتی ہے، یہ سب اسی زیریں اصول کا نتیجہ تھا کہ "لا طاعة لمخلوق فی معصیۃ الخالق"

زخم کا مرہم

عزیز نوجوانو! زخم بہت گہرا ہے، لیکن کوئی زخم نہیں جس کا مرہم نہ ہو، اور جو مند مل نہ ہو سکے، عقل اور عزم شرط ہے، کھوئی ہوئی دولت کی بازیافت، اور بھیسے ہوئے گلے، اور کھوئے ہوئے ریوڑ کو گھر لانے کی کوشش میں لگ جاؤ، زبانوں سے اگر زہر پھیلایا جاسکتا ہے۔، تو تریاق بھی مہیا کیا جاسکتا ہے، بلکہ یہ کام پہلے کام سے زیادہ فطری اور آسان ہے کہ زبان کے لیے بھی فطرت کا منشاء اور خدا کا حکم یہی ہے کہ ۔

تو برائے وصل کردن آمدی

نے برائے فصل کردن آمدی

کسی زبان کا اسلامی روح سے محروم رہنا، اور جاہلی تصورات اور عقائد کا غلام ہونا بہت بڑا خطرہ ہے

یاد رکھو! کسی زبان، اور لٹریچر کا اسلامی روح، اسلامی تخیلات اور تعبیرات، اسلامی حقائق، اور اصطلاحات سے نا آشنا ہونا، اور دینی علوم کے خزانے سے محروم رہنا بہت بڑا خطرہ ہے، زبان کا دل و دماغ، اور روح و ضمیر سے قریبی

تعلق ہے جس زبان پر غیر اسلامی فکر، اور غیر اسلامی ادب کا تسلط ہو، جس زبان پر غیر اسلامی چھاپ ہو، جس زبان کے یونے والوں کے سوچنے کا طریقہ، اور اپنے مطالب کے ادا کرنے کا انداز دوسرا ہو، جس زبان کے استعارات و تشبیہات، محاورات و تلمیحات کسی مشرکانہ تہذیب یا فلسفہ سے ماخوذ ہوں، اور وہی شخصیتیں، وہی کردار، وہی ادیب و شاعر، اسی کے مصلح اور داعی، اسی کے فلسفی اور مفکر، اسکے لئے قابل تقلید اور آئیڈیل ہوں، اسکو اسلامی شخصیتوں سے اور جس فضا میں اسلام پھلا پھولا اس سے بیگانگی ہو، وہ قوم ہمیشہ ذہنی اور تہذیبی ارتداد کے خطرہ میں مبتلا رہے گی، اور اس کی جاہلی عصیبت کو ہر وقت بیدار کیا جاسکے گا، نسل پرستی اور زبان پرستی کا ایک نعرہ اسکو مجنون، اور از خود رفتہ بنادینے کے لئے کافی ہے، حالیہ واقعات میں ہم نے اسکا نمونہ دیکھ لیا، اب آپ کا فرض ہے کہ آپ اس خطرہ کا سدباب کریں، ان زبانوں میں مہارت پیدا کریں، انکی زبان و ادب کو نہ صرف اسلامیت سے مالا مال کر دیں، بلکہ انکی روح اور ضمیر کو مسلمان بنائیں، اور انکا مزاج اسلامی بنانے کی کوشش کریں، ان شخصیتوں کا رعب، اور انکا ذہنی تفوق دور کرنے کی کوشش کریں، جو انکو اسلام سے دور اور مشرکانہ تخیلات سے قریب کرتی ہیں، انہیں اسلام اور جاہلیت کے درمیان امتیاز کرنے، اول الذکر سے محبت، اور آخر الذکر سے نفرت کرنے کی ایسی صلاحیت پیدا کر دیں کہ آئندہ کوئی جاہلی نعرہ، اور زبان و نسل، ملک و وطن کی دہائی ان کو اسلام اور مسلمانوں سے کاٹ نہ سکے۔



ایک نئے دور کا آغاز ہوگا

اگر توفیق الہی سے آپ نے یہ فرض انجام دیا تو ہماری سابقہ غلطی جس کے

نتیجہ میں یہ ناشدنی واقعات پیش آئے، وہ ایک بڑی کامیابی کا پیش خیمہ بن جائے گی اور ملت اسلامیہ کے اس قیمتی خاندان کو جس میں ہزاروں کی تعداد میں علماء اور سیکڑوں کی تعداد میں اولیاء پیدا ہوئے، اور جنکے اندر اب بھی اسلام سے محبت اور دین کے لئے حمیت پائی جاتی ہے، اور جن کے اسلاف نے ماضی قریب میں تیرہویں صدی کے مجاہد اعظم حضرت سید احمد شہید کے ساتھ وہ جانبازیائیں، اور سرفروشیاں دکھائیں، جنہوں نے ڈاکٹر ہنٹر جیسے نقادوں کو بھی انگشت بندھاں بنادیا، ایک جدید استحکام حاصل ہوگا، اور ایک نئے دور کا آغاز ہوگا۔

وَيَوْمَ مَن يُفْرَحُ الْمُؤْمِنُونَ بِنَصْرِ اللَّهِ يَنْصُرُ مَنْ يَشَاءُ وَهُوَ الْعَزِيزُ الرَّحِيمُ
اور اس روز مومن خوش ہو جائیں گے (خدا کی مدد سے) وہ جسے چاہتا ہے، مدد دیتا ہے، اور وہ غالب (اور) مہربان ہے۔

وآخر دعوانا ان الحمد لله رب العالمين



ترکی کی مجاہد ملتِ اسلامی

۱۲ اگست ۱۹۸۹ء تا ۱۸ اگست کے
دوران ترکی کے دارالسلطنت استنبول کے
ایک نواحی محلہ کی ایک وسیع و عریض مسجد
و مدرسہ میں کی گئی ایک شاہکار تقریر۔

بسم اللہ الرحمن الرحیم

ترکی کی مجاہد ملتِ اسلامی

میرے دینی بھائیو اور دوستو!

میرے لئے بڑی مسرت اور عزت کی بات ہے کہ میں فاتحین اور شہداء کے شہر میں ہوں، حریم شریفین کی زیارت کے بعد میری سب سے بڑی آرزو شام و ترکی کو دیکھنے کی تھی، اللہ تعالیٰ نے کئی بار مجھے اس کا موقع عطا فرمایا، اس ملک کے لئے سب سے بڑے شرف کی بات یہ ہے کہ اسے میزبان رسولؐ (اور عصر حاضر کے عظیم سیرت نگار نبویؐ) علامہ شبلی نعمانی کے الفاظ میں ”میزبانِ عالم کے میزبان“ سیدنا ابو ایوب انصاریؓ — رضی اللہ عنہ کی آرام گاہ ہونے کا فخر حاصل ہے، یہ میزبانی اتنا بڑا شرف تھا کہ یہی تنہا ان کی عزت و جلالتِ شان کے لئے کافی ہو سکتا تھا، اس کے بعد صرف فرائض اور واجبات کی ادائیگی کافی ہوتی، لیکن آپ کی ہمت بلند نے (جو صحبتِ نبویؐ اور قربِ خاص کا ثمرہ تھا) اس پر قناعت نہیں کی، آپ عہدِ نبویؐ کے تقریباً تمام اہم غزوات اور خلفائے راشدین کے زمانہ کی اہم بری اور

بعض بحری جنگوں میں شریک ہوئے، اور یہ روح جہاد مرتے دم تک باقی رہی، حضرت امیر معاویہ رضی اللہ عنہ کے زمانہ میں جب قسطنطنیہ فتح کرنے کے لئے ہم بھیجی گئی، تو آپ اس ہم میں شریک ہوئے، اس وقت آپ کی عمر شریف پچھتر سال کے قریب تھی، اس وقت قسطنطنیہ کے فتح کی نوبت نہیں آئی، آپ اسی حالت حصار میں بیمار ہوئے، مسلمانوں کے لشکر کی فرودگاہ میں جب آپ کے انتقال کا وقت قریب آیا، تو امیر جیش (یزید) عیادت کے لئے آئے، اور آپ سے دریافت کیا کہ ما حاجتک؟ (آپ کی کیا خواہش ہے؟) آپ نے جواب میں فرمایا:

حاجتی اذا انا مت فارکب ثم اسع فی ارض العدو ، وما وجدت مساغا فادفنی ثم ارجع۔ میرے دل کا تقاضہ اور خواہش یہ ہے کہ جب میرا انتقال ہو جائے تو مجھے گھوڑے پر سوار کر کے لے جایا جائے اور دشمن کی سر زمین میں جتنی دُور لے جایا جاسکے لے جایا جائے، پھر اگر اس کے آگے جانے کا موقع نہ ہو تو مجھے وہیں دفن کر دیا جائے، اور واپس آ جایا جائے۔

چنانچہ آپ کو موجودہ شہر قسطنطنیہ کی فصیل کے سامنے دفن کر دیا گیا۔ یہ بات پورے ملک کی آبادی کے لئے عزت و افتخار کی بات ہے کہ اس کو میزبان رسول ﷺ کی آرام گاہ ہونے کا شرف حاصل ہے، لیکن اسی کے ساتھ بڑی ذمہ داری اور امتحان کی بھی، جس شہر کے دروازہ پر میزبان رسول ﷺ کی قبر مبارک ہو، اس شہر کے اندر کفر و الحاد اور فسق و فجور کو داخل ہونے کی اجازت نہیں ہونی چاہئے۔

اس شہر قسطنطنیہ (اور موجودہ عرف و رواج کے مطابق استنبول) کے لئے دوسرے شرف و امتیاز کی بات یہ ہے کہ تمنا اس شہر و دار السلطنت کے لئے آنحضرت ﷺ نے نام لے کر فتح کی پیشین گوئی فرمائی اور اس کی بشارت دی، اور اس کے امیر

لشکر کی تعریف کی۔ حدیث ہے۔ لفتحنا القسطنطنیۃ، فنعلم الامیر امیرھا ولنعم الجیش ذالک الجیش۔ تم ضرور قسطنطنیہ فتح کرو گے، اس مہم کا امیر بہترین امیر ہے، اور یہ لشکر بہترین لشکر۔

قسطنطنیہ عہد نبویؐ میں اور اس کے عرصہ بعد تک قیصرہ کی عظیم الشان سلطنت رومۃ الکبریٰ (THE GREAT ROMAN EMPIRE) کی جانشین مشرقی شاخ بازنطینیہ (BYZANTINE EMPIRE) کا دار السلطنت تھا، جس کی مملکت اور نوکبادیات (ماتحت صوبوں) میں شام، فلسطین، مصر و حبشہ وغیرہ مشرقی ممالک بھی تھے، اسی کے حکمران شہنشاہ، ہرقل اول (HERA- CLIUS THE FIRST) کے نام وہ فرمان نبویؐ گیا تھا، اور اس کو اسلام کی دعوت دی گئی تھی، جس کا ذکر احادیث و سیر کی مستند کتابوں میں آتا ہے، اور جس پر اس کا ابوسفیانؑ کے ساتھ (جو اس وقت تک اسلام نہیں لائے تھے) مفصل مکالمہ ہوا، اس نے اپنی معلومات کیلئے کچھ سوالات کئے اور ابوسفیان نے ان کا صحیح جواب دیا، صحیح بخاری کی کتاب الوحی میں اس کا تفصیل کے ساتھ ذکر ہے۔

اسی بازنطینی سلطنت کے ساتھ حضرت ابو بکرؓ اور حضرت عمرؓ کے زمانے میں جنگیں ہوئی، جن کے نتیجے میں پورا ملک شام اور مصر و حبشہ فتح ہو کر اسلامی سلطنت اور خلافت راشدہ کے قلمرو میں شامل ہوئے، بعد کی صدیوں میں بازنطینیہ کی وسعت و قوت بہت گھٹ گئی، لیکن اس حالت میں بھی اس کے دار السلطنت قسطنطنیہ (استنبول) کا وجود جائے خود نہایت اہم تھا، اس سے مسیحی یورپ اور ایشیا، بلکہ پوری مسیحی دنیا کی عزت و آبرو قائم اور اس کو اس کے دینی و سیاسی مرکز ہونے کی حیثیت حاصل تھی، مسیحیت کے قصر سلطنت کی یہ پہلی اور آخری اینٹ اپنی جگہ قائم

تھی، عربوں اور مسلمان فاتحین نے گیارہ بار اس کو فتح کرنے کی کوشش کی لیکن وہ ناکام رہے۔ اللہ تعالیٰ نے یہ بے نظیر اور قابلِ صد فخر و موجب ہزار شکر سعادت و عزت جواں سال عثمانی سلطان محمد الثانی الفاتح لکن مراد الثانی (۸۳۳ھ-۸۸۶ھ ۱۴۲۹ء-۱۴۸۱ء) کے حصہ میں رکھی تھی، انتظامی، سیاسی و حرلی مصالح و ضروریات کے علاوہ جن کا تقاضہ تھا کہ ایشیائے کوچک اور یورپ میں نوزائیدہ عثمانی سلطنت کے بقا و استحکام کے لئے قسطنطنیہ کو عثمانی سلطنت کے زیرِ نگیں لایا جائے کہ وہ اس کا فوجی اور سیاسی لحاظ سے موزوں ترین اور ضروری حد تک دار السلطنت بن سکتا ہے، بلکہ نیپولین کے بقول ”اگر دنیا کبھی ایک متحدہ سلطنت کی حیثیت اختیار کر لے گی، تو قسطنطنیہ اس کا (اپنی قدرتی قلعہ بندی اور جائے وقوع کی بناء پر) بہترین دار السلطنت ہوگا“ سلطان محمد کے لئے جس کی عمر ابھی تینیس چوبیس سال ہی کی تھی قسطنطنیہ فتح کرنے کا سب سے بڑا محرک اور قلبی و ایمانی داعیہ (جو بعض اوقات سیاسی مصالح و منافع پر بھی فوقیت رکھتا ہے) اس بغارت اور پیشین گوئی کا مصداق بننا تھا، جس میں کہا گیا تھا کہ قسطنطنیہ کو فتح کرنے والے لشکر کا امیر بہترین امیر ہوگا، اور وہ لشکر بہترین لشکر ہوگا، اس نے ۱۱ ربیع الثانی ۸۵ھ (اپریل ۱۴۵۳ء) میں قسطنطنیہ پر اپنے اس وقت کے دار السلطنت اور نہ (اڈریہ نوبل) سے چل کر حملہ کیا اور اس کے لئے وہ پوری حرلی و انتظامی تیاری کی جو اتنی بڑی حرلی ہم کے لئے کرنی چاہئے تھی، اور اس وقت کے جدید ترین آلات حرلی استعمال کئے، اور خاص طور پر سب سے بڑی دھڑ مار اور طاقت ور توپ جو اس وقت تک ایجاد ہوئی تھی، اور یہی قرآن مجید کی تعلیم اور ایک حقیقت پسند اور تجربہ کار مجاہد کا شیوہ ہے ”وَاعِدُوا لَهُمْ مَا اسْتَطَعْتُمْ مِنْ قُوَّةٍ“ (سورۃ الانفال ۶۰) اور جہاں تک ہو سکے

(فوج کی جمعیت کے) زور سے اور گھوڑوں کے تیار رکھنے سے ان کے (مقابلہ) کے لئے مستعد رہو۔

محمد اثنیٰ کے اس دینی جذبہ، بشارت نبویؐ پر اعتماد اور اس کا مصداق بننے کے شوق کا اندازہ، اس کے طرزِ عمل اور جذبات سے ہوتا ہے جو اس جنگ میں ظاہر ہوئے۔

مؤرخ لکھتا ہے کہ! ”فاتح اپنے خیمہ میں آیا فوج کے سپہ سالاروں اور لشکر کو جمع کیا اور ایک تقریر کی جس کا خلاصہ یہ تھا کہ اگر قسطنطنیہ کی فتح ہمارے ہاتھوں تکمیل پائی تو رسول اللہ ﷺ کی پیشین گوئی پوری ہوگی، آپ کے ایک معجزہ کا ظہور ہوگا، اور ہمارے حصہ میں یہ عزت و شرف آئے گا، ہمارے فرزندوں (اہل لشکر) کو فردا فردا سنا دیجئے، اور تاکید کیجئے کہ شریعت غراء کی تعلیمات کو ہر شخص بذرا نظر رکھے، اور کوئی کارروائی اس کے خلاف نہ ہو، گرجوں اور عبادت گاہوں کے ساتھ کوئی لہانت آمیز سلوک نہ ہو، پادریوں، کمزوروں اور معذور لوگوں سے جو جنگ نہیں کر رہے ہیں تعرض نہ کیا جائے۔“

محمد فاتح جب قسطنطنیہ میں فاتحانہ داخل ہوا اور اس نے وہاں کے تاریخی اور مقدس مرکز طوپ قابو سی (TOP KOPI) پر ترکی جھنڈا لہراتے ہوئے دیکھا تو اپنے گھوڑے سے اتر آیا، زمین پر سر رکھ کر سجدہ شکرانہ ادا کیا، اور اپنے ہاتھوں رسول اللہ ﷺ کی پیشین گوئی کی تکمیل پر اللہ کی حمد و ثناء کی، بعض مؤرخین نے لکھا ہے: کہ فاتح نے زمین پر سجدہ کیا اور اپنے سر پر اس شکر میں مٹی ڈالی کہ اللہ نے یہ شرف اس کو نصیب فرمایا۔

محمد الفاتح ظہر کے قریب اپنے وزراء و امراء سلطنت کے ساتھ شہر

میں داخل ہوا تھا، سینٹ صوفیا کے گرجے کے پاس پہنچو پھر وہ گھوڑے سے اترا، اس عالی شان معبد میں داخل ہو کر، جس میں گیارہ سو برس سے تین خداؤں کی پرستش ہوتی تھی، خدائے واحد کی تقدیس کے لئے سر بہ سجود ہوا، اس نے ایک عالم کو جو اس وقت اس کی رفاقت میں تھے، حکم دیا کہ وہ بلند آواز سے اذان دیں، نماز عصر پڑھی گئی اور اعلان ہوا کہ جمعہ کی پہلی نماز جامع ایسا صوفیا میں پڑھی جائے گی۔

حاضرین اور ترک نژاد بھائیوں کو یہ بتانے کی ضرورت نہیں کہ محمد الفاتح مرحوم کا قسطنطنیہ میں فاتحانہ داخلہ کس طرح ہوا؟ لیکن اس کو پھر یاد دلانے کی ضرورت ہے کہ خلیج کوزنجیروں سے ناقابل عبور بنادیا گیا تھا، اب جو حصہ غلط کہلاتا ہے، اس پر اہل و ستمس کا قبضہ تھا، قدیم قسطنطنیہ پر بیزنطینیوں کا دھڑ دھڑا سنا تھا، محمد الفاتح کا بحری بیڑا بحر اسود کی طرف سے بحیرہ مرمرہ (MARMARA) سے آ رہا تھا، خلیج القرن الذہبی کے دہانہ کو بیزنطینیوں نے اس ڈر سے لوہے کی زنجیروں سے بند کر دیا تھا کہ ان کو بحیرہ مرمرہ کی طرف سے محمد الفاتح کی فوجوں کے آنے کا ڈر تھا، محمد الفاتح نے غلطی کی خشکی پر پچاس کشتیوں کو پھسلا کر قاسم پاشا کی طرف سے خلیج القرن الذہبی GOLDEN HORN میں اتار دیا۔ اور اس طرح ایک ناممکن عمل کو ممکن کر کے دکھا دیا، صبح بیزنطینیوں کو اچانک معلوم ہوا، کہ محمد الفاتح کی کشتیاں خلیج میں موجود ہیں، لیکن یہ بات قسطنطنیہ کی فتح کے لئے کافی نہ تھی، محمد الفاتح سخت مزاحمت کر کے تقریباً ایک ہفتہ میں اپنی فوجوں کے ذریعہ سیدنا ابو یوسف کی طرف سے قسطنطنیہ میں داخل ہونے میں کامیاب ہو گیا، شہنشاہ قسطنطنین خود معرکہ کی قیادت کر رہا تھا، اس نے اپنی سرخ عبا جو قیصرہ کی امتیازی پوشاک تھی، اتار کر پھیک دی، اور ترکی فوج کے بڑھتے ہوئے طوفان میں

گھس کر لڑتا ہوا مارا گیا۔

حضرات!

مجھے بڑی خوشی ہے کہ ابھی ترکی میں محمد فاتح کا نام زندہ ہے اور شاید کسی ترکی سلطان اور ترک شخصیت کا وہ احترام اور اس سے وہ محبت نہیں جو سلطان محمد فاتح سے ہے، میں نے جب بچوں کا نام پوچھا تو اکثر ”محمد فاتح“ سننے میں آیا، میں آپ کو مشورہ دیتا ہوں کہ آپ اس نام کو زندہ رکھیں، اور اپنے بچوں کا نام تہناو تبر کا محمد فاتح رکھا کریں، شاید کسی سعید چہ اور نوجوان کے دل میں وہ جذبہ پھر انگڑائی لے اور فوجی و سیاسی حیثیت سے نہ سہی، دینی و دعوتی اور فکری و اصلاحی راستہ سے پھر وہ اس ملک کا محمد فاتح ثابت ہو، ایک فرانسیسی مؤرخ جیہ GIYAH نے سلطان محمد فاتح کے دو سو سال بعد اس کی حکومت کی تاریخ پر کتاب لکھی ہے، اس میں لکھا ہے کہ ”دنیا کی تمام مسیحی اقوام کو یہ تمنا اور دعا کرنی چاہئے کہ دوبارہ روئے زمین پر سلطان محمد فاتح جیسا حکمران اور فاتح نہ پیدا ہو“ محمد الفاتح کتاب کے مصنف ڈاکٹر سالم الرشیدی اس پر تبصرہ کرتے ہوئے لکھتے ہیں کہ ”اس کے مقابلہ میں ہر مسلمان کو یہ تمنا اور دعا کرنی چاہئے کہ اللہ تعالیٰ مسلمانوں کو دوبارہ سلطان محمد فاتح جیسا طاقتور اور عبقری شخص نصیب فرمائے۔“

دوستو اور بزرگو!

محمد فاتح کی اس تاریخ ساز اور عہد آفریں کامیابی اور فتح کے بعد پھر وہ دور آیا کہ اس ملک نے پورے عالم اسلام کی تولیت کی ذمہ داری اٹھائی، تاتاریوں کے حملہ (ساتویں صدی ہجری، تیرھویں صدی عیسوی) سے عالم اسلام پامال ہو گیا

تھا، اس وقت تاتاری خود مسلمان ہو گئے، وسط ایشیا کی تاتاری النسل قوم کی ایک شاخ نے ترکی میں اسلامی حکومت قائم کی، یورپ کے ایک بڑے رقبہ پر آل عثمان نے قبضہ کر لیا، سلطان سلیم اول (۹۱۸ھ - ۹۲۶ھ - ۱۵۱۲ء - ۱۵۲۰ء) کے زمانہ میں مصر کی فتح کے بعد ترکوں کا حجاز پر بھی قبضہ ہو گیا، اور اس نے خادم الحرمین الشریفین کا لقب حاصل کیا، یہ شرف سلیم کے بعد اس کے جانشینوں کو چار سو برس تک حاصل رہا، حرمین شریفین کی خدمت کا شرف جب سلیم کو حاصل ہو گیا، تو آخری عباسی خلیفہ المتوکل نے جو قاہرہ میں مملوک سلاطین کے زیر سایہ ظاہری شان و شوکت کے ساتھ مگر حقیقتاً بغیر کسی اختیار و اقتدار کے زندگی بسر کر رہا تھا، خلافت کے تمام حقوق و امتیازات بھی اسے تفویض کر دیئے، اور مقامات مقدسہ، و حرمین شریفین کی کتبیاں، نیز آثار نبویہ (تلوار، علم اور چادر) بطور سند خلافت اس کے حوالہ کر دیئے، اس تاریخ سے سلاطین عثمانی ”خلیفہ“ کے لقب سے دنیا میں مشہور ہوئے، اور خطبوں میں ان کا ذکر بحیثیت امیر المؤمنین کے ہونے لگا۔

ڈاکٹر عزیز صاحب مصنف ”دولت عثمانیہ“ لکھتے ہیں کہ: ”اس میں شبہ نہیں کہ اس وقت دنیائے اسلام کی خلافت کا حق بھی ترکوں کو پہنچتا تھا، کوئی دوسری اسلامی سلطنت طاقت و وسعت میں دولت عثمانیہ کے برابر نہیں تھی، یہی سلطنت تمام دوسری سلطنتوں سے زیادہ شرع و ملت کی حفاظت کی طاقت رکھتی تھی، اور تقریباً ڈیڑھ صدی سے جہاد کا فرض ادا کرتی آرہی تھی، چنانچہ یہی وجہ تھی کہ جب سلطان سلیم کی خلافت کا اعلان کیا گیا، تو دنیائے اسلام کے کسی گوشہ سے اس کی مخالفت نہیں ہوئی۔“

اس وقت سے مصر و شام، فلسطین، حجاز، و یمن اور عراق سب خلافت

عثمانیہ کے دائرہ میں داخل ہو گئے، اس چار سو پانچ سو برس میں ساری دنیا میں اس کی دھاک بیٹھی ہوئی تھی، سلطان عبدالحمید ثانی کے وقت تک کوئی مقامات مقدسہ پر نظر اٹھانے کی جرأت نہ کر سکتا تھا، ترکوں نے حجاز مقدس کی بھی خدمت اور تولیت کا فرض انجام دیا، مکہ مکرمہ میں بیت اللہ شریف کی موجودہ عمارت سلطان مراد کی بنائی ہوئی ہے، اور مسجد نبویؐ کی تعمیر و تزئین سلطان عبدالحمید اول کا کارنامہ ہے، جو ۱۲۶۵ھ تا ۱۲۷۱ھ میں انجام پایا۔

حرمین شریفین کے ساتھ ترکوں نے مسجد اقصیٰ اور بیت المقدس کی بھی حفاظت کا فرض انجام دیا، میں نے الحاج سید امین الحسینی مفتی اعظم فلسطین سے خود سنا ہے کہ ایک مرتبہ یہودیوں کا ایک وفد سلطان عبدالحمید خاں سے ملا، اور اس نے کہا کہ اگر آپ قدس اور فلسطین میں ہمیں اپنا مرکز و وطن بنانے کی اجازت دے دیں تو ہم ترکی سلطنت کا سارا قرضہ ادا کر دیں گے، سلطان عبدالحمید خاں نے زمین سے مٹی کی ایک چٹکی اٹھائی اور کہا کہ ہم فلسطین کی خاک میں سے اتنا بھی تم کو دینے کے لئے تیار نہیں، پھر اپنے محافظ افسر پر عتاب آمیز نظر ڈالی اور کہا کہ اس کتے کو کس نے میرے پاس آنے کی اجازت دی؟

آپ یاد رکھیں کہ یورپ نے ترکی کو کبھی قبول نہیں کیا، یہ وہ نوالہ ہے جو اس سے نہ لگایا گیا، نہ اگلا گیا، پہلے اس نے بلقان کی ریاستوں کو بغاوت اور اس سے جنگ پر آمادہ کیا، اور ترکی کے بہت سے علاقے یورپ کے قبضہ میں چلے گئے، پھر جنگ عظیم اول (۱۹۱۴ء تا ۱۹۱۸ء) میں اتحادیوں نے ترکی کو اپنے ساتھ شامل نہیں ہونے دیا، وہ مجبوراً جرمنی کے ساتھ شامل ہوا، اتحادیوں نے اس کے حصے بخرے کر لینے اور اس کے بیرونی مقبوضات پر قبضہ کر لینے کا پورا منصوبہ بنایا، جس کے نتیجہ

میں شام، فلسطین، لبنان، اردن (جو سب شام کا جزء تھے) اور عراق پر اس کا اقتدار قائم ہو گیا، لیکن ترکی کا مرکز براہ راست یورپ کے قبضہ میں کبھی نہیں گیا۔

لیکن اب یورپ نے اپنا نقشہ جنگ بدل دیا ہے، اب اس نے حملہ اسلحہ جنگ اور فوجی طاقت کے ذریعہ سے نہیں، کلچر، ذرائع ابلاغ (PUBLIC ME-DIA) نظام تعلیم، اور افکار و نظریات کے ذریعہ شروع کیا ہے یورپ، ترکی کو مسلمان نہیں دیکھنا چاہتا، اس نے زیر زمین سرنگ بچھا رکھی ہے، اور جو کام وہ اپنی فوجوں اور توپوں کے ذریعہ نہیں کر سکا، وہ اندرونی ذرائع سے کر رہا ہے، عصر حاضر کے مشہور فلسفی مؤرخ (ARNOLD TOYNBE) نے لکھا ہے کہ عربوں کے کتب خانہ اسکندریہ جلانے کی روایت تاریخی طور پر صحیح ہو یا بے جیاد، اب کسی کو کتابی ذخیرہ کو جلانے یا کسی زبان و ثقافت کے مٹانے کی ضرورت نہیں، رسم الخط کا بدل دینا کافی ہے، اس طرح ملک و قوم کا رشتہ ماضی سے کلی طور پر منقطع کیا سکتا ہے۔ یورپ و امریکہ اور اس کے ایجنٹوں کی کوشش ہے کہ ترکی کو دوسرا اسپین بنا دیا جائے، اس لئے بہت ہوشیار رہنے کی ضرورت ہے، فاتح مصر صحابی رسول سیدنا عمرو بن العاصؓ کی اس حکیمانہ وصیت اور تلقین کو ہمیشہ ہر زمانہ اور ہر اسلامی ملک میں یاد رکھنے کی ضرورت ہے جو انہوں نے مصر کو کلیہ فتح کر لینے کے بعد ایسی حالت میں کی کہ مصر کے قدیم باشندے جوق در جوق اسلام قبول کر رہے تھے، اور ”يَدْخُلُونَ دِيْنَ اللّٰهِ اَفْوَاجًا“ کا منظر آنکھوں کے سامنے تھا، ملک کی زبان، تہذیب اور بالآخر رسم الخط بھی بدل رہا تھا، مساجد تعمیر ہو رہی تھیں اور شعائر اسلام بلند، جزیرۃ العرب سے قریب ہونے، اسلامی فتوحات کے سیلاب اور اس کی پے در پے کامیابیوں کے پیش نظر بظاہر اس کا کوئی اندیشہ نہیں تھا کہ مصر اسلامی اقتدار کے دائرہ سے

خارج ہو جائے گا، لیکن انہوں نے اپنی ذہانت، دُور بینی اور اس فراست کی بنا پر جو صحبت نبویؐ کی برکت سے ان کو حاصل ہوئی تھی، مسلمانوں اور عرب فاتحین سے کہا ”اتم فی رباط دائم“ تم دائمی طور پر سرحد و محاذ جنگ پر کھڑے ہوئے ہو، اور دائمی ناکہ بندی کی حالت میں ہو، اس لئے کہ براعظم افریقہ کی ساری قوموں، غیر مسلم حکومتوں اور آبادی کی نگاہیں تمہارے اوپر ہیں، اور ان کے دل اس طرف لگے ہوئے ہیں کہ ملک کو پھر قدیم حالت میں لے آیا جائے۔

اب سوال یہ ہے کہ اس ملک و ملت کو اسلام سے ولایت پیوستہ رکھنے کی ترکیب کیا ہے؟ اس کے لئے دعوت کے میدان کے تجربہ، قرآن کے تدبر اور تاریخ کے وسیع و عمیق مطالعہ کی بنا پر تین باتیں عرض کرتا ہوں، ان کو غور سے سنئے۔

(۱) ترکی کے مسلم عوام میں ایمان و عقیدہ کی طاقت کو طاقت پہنچائیے (جس کی چنگاریاں اس کے خاکستر میں بہر حال موجود ہیں) ان کے دینی شعور کو بیدار اور متحرک بنانے کی ضرورت ہے، ان مسلم عوام کی اسلام کے ساتھ وابستگی اور اس کے لئے گرم جوشی، ایک ایسی بلند اور مستحکم فسیل اور اسلام کا آہنی حصار ہے، جس کی بدولت بہت سی مسلم (یاد مئی اسلام) قیادتوں اور حکومتوں کو کھل کر کفر کا راستہ اختیار کرنے اور اپنے ملکوں اور ماتحت مسلم قوموں کو کفر و الحاد کے آغوش میں ڈال دینے کی ہمت نہیں ہو سکتی، خدا نخواستہ اگر کسی دن یہ حصار ٹوٹ گیا اور مسلم عوام کا رشتہ اور ان کی روحانی اور جذباتی وابستگی اسلام سے ختم ہو گئی، تو پھر ان ملکوں میں اسلام کے بقا اور تحفظ کی کوئی ضمانت نہیں، اور ان ملکوں کو اسپین اور روسی ترکستان، نادینے سے کوئی چیز روک نہیں سکتی، یہ وہ خام مال (RAW MATE)

(RIAL) ہے، جس سے بہترین انسانی مصنوعات تیار کی جاسکتی ہیں، اور مردم سازی اور آدم گرمی کا کام لیا جاسکتا ہے، صد ہا خامیوں اور قابل اصلاح پہلوؤں کے باوجود یہ وہ انسانی مجموعہ ہے، جس پر پیغمبرانہ توجہات اور اہل قلوب اور اہل خلوص کی محنتیں صرف ہوئی ہیں، اور وہ آج بھی اپنے خلوص قلب، اپنی محبت، گرم جوشی اور ایثار و قربانی کے جذبہ اور صلاحیت میں دوسری انسانی جماعتوں اور مذہبی قوموں سے فائق و ممتاز ہے۔

اسی کے ساتھ ضروری پہلے ان عوام کی زندگی میں اسلام پورے طور پر کار فرما اور حکمران ہو، اللہ تعالیٰ فرماتا ہے ”يَا أَيُّهَا الَّذِينَ آمَنُوا ادْخُلُوا فِي السِّلْمِ كَافَّةً ص وَلَا تَتَّبِعُوا خُطُوَاتِ الشَّيْطَانِ ط إِنَّهُ لَكُمْ عَدُوٌّ مُبِينٌ“ (سورہ بقرہ ۲۰۸) مومنو! اسلام میں پورے پورے داخل ہو جاؤ اور شیطان کے پیچھے نہ چلو، وہ تو تمہارا صریح دشمن ہے۔

اس کا مطلب یہ ہے کہ مسلمانوں کو اپنی زندگی میں سو فیصد مسلمان ہونا چاہئے، دس فیصدی بیس فی صدی اسلام پر عمل کرنے سے کام نہیں چلے گا، یہ نسبت تعلیم میں، ملازمتوں میں اور زندگی کے دوسرے شعبوں میں چل سکتی ہے، عقائد پر مضبوطی سے قائم رہنا، فرائض و عبادات کا پابند ہونا، اور بعض اسلامی شعائر و علامتوں کا حامل ہونا کافی نہیں، ضروری ہے کہ معاشرت بھی اسلامی ہو، تمدن بھی اسلامی ہو، عائلی قانون (PERSONAL LAW) میں بھی شریعت کے احکام پر عمل ہو، حقوق اللہ کے ساتھ حقوق العباد بھی ادا کئے جائیں، پھر اسکے ساتھ دین کی محبت کے ساتھ دین کی حمیت بھی ہونی چاہئے۔

ایمان عوام کا بڑا محافظ اور فصیل ہے، یہ وہ قلعہ ہے جو آسانی سے فتح نہیں

ہو سکتا، اس لئے پہلا کام یہ ہے کہ پوری قوم کو پوری طرح مسلمان بنانے کی کوشش کیجئے، اُس کے لئے دعوت عام کا راستہ اختیار کیجئے، نقل و حرکت، خطاب و دعوت، اور سفروں کی صعوبت برداشت کیجئے، اور حضرت ابو ایوب انصاریؓ کے عمل سے سبق لیجئے کہ انہوں نے (جیسا کہ میں نے عرض کیا ہے) آنحضرت ﷺ کی میزبانی کا شرف حاصل ہونے، اور ہمہ وقت صحبت اور عبادات جلیلہ کے ساتھ (جن کی اللہ نے ان کو توفیق دی) اعلاء کلمۃ اللہ اور دین کی اشاعت کے لئے بڑی عمر میں بھی باہر نکلنا ضروری سمجھا، اور مدینہ سے چل کر (جنس میں ہر مسلمان کو مرنے اور اس کی خاک پاک میں جگہ پانے کی آرزو ہوتی ہے) بحر و بر طے کر کے قسطنطنیہ جیسے دُور دراز مقام پر تشریف لائے، اور اس کو اپنا آخری مرقد بنایا۔

(۲) دوسرا کام یہ ہے کہ اپنی آئندہ نسل کو مسلمان رکھنے کی کوشش کیجئے، ایسا نہ ہو کہ آپ کی آئندہ نسل صرف ترکی زبان جانے، صرف سرکاری اسکولوں میں اس نے تعلیم پائی ہو، دین کے بارے میں اس کی کچھ معلومات نہ ہوں، اگر آپ سب کے سب ولی اللہ اور تہجد گزار بن جائیں (اور خدا ایسا کر دے) لیکن اگر آپ نے اپنے بچوں کی دینی تعلیم سے غفلت برتی تو خطرہ موجود ہے، آپ کے بعد مسجدوں کو کون آباد کرے گا، اسلامیت کا یہ تسلسل جو آپ کو من جانب اللہ اور حقانی داعیوں اور مبلغوں، علمائے ربانین، اور مخلص و سر فروش مجاہدین اور فاتحین کے ذریعہ حاصل ہوا، کیسے قائم رہے گا؟ آپ دیکھئے کہ حضرت یعقوب علیہ السلام جو خود انبیاء کی تیسری پشت میں تھے، ان کے والد ماجد حضرت اسحاقؑ پیغمبر، ان کے عم نامدار حضرت اسماعیلؑ پیغمبر، اور ان کے جد بزرگوار حضرت ابراہیمؑ (علیہ و علیٰ مینا السلام) عالی مرتبت پیغمبر اور انبیاء تھے، ان کے گھر میں سوائے توحید خالص اور

عبادت الہی کے اور کسی چیز کی فضا اور ہوا نہ تھی، شرک اور بت پرستی کا سایہ بھی اس گھر پر ایک صدی سے نہ پڑا ہو گا، لیکن بقول شاعر۔

عشق است و ہزار بدگمانی

انہوں نے اس کو کافی نہ سمجھا، اپنے فرزندوں، نواسوں اور پوتوں کو جمع کیا، اور ان سے کہا ”مَا تَعْبُدُونَ مِنْ بَعْدِي“ (تم میرے بعد کس کی عبادت کرو گے) گویا زبان حال سے کہا، میرے پیارو! میری پیٹھ قبر سے نہ لگے گی، جب تک میں یہاں سے یہ اطمینان لے کر نہ جاؤں کہ تم میرے بعد کس کی بندگی کرو گے؟

مجھے یقین ہے کہ ان کے ان سب فرزندوں اور فرزندوں کے فرزندوں نے یہی کہا ہو گا کہ والد صاحب! دادا جان! نانا جان! یہ بھی کوئی پوچھنے کی بات ہے؟ آپ نے ہمیں تعلیم کیادی؟ اور ہم نے ساری عمر کیا دیکھا اور کیا کیا؟ ”نُعْبُدُ إِلَهَكَ وَاللَّهُ آبَاتُكَ إِبْرَاهِيمَ وَ إِسْمَاعِيلُ وَ إِسْحَاقُ إِلَهُهُ وَاحِدًا وَنَحْنُ لَهُ مُسْلِمُونَ“ (ہم آپ کے معبود، آپ کے چچا و والد اسماعیل و اسحاق اور آپ کے دادا جان حضرات ابراہیم کے معبود کی پرستش کریں گے، جو اکیلا پرستش کے قابل ہے، اور ہم اس کے آگے سر جھکانے والے اور فرماں بردار ہوں گے۔

حضرت یعقوب علیہ السلام نے اپنی اولاد سے اس نازک وقت میں کوئی ایسی بات نہیں کہی جو عام طور پر بزرگ خاندان اپنے وارثوں سے سکرات کے ایسے نازک وقت میں کہا کرتے ہیں، نہ اتحاد و اتفاق کی بات، نہ کسی دینیہ اور خزانہ کی خبر، نہ قرض و مطالبات کے بارے میں ہدایت، نہ شریفانہ زندگی گزارنے کی تلقین، بس ایک بات ”مَا تَعْبُدُونَ مِنْ بَعْدِي؟“ انہیں صرف ایک بات کی فکر تھی کہ ان کے بعد ان کی اولاد ایمان اور دین صحیح پر قائم رہے، اور خدائے واحد کی بندگی

کرے، اور انہیں اس وقت تک اطمینان نہیں ہوا، جب تک کہ انہوں نے اپنی اولاد سے اس پر قائم رہنے کا اقرار نہیں کروالیا، ہر ملک کی موجودہ مسلمان نسل کے لئے یہی اسوہ نبوی، سنت انبیاء اور دین و ایمان کا تقاضہ ہے۔

۳۔ تیسری بات جو مجھے کہنی ہے وہ یہ ہے کہ آپ کا دین پر عمل کرنا مبارک، یہ نقل و حرکت، دعوت و تبلیغ مبارک، دینی مدارس میں فقہ و حدیث اور عربی کی تعلیم پانا، اور قرآن مجید کا حفظ و تجوید مبارک، اور اپنے بچوں کے دین و ایمان کی حفاظت کی فکر کرنا بھی مبارک، لیکن ایک بات اور ہے جو کچھ کم اہم نہیں، اس بات کو اچھی طرح سمجھ لیجئے کہ جو طبقہ کالجوں اور یونیورسٹیوں میں تعلیم پا رہا ہے، (اور وہی تعداد میں زیادہ اور اثر و رسوخ میں بڑھا ہوا ہے) اور جو نوجوان یورپ سے اعلیٰ تعلیم حاصل کر کے واپس آ رہے ہیں، یہی طبقہ ہر ملک میں ملک پر حاوی اور بااثر ہوتا ہے، وہی قیادت کرتا ہے، وہی پلاننگ (منصوبہ بندی) کرتا ہے، وہی ملک کا رخ متعین کرتا ہے، اسی کا طرز زندگی ملک کا عوامی فیشن بنتا ہے، ملک کا نظام تعلیم اور ذرائع ابلاغ اسی کے قبضہ میں ہوتا ہیں، وہی خوب کونا خوب اور ”نا خوب“ کو خوب بنادیتا ہے، اور آخر میں ملک کے نظم و نسق پر حاوی ہو کر اور آئین سازی اور یقیناً LEGISLATION کے منصب پر فائز ہو کر وہ جس چیز کو چاہتا ہے، اس کی اجازت دیتا ہے، اور جس چیز کو چاہتا ہے، اس کو ممنوع اور خلاف قانون قرار دے دیتا ہے، اس طرح پوری قوم اور اس کی معاشرت و تمدن، اس کی نسل کا مستقبل، یہاں تک کہ (اللہ محفوظ رکھے) دینی فرائض کی ادائیگی، شعائر اسلامی اور مدارس و مساجد اور اس کا عائلی قانون (PERSONAL LAW) اس کے رحم و کرم پر رہ جاتا ہے، یہ بہت سے آزاد مسلم ممالک کا تجربہ ہے جن کی اکثریت مسلمان ہے،

بلکہ وہ ملک تقریباً کایہ پشینی مسلمان ہے، اور کبھی وہ ممالک علم دین اور دعوت اسلامی کا عظیم ترین مرکز رہ چکے ہیں، اور اب بھی وہاں بڑی بڑی دینی جامعات قائم ہیں، ان کے نام لینے کی ضرورت نہیں آپ خود ان کو سمجھ سکتے ہیں۔


اس لئے آخر میں یہ عرض کرتا ہوں کہ آپ اس طبقہ کو ہر گز ہر گز نظر انداز نہ کیجئے، علمی و فکری غذا کے ذریعہ مؤثر لٹریچر اور ان کی نفسیات اور علمی درجہ کے مطابق اسلام کی تقسیم اور اس کی ضرورت و عظمت کو ان کے ذہن نشین کرنے کی کوشش کیجئے، اور ان کے دلوں اور دماغوں کو ایمانی و شعوری طریقہ پر اسلام کی ابدیت، اس کی تعلیمات کی صداقت اور اس کے ہر زمانہ میں قیادت کی صلاحیت پر مطمئن کیجئے، یاد رکھئے یہ زمانہ نظریات و افکار اور بین الاقوامی تعلقات کا زمانہ ہے، اس لئے علمی و فکری سطح پر کام کرنے اور جدید طبقہ کو (جو بر سر قیادت ہونے کو ہے) اس بات پر مطمئن اور اس کا قائل کرنے کی ضرورت ہے کہ اسلام ہی دنیا کا نجات دہندہ اور اسلام ہی صحیح زندگی گزارنے کا واحد راستہ ہے، ورنہ یہ دنیا خدا فراموشی کے راستہ پر چل کر خود فراموشی اور بالآخر خود کشی کی منزل کی طرف جارہی ہے۔

و صدق اللہ العظیم۔

وَلَا تَكُونُوا كَالَّذِينَ نَسُوا اللَّهَ فَأَنْسَاهُمْ أَنْفُسَهُمْ أُولَٰئِكَ هُمُ

الْفَاسِقُونَ“ (اور ان لوگوں جیسے نہ ہونا جنہوں نے خدا کو بھلا دیا تو خدا نے ایسا کر دیا

کہ خود اپنے تئیں بھول گئے یہ بد کردار لوگ ہیں۔



کُل مسلمان اور مکمل اسلام

یہ تقریر دارالعلوم ندوۃ العلماء میں مسلم پرسنل
لائبریری کی تجویز پر ”اصلاح معاشرہ“ کانفرنس
منعقدہ ۳۰، ۳۱ جولائی ۱۹۹۳ء کو ایک نمائندہ
اور منتخب مجمع کے سامنے کی گئی تھی، جس میں
پورے ہندوستان سے دو ہزار مندوبین نے
شرکت کی تھی۔

مندوبین کی یہ تعداد علماء، ائمہ مساجد،
مدارس کے ذمہ دار، مختلف جماعتوں کے
سربراہ، وکلاء اور ماہرین قانون پر مشتمل تھی۔

بسم الله الرحمن الرحيم

کل مسلمان اور مکمل اسلام

الْحَمْدُ لِلَّهِ رَبِّ الْعَالَمِينَ ، وَالصَّلَاةُ وَالسَّلَامُ عَلَى سَيِّدِ
الْمُرْسَلِينَ وَخَاتَمِ النَّبِيِّينَ مُحَمَّدٍ رَسُولِ اللَّهِ صَلَّى اللَّهُ عَلَيْهِ وَآلِهِ وَ
أَصْحَابِهِ أَجْمَعِينَ وَمَنْ تَبِعَهُمْ بِإِحْسَانٍ وَدَعَاهُ بِدَعْوَتِهِمْ إِلَى يَوْمِ الدِّينِ .

اما بعد !

يَا أَيُّهَا الَّذِينَ آمَنُوا ادْخُلُوا فِي السَّلَامِ كَافَّةً ص وَلَا تَتَّبِعُوا خُطُوَاتِ
الشَّيْطَانِ إِنَّهُ لَكُمْ عَدُوٌّ مُبِينٌ ط (سورہ بقرہ - ۲۰۸) افْحْكُمَ الْجَاهِلِيَّةَ
يَبْقُونَ ط وَمَنْ أَحْسَنُ مِنَ اللَّهِ حُكْمًا لِقَوْمٍ يُوقِنُونَ ط سورہ المائدہ - ۵۰

ترجمہ : اے ایمان والو! اسلام میں سارے کے سارے داخل ہو جاؤ اور شیطان
کے قدموں کی پیروی نہ کرو کیونکہ وہ تمہارا صریح دشمن ہے۔

تو کیا پھر جاہلیت کا فیصلہ چاہتے ہیں حالانکہ جو لوگ یقین رکھنے والے ہیں
ان کے یہاں اللہ سے بہتر اور کوئی فیصلہ کرنے والا نہیں۔

حضرات ! میں نے آپ کے سامنے قرآن شریف کی دو آیتیں پڑھی ہیں،

بہت سے تعلیم یافتہ حضرات کو اور خاص طور سے جو قرآن مجید سے تعلق رکھتے ہیں، وہ شاید سوچتے ہوں کہ ان آیتوں کا انتخاب کیوں کیا گیا، اور اس مقصد سے اس کا کیا تعلق ہے، لیکن یہ دو آیتیں زندگی کیلئے بچہ پوری کائنات کے لئے اور زندگی کی اپنی تمام وسعتوں کے ساتھ اور خاص طور سے امت اسلامیہ کے لئے یہ دو آیتیں مستقل ایک درس گاہ ہیں اور مستقل ایک دعوت فکر ہیں۔

حضرات! سارا مسئلہ اسلام اور جاہلیت کے فرق کا بنیاب میں معذرت کے ساتھ یہ عرض کرتا ہوں ہمارے بہت سے پڑھے لکھے بھائی بھی ”اسلام“ و ”جاہلیت“ کے فرق کو بھول چکے ہیں، چونکہ جاہلیت ان کے نزدیک ختم ہو چکی ہے، زیادہ تر ”جاہلیت عربیہ“ ان کے ذہن میں ہے، وہ سمجھتے ہیں کہ جاہلیت اور اسلام کی کوئی کشمکش اب نہیں ہے، اور اسلام و جاہلیت کے فرق کو سوچنا اور اس کا جائزہ لینا گویا ایک طرح سے تضییع اوقات ہے، لیکن حقیقت یہ ہے کہ اس وقت ملت میں جو بھی کمزوریاں اور خرابیاں ہیں وہ سب اس فرق کو فراموش کر دینے کا نتیجہ ہے جو اسلام اور جاہلیت کے درمیان ہے، پہلی جو آیت پڑھی وہ سورہ بقرہ کی ہے۔

اللہ تعالیٰ فرماتا ہے: ”يَا أَيُّهَا الَّذِينَ آمَنُوا ادْخُلُوا فِي السِّلْمِ كَافَّةً ص وَلَا تَتَّبِعُوا خُطُوَاتِ الشَّيْطَانِ إِنَّهُ لَكُمْ عَدُوٌّ مُبِينٌ ط“ اے ایمان والو! اسلام میں سارے کے سارے داخل ہو جاؤ اور شیطان کے قدموں کی پیروی نہ کرو، کیونکہ وہ تمہارا صریح دشمن ہے۔

اے ایمان والو! تم ”سلم“ میں داخل ہو جاؤ اور ”سلم“ کا ترجمہ میں نے

مستند اور معتبر تراجم میں دیکھا ہے، حضرت شاہ عبدالقادر دہلوی رحمۃ اللہ علیہ سے لے کر حضرت مولانا اشرف علی صاحب تھانویؒ، مولانا عبد الماجد صاحب دریادہؒ، مولوی فتح محمد صاحب جالندھریؒ تک، سب میں ”سلم“ کا ترجمہ اسلام سے کیا گیا ہے، شاہ صاحبؒ کے ترجمہ میں ”مسلمانی“ سے کیا گیا ہے، یعنی اے ایمان والو! مسلمانی اور اسلام میں داخل ہو جاؤ ”وَلَا تَتَّبِعُوا خُطُوَاتِ الشَّيْطَانِ“ اور شیطان کے نقش قدم کی پیروی نہ کرو، وہ تمہارا کھلا دشمن ہے۔

پہلی بات یہ ہے کہ پہلے اسلام کو سمجھنے کی ضرورت ہے، میں معذرت کے ساتھ یہ بات عرض کروں گا، بہت سے حضرات کے ذہن میں جنہوں نے تقابلی مطالعہ نہیں کیا ہے، اور مذاہب کی تاریخ پر ان کی نظر نہیں ہے، ان کے ذہن میں شاید یہ بات متحضر اور تازہ نہیں ہوگی کہ اسلام وہ واحد مذہب ہے دنیا کا، جو ایک اصول و عقیدہ اور مسلک زندگی کے نام سے موسوم کیا گیا ہے، ورنہ جتنے مذاہب ہیں وہ سب (مذاہب کے بانی نہیں کہتا اور نہ کوئی مذہب کا بانی ہوتا ہے) مذاہب کے داعیان اول کے نام پر یا ملکوں کے نام پر، یا طبقوں اور نسلوں کے نام پر وہ مذاہب ہیں، مثال، کے طور پر (مجھے معاف کیا جائے) یہودی مذہب ہے، اس کی نسبت یہود کی طرف ہے جو خاندان نبوت کے ایک فرد تھے، عیسائی، اس کی نسبت حضرت عیسیٰؑ کی طرف ہے، پھر مجوسی، وہ پارسی کہلاتے ہیں، فارس (ایران) ایک ملک ہے، کوئی عقیدہ یا کوئی طرز زندگی یا دعوت الہی نہیں ہے، ہندویت، ہند ایک ملک ہے اور وہ اس کی طرف منسوب ہے، برہمنیت، الگ طبقہ اور ایک خاص نسل کی طرف منسوب ہے، بدھ مت گوتم بدھ کے نام سے موسوم و مشہور ہے، ایسے ہی جینی مذہب۔

واحد مذہب جو ایک مسلک زندگی، عقیدہ اور نبوت کی طرف منسوب ہے، وحی الہی اور اللہ کی براہ راست رہنمائی اور اس کے دیئے ہوئے احکام اور شریعت کی طرف منسوب ہے، وہ اسلام ہے، تو اسلام کا پورا دار و مدار عقیدہ پر ہے، شریعت پر ہے، اور وہ بالکل ایک امتیازی شان رکھتا ہے۔

اب اس کے بعد سوچنے کی بات یہ ہے کہ اللہ تعالیٰ فرماتا ہے ”يَا أَيُّهَا الَّذِينَ آمَنُوا ادْخُلُوا فِي السِّلْمِ كَافَّةً“ اے ایمان والو! اسلام اور مسلمانی میں پورے کے پورے داخل ہو جاؤ۔

اس میں یہ بات لحاظ کرنے کی ہے کہ اس میں بتایا گیا ہے کہ سو فی صدی اسلام میں داخل ہو جانا چاہئے، مسلمان بھی سو فی صدی ہوں، اور اسلام بھی سو فی صدی ہو۔ نہ مسلمانوں میں کوئی تحفظ یا ریزرویشن (RESERVATION) ہے، نہ اسلام میں کوئی تحفظ، استثناء یا ریزرویشن ہے، یہ ایک نکتہ ہے جس کو آپ ساتھ لے کر جائیں، اور اس کی اشاعت کریں، خدا کا مطالبہ اور قرآن مجید کی صریح آیت ہے، کہ سو فی صدی مسلمانوں کو سو فی صدی اسلام میں داخل ہونا چاہئے اور مذاہب کی طرح نہیں کہ عقائد لے لئے اور سب کچھ چھوڑ دیا، یا عبادات لے لئے اور اسکی زندگی کے قانون اور زندگی کے طرز حیات اور طرز معاشرت سے اور باہمی حقوق اور فرائض سے اور شرعی قانون پر چلنے سے تعلق نہیں ہے، ہر مذہب نے ایک ایک حصہ لے لیا ہے، کسی نے دو لیا ہے کسی نے تین، یہاں مطالبہ یہ کیا جا رہا ہے، کہ سو فی صدی مسلمانوں کو سو فی صدی اسلام میں داخل ہو جانا چاہئے، مسلمانوں میں تحفظ اور ریزرویشن نہیں ہے کہ مسلمان پچاس فی صدی کے پابند ہیں اور قائل ہیں، اور عامل ہیں، اور پچاس فی صدی سے مستثنیٰ ہیں، یا پچھتر فی صدی رکھ

لیجے، یہاں تو مطالبہ ہے کہ سو فی صدی اسلام ہونا چاہئے، ایک فی صدی بھی خارج نہیں ہونا چاہئے، کسی قسم کے استثناء یا رعایت یا کسی قسم کا خصوصی معاملہ نہیں کیا گیا ہے، ہم کو ملت اور اپنا جائزہ لینے کا ایک رہنما اصول دیا گیا ہے، بلکہ پیمائش کا آلہ دیا گیا ہے، پہلا مطالبہ اللہ کا یہ ہے اور قرآن مجید کا صریح حکم یہ ہے کہ سو فی صدی مسلمانوں کو سو فی صدی اسلام میں داخل ہونا چاہئے نہ تو یہ کہ پڑھا لکھا طبقہ مستثنیٰ ہے، شریف النسب اور عالی نسب لوگ مستثنیٰ ہیں، یہاں تک کہ حاکم مستثنیٰ ہیں، کسی بڑے سے بڑے حاکم (جو تصور اسلام میں حاکم یا خلیفہ کا ہے) کسی بڑے سے بڑے شہنشاہ وقت، کسی بڑے سے بڑے سربراہ مملکت اور کسی بڑے سے بڑے قانون ساز، کسی بڑے سے بڑے فاتح اعظم، کسی کے لئے بھی کوئی استثناء نہیں ہے کہ اس کو نماز پڑھنے کی فرصت نہیں اس کو نماز سے مستثنیٰ کیا جائے، فلاں کوچ سے مستثنیٰ کیا جائے کسی کو ہر گز یہ اجازت نہیں کہ جس پر حج فرض ہے اور وہ اس کی استطاعت رکھتا ہے وہ حج چھوڑے۔

اسی طریقہ سے ”عاکلی قانون“ کہ سب مسلمان اس کے پابند ہیں، ترکہ اور میراث کے قانون کے سب مسلمان پابند ہیں، یہ بات چوکنا دینے والی ہے، ایک تازیانہ ہے ہمارے لئے اس وقت ساری چیزیں اس کے ماتحت آجاتی ہیں، ہمارا یہ اصلاح معاشرہ کا اجلاس، اس کی تقریریں اور اس کی وضاحتیں، اس کے مشورے سارے کے سارے اس کے اندر آجاتے ہیں کہ ”يَا أَيُّهَا الَّذِينَ آمَنُوا ادْخُلُوا فِي السِّلْمِ كَآفَّةً“ اے ایمان والو! اسلام مسلمانوں میں پورے پورے داخل ہو جاؤ۔ اس کا مطلب یہ ہے کہ سو فی صدی مسلمان اور سو فی صدی اسلام ہونا چاہئے، اگر آپ آزادانہ مطالعہ کریں، منصفانہ مطالعہ کریں، اور تقابلی مطالعہ کریں تو آپ کو

معلوم ہو گا کہ آج مسلمانوں میں اس طرح کی تقسیم پائی جاتی ہے کہ اس دین کے قبول کرنیوالوں میں بھی استثناء اور تحفظ ہے، ریزرویشن ہے، اور رعایتیں ہیں، اور اس دین میں بھی تقسیم ہے، اس طبقہ کے لئے دین کا فلاں حصہ مناسب ہے، اس طبقہ کے لئے مناسب نہیں، اس پر وہ عمل نہیں کر سکتا، تنہا یہ بات کافی ہے، اس آیت کی رُو سے اس کی گنجائش ہی نہیں کہ عقائد ہم لیں گے، اور عبادات چھوڑیں گے، عقائد اور عبادات بھی لیں گے لیکن معاملات چھوڑیں گے، معاملات بھی لیں گے، لیکن عائلی قانون کو چھوڑیں گے، اس میں کسی چیز کی اجازت نہیں، اگر آپ اس نکتہ کو سمجھ جائیں اور اس کو اپنے ساتھ لے کر جائیں تو یہ عمر بھر کے لئے کافی ہے، مسلمانوں کو حکم ہے کہ وہ سو فی صدی اسلام میں داخل ہوں، اب آپ اپنا محاسبہ کر لیجئے اور کرتے رہئے کہ کیا آپ نے سو فی صدی اسلام کو قبول کیا، اور سو فی صدی آپ اسلام پر عمل کر رہے ہیں؟ کیا آپ کی معاشرت بھی اسلام کے مطابق ہے، آپ کا معاشرتی نظام، آپ کے رواجات، آپ کی رسوم، اور آپ کا جو معاشرتی، اجتماعی، خانگی نظام ہے، خانگی روایات ہیں، تاریخ ہے، اور آپ کے خاندانوں میں جو رسمیں اور معمولات رائج ہیں، آپ صرف ان کا خیال رکھیں کہ آپ اس معیار پر اترتے ہیں، اور آپ اس کو پورا کرتے ہیں؟ آپ اس کے بعد احکام شریعت کو نظر انداز کر دیں گے؟ جو معیاری و مثالی مسلمان تھے اور جو قیامت تک نمونہ رہیں گے، وہ ان احکام اور ہدایات کو کس طرح پورا کرتے تھے، ان تقریبات اور زندگی کے ان مواقع سے کس طرح سے گذرتے تھے؟

میں آپ سے عرض کرتا ہوں کہ صحابہ کرامؓ کی جماعت کوئی خالص روحانی جماعت نہیں تھی، یہ بات نہیں تھی کہ ان کو صرف عقیدہ کی ضرورت

تھی، آپ ان کا مطالعہ کریں، سیرت اور احادیث کی کتابوں میں مساجد کا حال پڑھیں، ان کی نمازوں کا حال پڑھیں، انکی تہجد گزاری اور شب بیداری کو تو دیکھیں، لیکن ان کی تقریبات کو نہ دیکھیں، یہ بھی اس روح کے خلاف ہو گا جو روح ہمیں اس آیت سے ملتی ہے کہ ”ادخلوا فی السِّلْمِ کَافَّةً“ دین کو ہمیں پورے طور پر اپنے اندر جذب کرنا چاہئے اور اپنے کو دین کے تابع بنانا چاہئے، ہمیں رسول اللہ ﷺ کی حیات طیبہ، حیات مبارکہ اور صحابہ کرامؓ کے حالات اور سیرت کا مطالعہ بھی اسی وسیع نظر سے کرنا چاہئے۔

عرصہ سے یہ غلطی ہو رہی ہے، پورے عالم اسلام میں اور خاص طور پر ہمارے ملک میں کہ ہم صحابہ کرامؓ اولیاء کرامؓ، علماء ربانینؓ، اور مصلحین و مجددین سب کے حالات میں صرف اس حصہ کو پڑھتے ہیں، جس کا تعلق عقیدہ سے ہے، عبادات سے ہے، ہم ان کے شادی بیاہ کی تقریبات کا مطالعہ نہیں کرتے کہ کس طرح انہوں نے انجام دیں ہم ان کی عائلی زندگی کا، خانگی زندگی کا، مطالعہ نہیں کرتے کہ وہ گھر میں کیسے رہتے تھے، اسی طرح نکاح و طلاق کے جو مسئلے ان کو یا ان کی اولاد کو پیش آتے تھے، وہ ان کو کس طرح حل کرتے تھے، جس طرح ان مسلمانوں کے بارے میں ایک تحفظ اور ریزرویشن ہے، ویسے ہی تاریخ کے بارے میں بھی الگ ریزرویشن ہے کہ ہم کتاب کے صرف ان ابواب کو کھولتے ہیں، جس کا تعلق عبادات سے ہے، ذکر و افکار سے ہے، یاد الہی سے ہے، انکے روحانی اثرات سے ہے، ان کی تبلیغ اور انفرادی کارناموں سے ہے، ہم یہ نہیں دیکھتے کہ ان کی شادیاں کیسے ہوتی تھیں، ان کا ترکہ کیسے تقسیم ہوتا تھا، جب طلاق کی ضرورت ہوتی تو وہ کس طرح طلاق دیتے تھے؟

میں ایک واقعہ صحابہ کرامؓ کے صدہا واقعات میں سے بیان کرتا ہوں، وہ واقعہ آنکھ کھول دینے والا، اور ایک طرح سے چونکا دینے والا ہے، بلکہ ایک طرح سے وہ ایک ذہنی زلزلہ پیدا کرتا ہے، آپ خیال فرمائیے حضرت عبد الرحمن بن عوف رضی اللہ عنہ مہاجر ہیں، اور اتنا ہی نہیں بلکہ عشرہ مبشرہ میں داخل ہیں، حضرت عبد الرحمن بن عوفؓ ایک مرتبہ حضور ﷺ کی خدمت میں حاضر ہوتے ہیں، آپ ﷺ فرماتے ہیں، عبد الرحمن خیریت تو ہے! آج تمہارے کپڑوں پر خوشبو نظر آرہی ہے، فرمایا ہاں اللہ کے رسولؐ میں نے شادی کر لی ہے، حیرت کی بات یہ ہے (میں حدیث کے ایک طالب علم کی حیثیت سے، اور جو مستند علماء بیٹھے ہوئے ہیں، ان کی تصدیق بالکل کافی ہے) یہ عرض کر رہا ہوں، پہلے آپ اپنے ذہن کو متوجہ اور بیدار کیجئے، یہ ایک ہلادینے والا واقعہ ہے، ایک زلزلہ لے آنے والا واقعہ ہے کہ اللہ کے رسولؐ، خاتم النبیین، سید المرسلین، شفیع الذمین، رحمۃ اللعالمین مدینہ طیبہ کے اندر موجود ہیں، اور میں آپ کو اپنے ذاتی تجربہ کی بنا پر بتاتا ہوں، سیاحتوں کی بنا پر کہ جب کوئی برادری، کہیں ترک وطن کرتی ہے تو عام طور پر ایک جگہ رہنا پسند کرتی ہے، مثلاً ہندوستان کے مہین اور خوجے جو بمبئی میں تجارت کرتے تھے، ان کو آپ تلاش کریں تو وہ سب آپ کو کراچی میں ملیں گے، اگر آپ ان کو تلاش کرنا چاہیں تو کراچی میں تلاش کر لیجئے، پڑھے لکھے لوگ، ادیب و شاعر اگر ملیں گے تو لاہور، اسلام آباد، اور راولپنڈی میں ملیں گے، جو علمی مرکز ہیں، تو اس میں شہر نہیں بلکہ محلہ کی تخصیص کر کے کہتا ہوں کہ یہ مہاجرین جو مکہ معظمہ سے آئے تھے، وہ مدینہ طیبہ کے خاص حصہ اور علاقہ بلکہ ایک جوار میں سکونت پذیر ہوئے ہوں گے، کچھ روایات ہوتی ہیں کچھ عادیات ہوتی ہیں، مستورات کا ملنا جلنا

ہوتا ہے، اور کچھ پچھلے واقعات ہوتے ہیں، یہ سب چیزیں مشترک ہوتی ہیں، اس کے لئے ضرورت ہوتی ہے کہ قریب ہی رہیں، تو یہ بھی یقینی بات ہے کہ حضرت عبدالرحمن بن عوفؓ رسول اللہ ﷺ سے مکانی فاصلہ کے لحاظ سے بھی زیادہ دُور نہیں رہے ہوں گے، لیکن حیرت کی بات ہے، جس پر آدمی محو حیرت ہو جائے، اور اس پر ایک سکتہ طاری ہو جائے کہ مدینہ طیبہ میں عبدالرحمن بن عوفؓ جیسا مہاجر اور جلیل القدر صحابی نکاح کرتا ہے، اور اللہ کے رسول موجود ہیں، کم فاصلہ پر اور آپ ﷺ کو زحمت دینے کی ضرورت نہیں سمجھا کچھ نہیں توہرکت ہی کے لئے، آج حال یہ ہے کہ لوگ کہتے ہیں کہ بھائی برکت کے لئے آجائیے، آپ کا قدم پہنچ جائے، یہ مولویوں سے کہا جاتا ہے، اور نیک دیندار و لوگوں سے کہا جاتا ہے۔ آخر عبدالرحمن بن عوفؓ کو یہ خیال کیوں نہیں ہوا کہ میں نکاح کر رہا ہوں اور اللہ کے رسولؐ یہاں اتنے قریب موجود ہیں، اور آپؐ کو زحمت نہ دوں، اس سے بڑھ کر ناشکری کیا ہو سکتی ہے، نا قدری کیا ہو سکتی ہے، بے ادبی کیا ہو سکتی ہے، لیکن یہ واقعہ ان کی نظر میں ایسا تھا کہ ان کو ایک لفظ بھی معذرت کا کہنے کی ضرورت پیش نہیں آئی، اور انہوں نے اس کی ضرورت نہیں سمجھی کہ کہیں کہ یا رسول اللہ معاف فرمائیے، مجھے بالکل خیال نہیں رہا، یا فلاں بات مانع ہوئی، اور اسی طرح حیرت کی بات یہ ہے کہ حضور ﷺ نے بھی ایک لفظ شکایت کا نہیں فرمایا، حدیث کا دفتر موجود ہے، ہندوستان کے عظیم کتب خانوں میں یہاں کا کتب خانہ بھی ہے، میں دعوت دیتا ہوں کہ وہ بتائے کہ حضور ﷺ نے شکایت کی ہو کہ عبدالرحمن تم ہمیں بھول گئے، بات کیا تھی، عبدالرحمن کا تقہ اور ان کی فراست تھی، ان کی ذکاوت تھی، اور ان کی حقیقت شناسی تھی کہ انہوں نے سوچا کہ جتنی دیر میں حضورؐ کو

تکلیف دوں گا، معلوم نہیں کتنے لوگ آئیں اور اسلام قبول کریں، اور سب سے بڑی دولت جو نجات کا باعث ہے وہ اس کو حاصل کریں، ہم اس کے بجائے کہ آپ کو زحمت دیں آپ کو تکلیف دیں، اور وہ لوگ چلے جائیں کہ ہم پھر کبھی آئیں گے تو اس سے بہتر یہ ہے کہ آپ اپنے مقام عالی پر تشریف رکھیں، اور لوگ آئیں، ہدایت پائیں، کلمہ پڑھیں، آپ ﷺ کے دست مبارک پر اسلام لائیں۔

دوسری بات یہ ہے کہ اگر قرآن مجید کے نزول کی کوئی ڈائری، روزنامہ ہوتا، وہ روزنامہ اس طرح تو ہے کہ یہ سورہ کہاں نازل ہوئی، کتنا پہلے نازل ہوا اور کتنا بعد میں، اگر ایسا ہوتا کہ (وقت شہاری کے ساتھ، آیت شہاری کے ساتھ) قلاں وقت یہ آیت نازل ہوئی اور قلاں وقت یہ آیت نازل ہوئی، کوئی اگر روزنامہ لکھنے والا ہوتا تو یقین دلاتا ہوں کہ جتنی دیر حضرت عبدالرحمن بن عوفؓ کے نکاح کی مجلس میں شرکت میں گذرتی، اس میں اتنی آیتیں نازل ہوئیں۔

تو ایک بات یہ ہے کہ اس آیت کو اپنے ساتھ لیکر جائیے، دماغ پر نقش کر کے لے جائیے کہ مطالبہ صرف اتنا نہیں ہے کہ اسلام قبول کرو، اور اسلام میں داخل ہو جاؤ، بلکہ مطالبہ یہ ہے کہ اسلام میں سو فی صدی داخل ہو، تم بھی سو فی صدی ہو اور اسلام بھی سو فی صدی ہو، نہ اس میں ریزرویشن، اور آج کیا ہے جو لوگ اسلام کی دولت سے مشرف ہیں، انہوں نے بھی تقسیم کر رکھی ہے کہ دین کا وہ شعبہ لیں گے، اور دین کا وہ شعبہ چھوڑیں گے، اس کے وہ مکلف نہیں، وہ ان کی طاقت سے باہر ہے۔

”اصلاح معاشرہ“ کی دعوت کا ایک اجمالی پیغام اور زندگی کا ایک رہنما اصول (جو زندگی کے تمام سردو گرم اور نشیب و فراز، اور مختلف النوع مرحلوں پر

حاوی ہے کہ وہ یہ ہے ”يَا أَيُّهَا الَّذِينَ آمَنُوا ادْخُلُوا فِي السِّلْمِ كَافَّةً“ اسے وہ لوگو جو ایمان لائے ہو، اسلام میں داخل ہو جاؤ، مسلمانوں میں شامل ہو جاؤ، ”کافہ“ کا تعلق دونوں سے ہے، داخل ہونے والوں سے بھی ہے، اور جس دائرہ میں داخل ہو رہے ہیں، اس سے بھی ہے، وہ بھی کافہ یہ بھی کافہ اس طرح نہیں کہ مسجد جائیں اور ایک قدم مسجد کے اندر رکھا، بس ہم مسجد میں داخل ہو گئے، یادوئوں قدم اندر رکھ دے اور اندر نہ جائے، یا اندر تو جائے لیکن نماز نہ پڑھے، یہ نہیں ”ادخلوا فِي السِّلْمِ كَافَّةً“ پورے کے پورے داخل ہو جاؤ، اور عامل بن جاؤ، ”داخل“ بھی بنو اور ”عامل“ بھی بنو۔

اس کے بعد دوسری آیت میں نے آپ کے سامنے پڑھی ہے، سورہ مائدہ کی آیت ہے اللہ تعالیٰ فرماتا ہے۔ ”أَفَحُكْمَ الْجَاهِلِيَّةِ يَبْغُونَ ط وَمَنْ أَحْسَنُ مِنَ اللَّهِ حُكْمًا لِّقَوْمٍ يُوقِنُونَ“ کیا وہ جاہلیت کا حکم چاہتے ہیں، میں حکم کے متعلق عرض کر دوں، عربی زبان سے ایک خصوصی تعلق رکھنے والے انسان کی حیثیت سے، اور عربی ذخیرہ کی چھان بین کرنے والے طالب علم کی حیثیت سے بھی ”حکم“ کا لفظ قرآن مجید میں بڑا وسیع اور بلیغ ہے، حکم کے معنی صرف قانونی فیصلہ کے نہیں ”ترجیح“ و ”اختیار“ کے بھی ہیں، کسی چیز کو ترجیح دینا اور کسی چیز کو اختیار کرنا یہ بھی حکم میں شامل ہے، حکم کا لفظ ان سب معانی پر حاوی ہے، اللہ تعالیٰ فرماتا ہے کہ کیا جاہلیت کے فیصلہ کو، کیا جاہلیت کے انتخاب کو، کیا جاہلیت کے رجحان کو، کیا جاہلیت کے اصول کو وہ ترجیح دیتے ہیں؟ وہ چاہتے ہیں ”وَمَنْ أَحْسَنُ مِنَ اللَّهِ حُكْمًا لِّقَوْمٍ يُوقِنُونَ“ اللہ تعالیٰ سے بہتر حکم دینے والا ان لوگوں کے لئے جو یقین رکھتے ہیں کون ہے؟

دوسری بات یہ ہے کہ جاہلیت کے معنی بھی اب بہت فراموش ہو گئے ہیں، بہت گہرا مطالعہ کرنے والوں اور جن کو سیرت نبویؐ پر اللہ تعالیٰ کچھ لکھنے اور تالیف کرنے کی سعادت عطا فرماتا ہے، وہ اس سے بحث کرتے ہیں، اور اس کا حق ابھی بہت کم ادا ہوا ہے، جاہلیت کے دور کی وسعت کو بہت کم لیا گیا ہے، میں کہتا ہوں ایک سیرت نگار کی حیثیت سے، اور ایک ایسے خوش قسمت انسان کی حیثیت سے جس کو اللہ نے سیرت کے موضوع پر لکھنے کی توفیق دی کہ جاہلیت کے مفہوم سے بھی ہمارا ذہن بہت نا آشنا ہو گیا ہے، جاہلیت سے لوگ سمجھتے ہیں کہ صرف جاہلیت عربیہ مراد ہے، اور جاہلیت عربیہ سے مراد ہے مت پرستی کا دور، دختر کشی کا دور، شراب نوشی کا دور، اور رہزنی کا دور، ان کے سامنے صرف یہ آتا ہے، لیکن معاشرت، طرزِ معیشت، طرزِ زندگی، فیصلے کرنے کے معیار و اصول، اور رغبات اور نفرتیں، یہ چیزیں جاہلیت کے تصور کے ساتھ ذہن میں نہیں آتیں، حالانکہ جاہلیت ان سب پر مشتمل ہے، اگر جاہلیت کا ترجمہ اردو میں کیا جائے تو اس کا جو ترجمہ حاوی ہے اور ان سب چیزوں کو اپنے ضمن میں لے لیتا ہے، وہ یہ ہے کہ اس سے مراد وہ دور ہے جو نبوت کی روشنی اور ہدایت سے محروم رہا ہے، قوم کا وہ دور جو نبوت کی روشنی اور ہدایت سے محروم رہا ہے، چاہے وہ یورپ ہو یا ساسانی مملکت ہو، چاہے وہ ہندوستان ہو، چاہے وہ عرب ہو، میں اس کا ایک دوسرا ترجمہ کرتا ہوں ”من مانی زندگی“ جاہلیت کیا ہے؟ من مانی زندگی گذارنا، یہ روح ہے جاہلیت کی، جاہلیت کی اسپرٹ ہے، جو چیز اسلام کی مخالف اور متوازی ہے اور آسمان سے اللہ کے نازل کئے ہوئے ادیان سے، اور صحفِ سماوی سے، اور تعلیماتِ ربانی سے بے نیاز ہے، وہ یہ ہے کہ نبوت اور ہدایتِ آسمانی کی روشنی سے جو دور محروم ہو وہ جاہلیت

ہے، اور اس میں پھر کیا ہوتا ہے، زندگی کیسے گزاری جاتی ہے، من مانی زندگی، یعنی جودل میں آئے، جو ہماری سوسائٹی، ہمارا ماحول چاہتا ہے، اور جو معیار اس وقت مقرر ہو چکے ہیں، اور ”حیثیت عرفی“ کے اظہار کے جو اصول مقرر ہو گئے ہیں، ہم تو اس پر چلیں گے، یہ ہے من مانی زندگی، اور اس کو قرآن اور حدیث کی اصطلاح میں ”جاہلیت“ کہا گیا ہے، دیکھئے اگر آپ احادیث کا جائزہ لیں تو آپ کو کئی جگہ ایسا معلوم ہو گا کہ حضور ﷺ نے ایسی چیز پر بھی جس کا تعلق عقیدہ سے نہیں تھا، جاہلیت کا اطلاق فرمایا، ایک صحابی ہیں (جن کا نام نہیں لوں گا) ان کا معاملہ اپنے ملازم کے ساتھ کوئی مساویانہ نہیں تھا، آپ ﷺ نے فرمایا: ”انک امرؤ فیک جاہلیۃ“ تم ایک ایسے آدمی ہو، تمہارے اندر جاہلیت کی بو ہے، اب عقائد تلاش کرنے ضرورت نہیں، خادم کے ساتھ ایسا معاملہ رکھنا کہ یہ مالک ہے اور وہ مملوک ہے، اس کو جاہلیت کہا، اور پھر اس بڑھ کر ”مَنْ تَعَزَّىٰ عَلَیْکُمْ بَعْزَاءَ الْجَاهِلِیَّةِ“ جو تمہارے سامنے جاہلیت کی دعوت دے، عصیت جاہلیت کی طرف بلائے، اور جاہلیت کا نعرہ لگائے، اس کے ساتھ سخت کلامی کرو، میں اس کو علماء کے لئے چھوڑ دیتا ہوں، اس کا پورا ترجمہ نہیں کروں گا، سخت سے سخت بات اس کے سامنے کہو ”ولا تکنوا“ کنایہ و اشارہ سے بھی کام نہ لو، اس کو جاہلیت کیوں کہا؟ اس کا تعلق تو عقیدہ سے نہیں، اس کا تعلق تو عقیدہ توحید سے نہیں، ایمان بالآخرۃ سے نہیں، ایمان بالرسول سے نہیں، تو معلوم ہوا کہ اسلام صرف اسی کا مطالبہ نہیں کرتا، اسلام صرف اسی کا نام نہیں ہے، کہ عقائد صحیح ہوں، مجھے معاف کیا جائے میں بغیر کسی تنقیص کے کہتا ہوں، اسلام صرف اس کا نام نہیں ہے کہ صرف عقائد صحیح ہوں، اور نمازوں کی پابندی اور عبادات اور اس کے علاوہ جو چیزیں عقائد اساسیہ میں

آجاتی ہیں وہ اس کے دائرہ میں ہیں، لیکن ہم شادی کرنے میں آزاد ہیں، ہم پردہ کرنے نہ کرنے میں آزاد ہیں، ہم مقدمات عدالتوں میں لے جانے میں آزاد ہیں، ہم اپنے مال کی تقسیم میں آزاد ہیں، ہم ان سب چیزوں میں آزاد ہیں، اس لئے ہم سے ان سب چیزوں میں کوئی کچھ نہ پوچھے، اور ہمیں نہ ٹو کے، یہ دین کے دائرہ میں نہیں آتا، یہاں کا اصل پیغام جس کے لئے آپ کو زحمت دی گئی ہے، یہ ہے کہ آپ دین کا صحیح مفہوم سمجھ لیں، ایک ہے ”اسلام“، ایک ہے ”جاہلیت“، اب آپ یہ دیکھئے کہ جو زندگی گذر رہی ہے مسلمانوں کی وہ اسلام کے مطابق ہے؟ سو فی صدی اسلام کلی اتباع چاہتا ہے، جو آیت میں کہا گیا ہے ”ادخلوا فی السِّلْمِ کَافَّةً“ پورے کے پورے اسلام میں داخل ہو جاؤ، اس لئے اس کی ہر گز گنجائش نہیں کہ مسلمان دین کے بہت سے احکام کے پابند رہیں اور ان کا احترام و اہتمام کرتے رہیں، مگر زندگی کے شعبوں اور رواجوں میں آزاد رہیں، مجھے معاف کیا جائے تحقیر مقصود نہیں، وضاحت مقصود ہے۔

صاحب! شادی بیاہ میں بھی دین کا نام لینا، اور اس میں بھی سنت و شریعت کا حوالہ دینا، اس کا بھی احتساب کرنا کہ یہ شادی اتنے دھوم دھام سے کیوں ہوئی؟ صاحب! اللہ نے دولت دی تھی اور ہمارے کنبہ کا ہمارے خاندان کا اور ہم جہاں رہتے ہیں، وہاں یہی دستور تھا، لیکن یہ ضروری ہے کہ آپ کا کالی قانون بھی وہی ہو جو قرآن مجید نے دیا ہے، اور شریعت نے اس کی تشریح کی ہے، اور علمائے اسلام اور فقہائے کرام نے (اللہ ان کو بہتر جزائے خیر عطا فرمائے) انہوں نے اس کے لئے اپنی راتوں کی نیندیں قربان کی ہیں، اور اپنی صحت کو خطرہ میں ڈالا ہے، اور ملت اسلامیہ کو مستغنی کر دیا ہے۔

میرے بزرگو! دوستو اور عزیزو! یہ آیتیں ہیں آپ ان کو اپنے ذہن میں لے کر جائیے، ایک تو مطالبہ ہے کہ اسلام میں داخل ہو کلی طور پر تم بھی کلی طور پر اور تمہارا اسلام بھی کلی طور پر، یہ نہیں کہ عقائد سر آنکھوں پر، اللہ چائے ذرہ برابر انحراف نہیں ہوگا، عبادات میں ذرہ برابر بھی ہم سے تساہل نہ ہوگا، لیکن صاحب یہ کہ شادی کس طرح ہو، اور نکاح و طلاق کے مسائل ہیں، اور تقسیم میراث کے مسائل ہیں، اور پھر بہت سی ایسی چیزیں ہیں جو خاندان میں پیش آتی ہیں، اس میں آپ کو آزاد چھوڑ دیجئے بالکل اس کی مہلت نہیں ”يَا أَيُّهَا الَّذِينَ آمَنُوا ادْخُلُوا فِي السِّلْمِ كَافَّةً وَلَا تَتَّبِعُوا خُطُوَاتِ الشَّيْطَانِ“ اور خطوات الشیطان میں بھی بڑی بلاغت ہے، کہ اگر تم نے یہ نہیں کیا تو پھر اتباع خطوات الشیطان ہوگا، یہاں پر اس لئے اس کا بھی ذکر کیا، اللہ صرف فرمادیتا ”ادْخُلُوا فِي السِّلْمِ كَافَّةً“ لیکن اس کا جو متوازی ہے وہ ”وَلَا تَتَّبِعُوا خُطُوَاتِ الشَّيْطَانِ“ ہے آج ہم اپنی آنکھوں سے دیکھ رہے ہیں کہ خطوات الشیطان ہے، یہ گھروں کو لٹا دینا، یہ جائیدادوں کو قرق کر دینا یہ سودی قرض لینا، اور اس خوشی میں راتوں کو جاگنا، صحت کو خراب کر لینا، یہ سب اسلئے ہے کہ نام ہو جائے اور شان ہو کہ فلاں صاحب کے یہاں بارہ اتائی تھیں، اس میں دو سو موٹر میں تھیں اور اتنی بڑی بارہ ات تھیں، اور اس سب کو (FIVE STAR) ہوٹل میں ٹھہرایا گیا، میرے نام دعوت نامے آتے ہیں، اس میں لکھا ہوتا ہے کہ آپ (FIVE STAR) ہوٹل میں ٹھہریں گے، یہ ساری چیزیں ”عرف“ میں داخل ہو گئی ہیں جو عربی کا بہت بلیغ لفظ ہے، جس کا ترجمہ ہے رسم و رواج اور اصول زندگی۔

ہمارے بمبئی کے ایک دوست نے ذکر کیا کہ ایک مجلس نکاح میں کھجور، چھوہارے تقسیم کرنے کے بجائے جو مسنون ہے، نوٹ تقسیم کئے گئے، سو سو روپے، پچاس پچاس روپے، دس دس روپے کا نوٹ، کتنے ہزار روپے صرف اس نکاح میں صرف ہو گئے، کہاں سے اس کی اجازت ملی ہے۔

حضرات! ہمارا مقام و منصب تو یہ تھا کہ ہمارے ہندوستان میں اتنے دن سے رہنے سے ہندوستان کی قدیم قوم جو تھی، اس کے اندر ایک ہل چل پیدا ہو جاتی، غور و فکر کرنے کی زبردست تحریک پیدا ہوتی اور وہ اپنے پورے معاشرہ کا جائزہ لیتی، اور پھر وہ ان خصوصیات و فوائد کو جو مسلمانوں کے ان چیزوں سے چنے سے حاصل ہوتے ہیں، دیکھ کر خود وہ ان رسوم کو چھوڑتے، معلوم ہوتا کہ مسلمانوں کے اس ملک میں آنے سے ایک معاشرتی انقلاب آ گیا، تہذیبی انقلاب ہو گیا، مگر افسوس ہے کہ بجائے اس کے ہم انکو دیتے، ہم نے ان سے لیا، ایک ایک چیز کی تاریخ بتائی جاسکتی ہے، اگر معاشرہ کی تاریخ پر کوئی کتاب لکھی گئی ہوتی تو آپ کو اس سے پتہ چل جاتا کہ فلاں رسم فلاں طبقہ سے لی گئی ہے، اور فلاں رسم فلاں زمانے سے رائج ہوئی ہے، سب کی تاریخ مل جاتی، آغاز کی تاریخ مل جاتی۔

ہماری اس کانفرس کی (مجھے معاف کیا جائے) یہ ایک امانت ہے یا عطیہ ہے، اور اس کا ایک نشان اور شعار ہے، جس کو آپ لے کر جائیں، یہ دو آیتیں ہیں، ”يَا أَيُّهَا الَّذِينَ آمَنُوا ادْخُلُوا فِي السِّلْمِ كَافَّةً ص وَلَا تَبِعُوا خُطُوَاتِ الشَّيْطَانِ“ جو لوگ عربی کا ذوق رکھتے ہیں، وہ محسوس کریں گے کہ ان الفاظ میں بھی کتنا زور اور بلاغت ہے، یہ کھلا اعجاز قرآنی ہے، اگر یہ کہا جائے کہ جلال الہی بھی

شامل ہے، میں عربی کے طالب کی حیثیت سے کہتا ہوں کہ بالکل الفاظ بتا رہے ہیں کہ اس کا دوسرا مفہوم یہ ہے، اگر ایسا نہ کرو گے تو اللہ کے غضب سے ڈرو، اور اللہ کی طرف سے بے برکتی پر ڈرو، اور بڑے نتائج سے ڈرو، ”يَا أَيُّهَا الَّذِينَ آمَنُوا ادْخُلُوا فِي السِّلْمِ كَآفَّةً ص وَلَا تَتَّبِعُوا خُطُوَاتِ الشَّيْطَانِ إِنَّهُ لَكُمْ عَدُوٌّ مُبِينٌ“ اس سے اور صاف بات کیا، کہی جاسکتی ہے۔

اور دوسری طرف فرمایا: ”أَفْحُكِّمِ الْجَاهِلِيَّةَ يَبْغُونَ“ کیا جاہلیت کے رسم و رواج کو چاہتے ہیں، کیا جاہلیت کے ترجیح و انتخاب کو چاہتے ہیں، جاہلیت کے فیصلہ کو چاہتے ہیں، میں نے عرض کیا کہ حکم کے معنی صرف فیصلہ کے نہیں، بلکہ ترجیح و اختیار کے بھی آتے ہیں، یعنی آدمی کسی چیز کو اختیار کرتا ہے جو قوت محرکہ ہوتی ہے، جو اس کی دلیل ہوتی ہے، وہ بھی اس کے اندر شامل ہوتی ہے، کیا جاہلیت کا فیصلہ قبول کریں گے، جاہلیت نے جس چیز کو ترجیح دی ہے، اختیار کیا ہے، اس کو اختیار کریں گے، اس پر چلیں گے، یہ جائز نہیں۔

اب آپ حضرات یہاں سے عزم کر کے جائیں، یہ ارادہ کر کے جائیں کہ ہمارے گھر میں یہ ہرگز نہ ہو سکے گا، آپ اپنے دل میں قسم کھالیں کہ اب خلافِ شریعت رسوم یہاں گھر میں، ہمارے یہاں، ہمارے خاندان میں ادا نہیں کی جائیں گی، یہ ظلم نہیں ہو گا کہ چیز کا زبردست مطالبہ کیا جائے، خدا کی پناہ، خدا کی ذاتِ حلیم ہے، ورنہ میں سچ کہتا ہوں کہ ایک میاں ہوئی لڑکی کو جو ابھی میاں کر آئی ہے، ارمانوں کے ساتھ آئی ہے اور بڑی امیدوں کے ساتھ اس کو رخصت کیا گیا ہے، اعزاز کے ساتھ اس کا استقبال کیا گیا ہے، صرف اس جرم میں کہ وہ دس ہزار روپے نہیں لائی ہے اس کو مار ڈالا جاتا ہے، میں نے ایک اخبار میں پڑھا دہلی میں ایک دہسن

آئی اور اس کے گھر والوں سے دس ہزار روپے کا مطالبہ کیا گیا تھا وہ نہیں لائی، اس کو جلا دیا گیا اور اس کا خاتمہ کر دیا گیا اگر اس پر زلزلہ آجائے، اللہ محفوظ رکھے اور ان الفاظ کو نہ پکڑے، اس پر زلزلہ آئے، اس پر بجلی گرے اس پر کوئی دوسری قوم اگر حملہ کرے کوئی تعجب کی بات نہیں، اللہ کو اپنی مخلوق عزیز ہے، اور ایسی عزیز ہے ”
 اِنَّهٗ بِكُمْ رَّوْفٌ رَّحِيْمٌ“ وہ تمہارے ساتھ رؤف بھی ہے اور رحیم بھی ہے، پھر اس کی پالی ہوئی، پھر مرضوں سے چائی ہوئی اور بڑے ناز و نعم کے ساتھ رکھی ہوئی ایک جان آپ کے یہاں آتی ہے، اور بڑے ارمانوں کے ساتھ آتی ہے، اور آپ مانگ کر لاتے ہیں، خوشامد کر کے لاتے ہیں دس ہزار کی وجہ سے، لعنت ہو ایسے دس ہزار روپے پر، جس کی وجہ سے کسی انسان کی جان جائے، ڈرنا چاہئے اللہ کے غضب سے، ایک جان اللہ کو تمہارے کروڑوں روپے اور تمہاری سلطنتوں سے زیادہ عزیز ہے، آدم علیہ السلام کو کس پیار و محبت کے ساتھ پیدا کیا گیا، ان کافر شتوں سے سجدہ کر لیا گیا، اس آدم کی اولاد کے ساتھ آپ کا یہ معاملہ ہے۔



یہی میں فرقہ وارانہ فسادات کے بارے میں کہتا ہوں، کسی کہار کے یہاں جا کر تم ایک گھڑا توڑ کر دیکھو، وہ تمہارا سر توڑ دے گا، اور اللہ کی مخلوق اتنی بھی قیمت نہیں رکھتی کہ تم انسانوں کے سر توڑو، انسانوں کی جان نکالو، ایک نہیں، پچاسوں، سیکڑوں، ہزاروں، یہ وہ چیزیں ہیں جو ہماری مسرتوں کی تقریبات میں داخل ہو گئی ہیں، اور وہ چیزیں غضب الہی کو بلانے والی ہیں، تو پھر کیسے ان مسرتوں کی تقریب میں برکت ہو، کیسے اللہ کی نصرت ان کے ساتھ شامل ہو، اور پھر نسل میں بھی وہ دین منتقل ہو، اور وہ خصوصیات منتقل ہوں۔

بس حضرات! اگر میں نے حدود سے تجاوز کیا اور میری زبان سے سخت لفظ نکلے تو میں اللہ سے معافی مانگتا ہوں اور توبہ کرتا ہوں، اور آپ سے بھی معافی چاہتا ہوں، مگر کوئی وقت ایسا ہوتا ہے اور اس کی مثالیں ہمیں رحمۃ اللعالمین کی سیرت میں بھی ملی ہیں کہ کسی وقت ایسے سخت لفظ بھی بول دیئے جاتے ہیں ”من تعزى علیکم بعزاء الجاهلیۃ“ اس کے معنی اگر آپ کسی عالم سے پوچھیں تو روگئے کھڑے ہو جائیں جو تمہارے سامنے جاہلیت (خلاف اسلام) کا نعرہ لگائے اس کے کسی فعل یا رواج کی تحسین کرے تو تم سخت لفظ استعمال کرو اور ذرا بھی رعایت، اشارہ اور کنایہ سے کام نہ لو، کون کہہ رہا ہے، وہ رحمۃ اللعالمین فرما رہے ہیں، اور جو سرلپارافت و رحمت ہیں وہ یہ کہہ رہے ہیں، مثال نہیں مل سکتی، اس سے آپ اندازہ کیجئے کہ جاہلیت کو، جاہلی زندگی کو، جاہلیت کے معیاروں کو، جاہلی دعوتوں کو کس نظر سے خدا نے بھی دیکھا ہے، اور اس کے رسول نے بھی دیکھا ہے، وہ چیزیں اپنے گھروں میں آئیں، ہماری معاشرت کے جزء بن جائیں، ہمارے واجبات و فرائض میں داخل ہو جائیں، جینز اتنا لاؤ، شادی دھوم دھام سے ہوگی، نہیں مسجد میں جائیے اور کسی عالم سے نکاح پڑھوا لیجئے، ہم نے تو نکاح دیکھے ہیں، عصر کی نماز ہوئی، کہہ دیا گیا کہ ایک نکاح ہوگا، قریب ترین عزیزوں میں بھی سب کو نہیں معلوم، اور وہیں کے ایک عالم کھڑے ہو گئے، انہوں نے خطبہ مسنونہ پڑھا ایجاب و قبول کر لیا، اور چلے گئے، یہاں سے آپ عہد و ارادہ اور عزم کر کے جائیں کہ اپنے گھر میں یہ نہ ہونے دیں گے، اور حتی الامکان آپ ان تقریبات میں باعث رونق اور باعث فخر نہیں بنیں گے، یہاں تو یہ ہوتا ہے، شرعی مجبوری کی بات الگ

ہے، لیکن آپ ان عزیزوں اور خاندان والوں کو محسوس کرایئے، محلہ والوں کو آپ محسوس کرایئے کہ یہ خلافِ شریعت ہے، یہ خلافِ شریعت بھی ہے، اور خلاف عقل بھی ہے، اور خلافِ مصلحت بھی ہے، یہاں سے ارادہ کر کے جائیں۔

ائمہ مساجد جو یہاں تشریف رکھتے ہیں یا معلمین اور علمائے کرام، مدرسین، ان سے کہوں گا کہ یہاں سے جانے کے بعد مسجدوں میں تقریریں کریں، اور اس پر وعظ کریں، اور دوسرے جو جلسے ہوتے ہیں، ان میں بھی وعظ کریں، اور پورے ہندوستان میں اصلاحِ معاشرہ اور اصلاحِ رسوم کی تحریک چلائیں اللہ مدد فرمائے گا، برکت دے گا اور آپ کو دین کے ایک اہم شعبہ کی تبلیغ اور اس کے احیاء کا جو اجر عظیم ہو گا وہ آپ کو عطا فرمائے گا۔

آخر دعوانا ان الحمد لله رب العالمین



غیر اسلامی تہذیب و اقتدار کے مرکزوں میں مقیم مسلمانوں کی ذمہ داریاں

یہ تقریر ۲۰ ستمبر ۱۹۹۲ء لندن میں
اسلامی سنٹر کے ایک عظیم مجمع میں دعوت
اسلامی سے تعلق رکھنے والے موضوع پر
کی گئی۔

بسم اللہ الرحمن الرحیم

غیر اسلامی تہذیب و اقتدار

کے

مرکزوں میں مقیم مسلمانوں کی ذمہ داریاں

بزرگو!

ایک ایسے ملک میں جس میں اسلام ایک محکومانہ مذہب کی حیثیت رکھتا ہو اور مغربی اقتدار اور غیر اسلامی طرز معاشرت کی بالادستی ہو اور جس میں ذاتی منافع اور سیاسی و جماعتی فائدوں ہی کو سب کچھ سمجھا جاتا ہو اور لذت کو ایک فلسفہ کی شکل دیدی گئی ہو، جس میں تمام تر اعمال و اخلاق اور کاوشوں کا محور اسی کو سمجھا جانے لگا ہو، ایسے ملک میں مسلمانوں کی (جب کہ وہ وہاں اقلیت میں ہوں) بہت ہی نازک ذمہ داری ہے، اس کے لئے ضروری ہے کہ ان میں غیر متزلزل ایمان ہو، جرأت مندانہ کردار ہو، وہ پوری حکمت عملی سے کام لیں، پھر ان میں اس پیغام و دعوت پر پورا اعتماد ہو جس سے اللہ نے ان کو مشرف فرمایا ہے، یہ بھی ان کے لئے ضروری

ہے کہ ان کا ایک بلند معیار ہو اور وہ احساس کمتری کا شکار نہ ہونے پائیں، اگر وہ اس بلند معیار پر نہ ہوئے تو اپنی ذات کو اور اپنی قوم کو حقارت کی نگاہ سے، اور مغربی تہذیب کے مقلدوں اور اس کے خوشہ چینوں کی حیثیت سے دیکھیں گے، اس صورت میں وہ کوئی مؤثر اور اہم کردار ادا نہیں کر سکتے جو لوگوں کی توجہ کو مرکوز کر سکے اور کچھ تبدیلی عمل میں لاسکے۔

میں آپ کے سامنے ایک واقعہ بیان کرتا ہوں جس سے آپ کے سامنے بات بالکل واضح ہو جائے گی، اور ایک ایسے غیور مسلمان کا کردار بھی آپ کے سامنے آئے گا جس کو اپنی دعوت اور پیغام پر پورا اعتماد تھا اور یہ ظاہری شان و شوکت اور دلفریب مناظر اس کی نظر میں ٹھیکروں سے زیادہ وقعت نہ رکھتے تھے اور ظاہری عیش و عشرت پر جینے مرنے والوں اور جاہلی زندگی گزارنے والوں پر اس کو ترس آتا تھا، یہ تاریخ اسلام کے قرن اول کا واقعہ ہے، اس کو میں آپ کے سامنے بیان کر رہا ہوں، اس میں عبرت و نصیحت بھی ہے اور یہ ہمارے لئے سبق آموز بھی ہے۔

ایرانی افواج کا سب سے بڑا قائد جس کو رستم کے نام سے یاد کیا جاتا ہے اور جس کو اپنے دہدیہ اور شان و شوکت میں شہنشاہ ایران کے قریب ہی سمجھا جاتا تھا، اس نے لشکر اسلام کے قائد حضرت سعد بن ابی وقاص رضی اللہ عنہ کو پیغام بھیجا کہ کسی ایسے آدمی کو بھیج دیا جائے جو اس مقصد کی وضاحت کرے جو عرب کے صحرائے نشینوں اور بدوؤں کو ان متدن ملکوں تک لے آیا جو تہذیب و تمدن اور عسکری قوت میں نقطہ عروج پر ہیں اور ملک عرب کو ان سے کوئی نسبت نہیں۔

اب غور کیجئے کہ وہ آدمی جو تخت سیادت و قیادت پر بیٹھا ہوا ہے، اور ایک

بڑے رقبہ پر اس کی حکومت ہے، اس کا عربوں کے بارے میں کیا تاثر ہو گا جو خیموں اور کچے مکانات میں یو دو باش رکھتے تھے، اور جن کا گزارہ کھجور اور اونٹ کے گوشت پر تھا، وہ کس لا پرواہی اور حقارت کی نگاہ سے عربوں کی طرف دیکھتا ہو گا، اس نے کہلوایا کہ کوئی ایسا آدمی بھیج دیا جائے جو اس مقصد و محرکات کی ترجمانی کر دے جو ان کو یہاں لائے ہیں۔

یہ اسلام کا معجزہ ہے کہ اس نے تمام عربوں کو فکر و عقیدہ و ایمان باللہ اور مقصد اسلام پر ناز و فخر کے ایک بلند اور بالا معیار پر پہونچا دیا تھا، حضرت سعد ابن ابی وقاصؓ نے حضرت ربیع بن عامرؓ کا انتخاب فرمایا یہ حضرت ربیع بن عامرؓ جن سے اکثر علمائے تاریخ و سیر ناواقف ہیں، ان کو لشکر اسلامی میں کوئی شان امتیازی بھی حاصل نہ تھی، میں آپ کے سامنے یہ قصہ کوئی افسانہ کے طور پر نہیں بیان کر رہا ہوں کہ جس میں صرف وقتی مزہ ہے یا قومی فخر و عزت کا سامان ہے، مین اس لئے آپ کے سامنے اس قصہ کا ذکر کر رہا ہوں تاکہ آپ اس طاقتور ایمان و اعتماد کا جس نے ایرانی لشکروں کے قائد اعظم رستم کے سامنے اس جرأت مندانہ اور آزادانہ گفتگو پر آمادہ کیا، کچھ اندازہ کر سکیں اور مؤمن کے کردار، جرأت و عزم اور ایمانی قوت کا، مغربی تہذیب و ترقی، اقتدار و غلبہ کے بارہ میں اپنے موقف اور کردار سے موازنہ کر سکیں، یہاں ہمارا اپنے آپ کے ساتھ اپنے پیغام کیساتھ اور اپنی ذمہ داریوں کے ساتھ کیا معاملہ ہے اور مغربی تہذیب جو یہاں رائج ہے اور جس کو اس وقت معاصر دنیا میں سیادت و قیادت کا مقام حاصل ہے اس کی طرف ہم کس نگاہ سے دیکھتے ہیں۔

حضرت ربیع بن عامرؓ رستم کے دربار میں تشریف لائے، ان کے لباس میں پیوند لگے ہوئے تھے، معمولی سی تلوار اور ڈھال ان کے ساتھ تھی، ایک

معمولی اور پست قد و قامت گھوڑے پر سوار تھے، اسی حال میں قالینوں کو روندتے ہوئے تشریف لائے، پھر گھوڑے سے اترے وہیں کسی تکیہ سے اس کو باندھ دیا اور رستم کی طرف بڑھنے لگے، ہتھیار ان کے ساتھ تھے، زرہ میں ملبوس تھے، اور سر پر خود تھا، خدم و حشم اس پر معترض ہوئے اور کہنے لگے ہتھیار اتار دو، حضرت ربیع بن عامرؓ نے فرمایا، میں خود تمہارے پاس نہیں آیا، تمہاری دعوت پر گیا ہوں، اگر اسی حال میں جانے دیتے ہو تو ٹھیک ہے، ورنہ میں واپس جاتا ہوں، رستم نے کہا کہ آنے دو، حضرت ربیعؓ اپنے نیزہ کو ان ریشمی قالینوں پر ٹیکتے ہوئے آگے بڑھے حتیٰ کہ ان میں اکثر قالین پھٹ گئے۔

ربیعؓ رستم کے پاس پہنچے، رستم نے پوچھا کہ عرب کس مقصد سے یہاں آئے ہیں؟ انہوں نے پورے ایمان و یقین کے ساتھ جو ان کے رگ و ریشہ میں سرایت کر چکا تھا، اور پھر پورا اعتماد کے ساتھ جس نے ان کے اعصاب کو مضبوط بنا دیا تھا، اس لئے کہ ان کی پشت پر جو چیز کار فرما تھی وہ آسمانی کتاب تھی، نبوت صادقہ تھی، غیر متزلزل اور پختہ عقیدہ تھا، بلند ہمت تھی، اور تیر بہدف نگاہ تھی، انہوں نے فرمایا: ہم کو اللہ نے اس لئے بھیجا ہے، تاکہ ہم ان لوگوں کو جن کو اللہ چاہے بندوں کی غلامی سے نکال کر خدائے واحد کی غلامی میں لے آئیں، دنیا کی جنگی سے نکال کر دنیا کی وسعت میں لائیں اور مذاہب کے جو رستم سے نکال کر اسلام کا عدل و انصاف عطا کریں۔“

بزرگو اور دوستو! اسلام کے پیغام و دعوت اور اس کے بنیادی مقصد کے بارہ میں حضرت ربیعؓ نے جو فرمایا اس پر کامل یقین کے ساتھ اور جو انہوں نے

لوگوں کو اللہ کی بندگی کی طرف لانے اور دوسرے مذاہب کے جو روستم سے نکال کر اسلام کے عدل و انصاف کی راہ دکھانے کا ذکر فرمایا اس پر کوئی حیرت و استعجاب نہیں ہوتا کہ یہ ان کے عقیدہ اور یقین کی بات تھی، لیکن مجھے ان کے اس جملہ پر بڑی حیرت و استعجاب ہے جس میں انہوں نے فرمایا کہ ہمیں اس لئے بھیجا گیا ہے کہ ”دنیا کی تنگی سے نکال کر دنیا کی وسعت کی طرف لائیں“ اگر وہ دنیا کی تنگی سے نکال کر آخرت کی وسعت میں لانے کا ذکر فرماتے تو مجھے ادنیٰ تعجب نہ ہوتا، اس لئے کہ یہ تو ایسی حقیقت ہے، جس پر ہر مسلمان اور صاحب ایمان یقین رکھتا ہے، اور حضرت ربیع کا واقعہ تو قرن اول کا ہے، میں ان کے اس جملہ پر غرق حیرت ہو جاتا ہوں کہ ہم تم کو دنیا کی تنگی سے نکال کر دنیا و سعتوں میں لانا چاہتے ہیں، گویا کہ وہ فرما رہے ہیں ہم نے اپنے اوپر ترس کھا کر اور ان ملکوں کے عیش و عشرت کی طمع میں اپنے وطن کو ترک نہیں کیا، ہم تو یہاں تم پر ترس کھا کر آئے ہیں، ہم چاہتے ہیں کہ تم کو تنگ و تاریک قید خانے سے آزاد کریں جس میں تم اس پرندہ کی طرح زندگی گزار رہے ہو جس کو کسی ظرف یا قفس میں بند کر دیا جاتا ہے، اور دانہ اور پانی اسی کے اندر دے دیا جاتا ہے، اس لئے کہ تم اپنی عادتوں اور ضرورتوں کے غلام ہو، خواہشات نفس کے غلام ہو، مروجہ فیشنوں سے پیچھا نہیں چھڑا سکتے، تمہارے لئے تنہا ایک لمحہ گزارنا مشکل ہے، تم اپنی مرضی کے مطابق کوئی کام نہیں کر سکتے، تم کو قدم قدم پر خادموں اور معادنوں کی ضرورت ہے، پہرہ داروں اور چوکیداروں کی ضرورت ہے، کوئی کام بھی تم بغیر کسی مددگار کے انجام نہیں دے سکتے۔

تاریخی شواہد موجود ہیں کہ جب شاہ ایران یزدگرد اپنی مملکت سے فرار ہوا تو درمیان سفر اس کو پیاس لگی، ایک گھر میں داخل ہوا، اس کو ایک معمولی روزمرہ

کے استعمال کے گلاس میں پانی دیا گیا تو اس نے کہا کہ میں اس گلاس میں پانی نہیں پی سکتا، اس لئے کہ وہ تو سونے اور چاندی کے گلاس میں پانی پینے کا عادی تھا، امیرانیوں کا تو یہ حال تھا کہ اگر ان میں کوئی بڑا آدمی ایک لاکھ درہم سے کم کا تاج پہنتا یا اسکے پاس عالی شان محل اور کے لوازمات حوض و فوارہ اور باغات نہ ہوتے تو اس کو حقارت کی نظر سے دیکھا جاتا۔

گویا کہ حضرت ربیعؓ یہ فرما رہے ہیں کہ تم تو اپنے خادموں کے خادم اور غلاموں کے غلام ہو اسلئے کہ ان سے زیادہ تم ان کے محتاج ہو، ہماری آرزو ہے کہ تمہیں اس تنگ و تاریک قید خانہ سے نکال کر وسعت و آزادی کی فضا میں لائیں، ہم یہاں اپنی ضرورت سے نہیں آئے، ہم نے تو یہ دور دراز کا سفر تمہاری ضرورت کے پیش نظر کیا ہے، ہمارے لئے اپنے وطن میں کوئی تنگی نہیں وہ صحراء تو بڑا کشادہ اور وسیع ہے، ہم کو تو تمہاری اس غیر فطری اور غیر طبعی معیشت پر بے چینی ہے، جس میں تم مست ہو، یہی بے چینی ہمیں یہاں لائی ہے، ہم لوگ خواہشات پر چلنے والے نہیں ہیں، ہم خاص پوشاک اور راتب کے غلام نہیں ہیں اور نہ خادموں اور حاشیہ برداروں کے محتاج ہیں، ہم صحراء میں آزادی کی زندگی گزارنے والے ہیں، جو میسر آتا ہے کھاتے ہیں اور شکر کرتے ہیں، ہم کو تو اللہ نے اس لئے بھیجا ہے کہ جس کو وہ چاہے اس کو ہم لوگوں کی غلامی سے نکال کر ایک اللہ کی غلامی میں لے آئیں، دنیا کی تنگی سے نکال کر دنیا کی وسعت عطا کریں، اور مذاہب کے جو رستم سے آزاد کر کے اسلام کے عدل و انصاف سے فائدہ اٹھانے کا موقع دیں، تم مذاہب کے ظلم و ستم کا نشانہ بنے ہوئے ہو جس کے نتیجے میں مصیبتوں میں گرفتار ہو، ذلت و خواری تمہارا مقدر بنی ہوئی ہے، اور حقیقی سکون و راحت تم کو نصیب نہیں ہے۔



میرے بھائیو اور دوستو! میں طوالت دینا نہیں چاہتا، آپ کی بھی ذمہ داریاں اور مشغولیتیں ہیں، میں آپ سے مختصر کہتا ہوں، آپ یہاں آزادانہ مؤثر اور بیادہی کردار ادا کریں، آپ کی زندگی مثالی زندگی ہو، جو لوگوں کی نگاہیں پھیر دے اور توجہ مرکوز کر دے، ذہنوں میں ایسے سوالات پیدا ہوں جو موازنہ کرنے پر مجبور کریں، اور اسلام کے متعلق صحیح معلومات حاصل کرنے کا داعیہ پیدا ہو، اگر آپ نے بھی مغربی طرز معاشرت اختیار کر لیا، آپ انہی کے مقلد بن گئے، اور اپنے بلند معیار سے اپنے کو نیچے گرا لیا تو آپ میں اور یہاں کے مغربی باشندوں میں کوئی امتیاز باقی نہیں رہ سکتا اور نہ ان میں معلومات کا شوق اور غور و فکر کا جذبہ پیدا ہو سکتا ہے، اور نہ آپ کا احترام ان کے دل میں آسکتا ہے، چہ جائیکہ وہ آپ کو قابل تقلید و نمونہ سمجھیں۔

لیکن جب آپ ان کے سامنے ایک ماناوس طریقہ زندگی پیش کریں گے تو اس سے ان کے اندر ایک جستجو پیدا ہوگی، اور وہ آپ سے پوچھنے پر مجبور ہوں گے کہ یہ طریقہ زندگی آپ نے کہاں سے اخذ کیا اور یہ بلند و بالا اقدار اور اخلاق فاضلہ آپ نے کس سے سیکھے، ان میں اشتیاق پیدا ہوگا کہ ان کو آپ ایسا لٹریچر دیں جس سے وہ اسلام سے متعلق مستند معلومات حاصل کریں، اور آپ ان کو رسول اللہ ﷺ کی سیرت طیبہ سے روشناس کرائیں اور ان کو وہ راستہ دکھائیں جس پر چل کر آپ کے اندر یہ قدریں پیدا ہوئیں اور یہ بلند کردار آپ کو حاصل ہوا، اس وقت وہ آپ کو احترام و عقیدت کی نگاہ سے دیکھیں گے۔

مسلمان بھائیو اور یہاں کے باشندو! (خواہ وہ یہاں کے نیشنل ہوں یا کچھ مدت کے لئے آئے ہوں) ایسا نمونہ زندگی پیش کیجئے جو ان میں اسلام کے مطالعہ

کا شوق پیدا کر دے اور اس راستہ کو جاننے کا اشتیاق پیدا کر دے جس پر چل کر یہ طرز زندگی اور طریقہ فکر ہم کو عطا ہوا، یہی تنہا وہ انقلاب انگیز راستہ ہے، جس پر چل کر آپ ان غیر اسلامی ملکوں میں مؤثر کردار ادا کر سکتے ہیں، اگر آپ ان ہی کے رنگ میں رنگ گئے اور وہی طریقہ زندگی اختیار کر لیا، (خواہ یہ احساس کمتری اور نفالی کا جذبہ عالم عربی میں ہو یا ہندوستان یا افریقہ کے کسی حصہ میں یا دنیا کے کسی بھی ملک میں) آپ ہر گز ان پر اثر انداز نہیں ہو سکتے اور کوئی تبدیلی عمل میں نہیں لاسکتے خواہ سو سال یا اس سے زیادہ مدت تک وہاں قیام اور زندگی گزارنے کا موقع ملے۔

آخر میں آپ حضرات کا شکریہ ادا کرتا ہوں کہ آپ نے سکون و اطمینان کے ساتھ تقریر سنی اور اگر مجھ سے کوئی زیادتی ہوئی ہو تو معذرت خواہ ہوں۔



امتِ مسلمہ کا فرض منصبی

اور

اس کے انقلابی اثرات

یہ تقریر مولانا سید ابوالحسن علی ندوی مدظلہ العالی نے اسلامی فاؤنڈیشن پارک فیلڈ لسٹر شائر برطانیہ میں ۱۸ ستمبر ۱۹۹۲ء کو کی، جس میں اس شہر اور قرب و جوار کے مقامات کے چیدہ اور منتخب حضرات شریک ہوئے تھے۔

بسم الله الرحمن الرحيم

امتِ مسلمہ کا فرض منصبی اور اس کے انقلابی اثرات

الْحَمْدُ لِلّٰهِ وَالصَّلٰوةُ وَالسَّلَامُ عَلٰی رَسُوْلِ اللّٰهِ صَلَّی اللّٰهُ عَلَیْہِ وَاٰلِہٖ وَسَلَّم

حضر! :

میں قرآن مجید کا ایک حقیر طالب علم ہوں، اور آپ سب جانتے ہیں، کہ قرآن مجید روزانہ پڑھا جاتا ہے اور حسبِ توفیق بار بار اور زیادہ سے زیادہ پڑھا جاتا ہے، قاعدہ یہ ہے کہ جب آدمی کسی چیز کو حیرت سے دیکھتا ہے، اور اس سے وہ متعجب ہوتا ہے تو اس کا یہ تعجب ہمیشہ قائم نہیں رہتا، وہ زائل بھی ہو جاتا ہے، لیکن میں اپنا حال آپ کے سامنے بیان کرتا ہوں (اسی سے میں نے اپنی بات کہنے کا مضمون اخذ کیا ہے) کہ جب میں قرآن مجید میں سورۃ انفال کی یہ آیت کریمہ پڑھتا ہوں ”إِلَّا تَقْعَلُوہُ تَلَنَ قَنْتَنِي فِي الْأَرْضِ وَفَسَادٌ كَبِيرٌ“ (تو مومنو! اگر تم یہ کام نہ کرو گے تو ملک میں فتنہ برپا

ہو جائے گا اور بڑا فساد مچے گا۔

اللہ تعالیٰ نے اس آیت میں ان مہاجرین اور انصار کو مخاطب فرمایا ہے، جو مشرف بہ اسلام تھے، جہاں تک ان مہاجرین کا تعلق ہے جو مکہ مکرمہ سے ہجرت کر کے مدینہ طیبہ آئے تھے، وہ چند سو کی تعداد میں تھے، آپ جانتے ہیں کہ ہجرت کوئی ہنسی کھیل نہیں ہے، ہجرت میں آدمی کو گھربار چھوڑنا پڑتا ہے، اعزہ و اقرباء سے دور ہونا پڑتا ہے اور ان سہولتوں کو خیر باد کہنا پڑتا ہے، جو موروثی اور مقامی طور پر اس کو حاصل ہوتی ہیں، ظاہر ہے کہ ان مہاجرین کی تعداد محدود تھی، اور جن لوگوں نے مدینہ طیبہ میں اسلام قبول کیا تھا ان کی تعداد بھی اس وقت تک کچھ زیادہ نہ تھی، حدیث کے مطالعہ سے معلوم ہوا کہ مدینہ طیبہ میں رسول اللہ ﷺ کے حکم سے تین مرتبہ مسلمانوں کو شمار کیا گیا، پہلی مرتبہ شمار کرنے میں مسلمانوں کی تعداد پانچ سو، دوسری مرتبہ چھ سو، سات سو کے درمیان تھی، تیسری مرتبہ شمار میں مسلمان ڈیڑھ ہزار تھے، اس تعداد پر مسلمانوں نے اللہ تعالیٰ کا شکر ادا کیا اور اطمینان کی سانس لی کہ اب ہم ڈیڑھ ہزار ہو گئے، اب ہمیں کیا ڈر ہے؟ ہم نے تو وہ زمانہ دیکھا ہے جب ہم میں سے کوئی اکیلا نماز پڑھتا تھا، پھر بھی دشمنوں کا ڈر لگا رہتا تھا۔

گویا یہ مٹھی بھر انسانوں کی آبادی تھی جس نے اسلام قبول کیا تھا، اور جس نے اس کی ذمہ داری قبول کی تھی کہ اس کے چاروں طرف انسانی آبادی کا جو سمندر پھیلا ہوا ہے، اس میں وہ ہدایت و تبلیغ کا کام کرے گی اس کا آپ اندازہ کر سکتے ہیں کہ ساری دنیا میں زیادہ تر وہ لوگ تھے جنہوں نے اسلام کا نام بھی نہیں سنا تھا، قبول کرنے کا کیا ذکر؟ پھر اس وقت دنیا کی دو عظیم الشان سلطنتیں تھیں جن کو (EM)

(PIRE) کہنا چاہئے، وہ صرف امپائر ہی نہیں تھیں، اور ان کی حیثیت محض انتظامیہ اور حکومت ہی کی نہیں تھی ان کے ساتھ مستقل تہذیب تھی، مستقل تمدن، طرز زندگی اور معیار و اقدار (IDEALS & VALUES) تھے، متمدن دنیا کا سب سے بڑا حصہ جس پر یہ دونوں شہنشاہیاں بلا واسطہ یا بالواسطہ قابض تھیں، وہیں سے وہ تہذیب لیتے تھے، وہیں سے فیشن اخذ کرتے تھے، وہیں سے قانون لیتے تھے، آپ کو معلوم ہے کہ (ROMAN LAW) دنیا میں کتنی وقعت کی نظر سے دیکھا جاتا تھا، اور ایرانی تہذیب ہندوستان اور دور دراز ملکوں تک پہنچ گئی تھی۔

حضرات! میں جب اس آیت پر پہنچتا ہوں تو ہمیشہ تصویر حیرت من کر رہ جاتا ہوں، سوچنے لگتا ہوں کہ یا اللہ یہ کس سے کہا جا رہا ہے، کب کہا جا رہا ہے اور کہاں کہا جا رہا ہے؟ یہ آخری مسلم شماری جس میں مسلمان ڈیڑھ ہزار لکھ، بعض شرح حدیث اور محققین کی تحقیق میں جنگ خندق (جس کو غزوۃ الاحزاب بھی کہا جاتا ہے) کے موقع پر ہوئی جو ۵۵ھ میں پیش آئی اس طرح یہ مدت زیادہ سے زیادہ پانچ سال کی ہوتی ہے، جس میں مسلمانوں کے شمار کرنے کا یہ کام ہوا اس طرح یہ زیادہ سے زیادہ ڈیڑھ دو ہزار مسلمان تھے جن سے کہا جا رہا ہے کہ تم اپنی شیرازہ بندی کرو اور ایک نئی وحدت (UNIT) قائم کرو، جس کی اساس ایمان پر ہو، قرآن پر ہو، صحیح عقیدہ پر ہو اور وہ آنحضرت ﷺ کی سرپرستی میں ہو۔

یہ وحدت اس لئے قائم کرنے کے لئے کہا جا رہا ہے کہ تم اس وحدت کے ذریعہ دنیا میں اسلام کا پیغام پہنچاؤ اور دنیا کو ”جاہلیت“ (من مانی آزادی اور نفس

پرستی) کی زندگی سے نکال کر دنیا کو اسلام (خدا پرستی اور کامل خود سپردگی) کی دعوت دو، اگر تم نے ایسا نہ کیا تو دنیا میں فتنہ کبریٰ اور فساد عظیم برپا ہوگا۔

میں اس موقع پر سوچتا ہوں کہ جن سے کہا جا رہا ہے اور جو اس آیت کے مخاطب ہیں اس میں اور ان پر جس کام کی اور دنیا کی جس آبادی کی ذمہ داری ڈالی جا رہی ہے، دونوں میں کیا تناسب تھا؟ لیکن فارسی میں ایک محاورہ ہے، اور ہم اس کو عربی میں بھی ادا کر دیا کرتے ہیں کہ ”بقامت کہتر و بقیمت بہتر“ یعنی قد و قامت کے لحاظ سے چھوٹا لیکن قیمت کے لحاظ سے ہمیں بڑا اور بہتر، میں نے اپنی عربی تقریر میں بھی اس کو اس طرح ادا کیا تھا کہ ”العبرة بالقيمة لا بالقامة“ یہ اس جماعت سے کہا جا رہا ہے جو بقامت کہتر تھی لیکن بقیمت بہتر، اصل چیز جو فیصلہ کن ہے وہ ”قیمت“ ہے ”قامت“ نہیں چنانچہ اس کہتر قامت اور بہتر قیمت نے اپنی انقلاب انگیزی اور عہد آفرینی ثابت کر دی، ایرانی سلطنت کا چراغ گل ہو گیا، صرف سلطنت کا نہیں ایرانی تہذیب کا ان کے معیاروں اور ان کی قدروں (IDEALS & VALUES) کا جو حقیقی طور پر حکومت کرتے اور زندگی کی تشکیل کرتے ہیں، جن کو عربی میں المثل والقیم کہتے ہیں، حضرت عمر رضی اللہ عنہ کی خلافت کے آخری دو روز زیادہ سے زیادہ خلافت راشدہ کے اختتام تک دنیا کا متمدن ترین حصہ جو مہذب اور ترقی پسند انسانوں کے لئے نمونہ اور معیار (IDEAL) کا درجہ رکھتا تھا، وہ بدل گیا تھا یا بلکہ بدل رہا تھا، معیار بدل گئے تھے، سوچنے کے طریقے بدل گئے تھے، ایران اور روم کی ذہنی و فکری غلامی سے آزاد ہو رہے تھے، معیار مہذب اور ترقی یافتہ پہلانا، احترام اور وقعت کی نگاہ سے دیکھا جانا معیار نہیں رہا تھا، حکم خداوندی کی تعمیل اور سنت نبویؐ کی پیروی اور عہد رسالت اور اس کے معتبر نمائندوں سے مشابہت،

تہذیب میں، معاشرت میں، رسوم و عادات میں اور لباس و مظاہر میں تعریف اور قدر کی چیز سمجھی جانے لگی تھی، اس کی مثالیں آپ کو بڑے بڑے دولتمندوں اور بااقدار لوگوں کی زندگی میں، تاریخ کی کتابوں میں ملیں گی۔

آپ کو معلوم ہے کہ زندگی کے آلات و وسائل تو بدلتے رہتے ہیں، تمدن کی شکلیں بدلتی رہتی ہیں، لیکن ذلت و عزت کے پیمانے، علم و جہالت کے معیار اور علامتیں، بہت دیر اور بہت مشکل سے بدلتی ہیں، اس میں بعض اوقات صدیاں لگ جاتی ہیں، اگر آپ تہذیب انسانی کی تاریخ پڑھیں تو آپ کو معلوم ہو گا کہ بعض پیمانے صدیوں تک حکومت کرتے رہے، لیکن یہاں سوچنے کے طریقے بدل گئے، کرنا تو الگ چیز ہے، کرنے میں تو بہت جلد تغیر آ جاتا ہے، لیکن سوچنے کا طریقہ بہت بڑی طاقت ہے، اور وہی زندگی پر حکمرانی کرتا ہے، ہم بھی بہت سے اسلامی ممالک میں دیکھتے ہیں کہ مغربی اقتدار اور تہذیب کے اثر کے پیمانے نہیں بدلے، پیمانوں میں ناپنے والی چیزیں بدل گئیں، عزت و شرافت خوش نصیبی و بد نصیبی، علم و جہالت، ترقی و پسماندگی کے وہی معیار ہیں جو باہر کی حکومت کرنے والی قوموں اور تہذیبوں نے عطا کئے ہیں۔

اب آپ ان حقائق کی روشنی میں دیکھئے کہ کس پر اور کس وقت ساری دنیا میں انقلاب لانے کی اور اس کو خدا پرستی، خدا ترسی انسان دوستی، ایثار و قربانی اور ہدایت ربانی کے راستے پر چلنے اور چلائیکی عالمگیر ذمہ داری ڈالی جا رہی ہے، اور اس ذمہ داری کے ادا کرنے اور اس کے سلسلہ میں کامیابی حاصل کرنے میں اس ”بقامت کمہنر و بقیمت بہتر“ جماعت کو کتنی بڑی کامیابی حاصل ہوئی، اس کے لئے آپ چھٹی صدی عیسوی کے بعد کی مختلف زبانوں (اور خاص طور پر انگریزی) میں

لکھی ہوئی کتابوں کا مطالعہ فرمائیے۔

حضرات! میں آپ کو مبارکباد دیتا ہوں کہ آپ نے اس مرکز (IS-LAMIC FOUNDATION) کے قیام کے لئے صحیح جگہ کا انتخاب کیا، آپ یہاں مغربی تہذیب کے سینہ بیٹھ گئے، اگر یہاں سے یا کسی بڑے مغربی ملک یا مغربی تہذیب کے بڑے مرکز سے انقلاب شروع ہوا تو وہ طاقت میں اور گہرائی میں، وسعت میں بھی اور حجم میں بھی، قابل لحاظ ہوگا، خدا کرے وہ دن آئے کہ ان ملکوں میں بھی لوگوں میں حق کی طلب اور اپنی زندگی کے خلا کا احساس پیدا ہو، اور کہیں کہ آپ ہم کو اس تاریکی کی زندگی، نفس پرستی کی زندگی، اور کوتاہ نظری کی زندگی سے نکالنے، یہاں پر یہ نکتہ یاد رہے کہ قرآن مجید میں تاریکی کے لئے اکثر جمع کا صیغہ ”ظلمات“ آتا ہے اور روشنی کیلئے واحد کا صیغہ ”النور“ آتا ہے ”يَخْرِجُهُم مِّنَ الظُّلُمَاتِ إِلَى النُّورِ“ وغیرہ وغیرہ، اس سے معلوم ہوا کہ ظلماتیں بے شمار ہیں اور نور ایک ہے، وہ کہیں کہ ہمیں یہ دولت آپ ہی کے یہاں سے مل سکتی ہے۔

اور یہ بات جب ہی حاصل ہوگی جب آپ کی زندگی اور اخلاق میں شان امتیازی ہوگی، میں نے ایک واقعہ آکسفورڈ کی جامع مسجد میں ایک بڑے مجمع میں سنایا تھا، آپ کو بھی سناؤں کہ اس میں ہر مرتبہ ایک نئی لذت محسوس ہوتی ہے، وہ یہ کہ جب حضرت سید احمد شہیدؒ نے پیشاور فتح کیا اور کئی ہفتے گزر گئے، فوج مجاہدین وہاں پڑی ہوئی تھی، تو ایک پٹھان نے ایک ہندوستانی کا ہاتھ پکڑا اور کہا کہ میاں ایک بات تم سے پوچھتا ہوں، ٹھیک ٹھیک بتانا، اس نے کہا کہ کہئے، اس نے کہا کہ کیا تم ہندوستانیوں کی دُور کی نگاہ کمزور ہوتی ہے، تم دُور کی چیز نہیں دیکھ سکتے؟ فوج

مجاہدین کے اس سپاہی نے کہا نہیں ہم خوب دیکھتے ہیں، اور دیکھ رہے ہیں کہتے تو آپ کو بتادیں کہ ہمارے سامنے وہ دُور کی چیز کیا ہے؟ اس نے کہا نہیں کوئی بات ضرور ہے، ہندوستانیوں کی دُور کی نگاہ فطری طور پر کمزور ہوتی ہے، ہندوستانی نے کہا مگر آپ یہ بتائیے کہ آپ کو اس کے پوچھنے کی ضرورت کیا آئی؟ وہاں کے پٹھان باشندہ نے کہا کہ میں یہ دیکھ رہا ہوں کہ کئی ہفتہ سے آپ کی فوج یہاں پڑی ہوئی ہے، اور آپ میں سے بعض کئی کئی مہینے سے اور بعض کئی کئی سال سے اپنا گھر چھوڑے ہوئے ہیں، شادی شدہ ہیں یا شادی کی عمر ہے، لیکن ہم نے آپ میں سے کسی کو کسی نامحرم کی طرف نظر اٹھا کر دیکھتے ہوئے نہیں دیکھا، تو ہم نے کہا کہ ایک ہو دو ہوں تو ہو سکتا ہے، لیکن سب کے سب کیوں نہیں دیکھتے؟ اوھر جوانی ہے اوھر حسن ہے، لیکن کسی کو بد نگاہی کرتے ہوئے نہیں دیکھتے۔

اس ہندوستانی نے جواب دیا کہ الحمد للہ ہم سب کی نظر بالکل ٹھیک ہے، مگر قرآن کی تعلیم ہے۔ ”قُلْ لِلْمُؤْمِنِينَ يَغُضُّوا مِنْ أَبْصَارِهِمْ وَيَحْفَظُوا فُرُوجَهُمْ“ اہل ایمان سے کہہ دیجئے کہ اپنی نظریں نیچی رکھیں اور اپنی شرمگاہوں کی حفاظت کریں۔ پھر یہ ہمارے امام کی تربیت کا بھی نتیجہ ہے اس خصوصیت کی طرف اس آیت میں اشارہ کیا گیا ہے کہ ”يَا أَيُّهَا الَّذِينَ آمَنُوا إِن تَتَّقُوا اللَّهَ يَجْعَلْ لَكُمْ فُرْقَانًا“ اے ایمان والو! اگر تم اللہ کے معاملہ میں تقویٰ و احتیاط کا عمل اختیار کرو گے تو اللہ تعالیٰ تمہارے اندر ایک شان امتیازی پیدا کر دے گا۔

اگر آپ نے اس ملک میں رہتے ہوئے زندگی کا ایک نیا ماڈل (MOD-EL) ایک نیا سانچہ اور ایک نیا نمونہ پیش کیا، جس میں یہاں کی زندگی، طرز معاشرت، نفس پرستی اور دولت پرستی اور ہر قسم کی آزادی سے امتیاز ظاہر ہوا، تو

لوگوں کے اندر اسلام کے مطالعہ کا شوق پیدا ہوگا، وہ آپ کے یہاں آئیں گے اور کہیں گے کہ ہمیں کوئی کتاب دیجئے جس سے ہم سمجھیں کہ اس انقلاب کا سرچشمہ کہاں ہے؟ کہاں سے یہ تبدیلی آئی اور آپ میں امتیاز پیدا ہوا؟

میں آپ کا بہت شکر گزار ہوں کہ آپ نے میری حقیر ذات اور میرے رفقاء کا اعزاز کیا، خاص طور پر ڈاکٹر خورشید احمد صاحب اور مناظر احسن صاحب اور سب حضرات اور اس ادارہ کے ذمہ داروں کا کہ آپ نے ہمارے ساتھ برادرانہ ہی نہیں کریمانہ اور فیاضانہ سلوک کیا، اللہ تبارک و تعالیٰ توفیق دے کہ یہ مرکز زیادہ سے زیادہ ہدایت اور نفع کا سرچشمہ بنے، اللہ وہ دن ہمیں دکھائے کہ جیسے پہلے اس ملک سے دنیا پرستی اور نفس پرستی اور مادیت کی ہوا چلی تھی، الحاد اور لادینیت کا رُحان پیدا ہوا تھا ویسے ہی اب ایمان کی، اخلاق کی انسانیت اور شرافت کی اور ہدایات کی ہوا چلے۔

آخر میں اقبال کے ان چند اشعار پر اس خطاب کو ختم کرتا ہوں، جو اس مقام و ماحول، عہد و زمانہ، اور مسلمانوں کے مقام و پیغام سے بھی خاص مناسبت رکھتے ہیں۔

ناموس ازل را تو امینی تو امینی دارائے جہاں را تو یاری تو یمنی
اے بندہ خاکی تو زمانی تو زمینی صہبائے یقین درکش و از دیرگماں خیز

از خواب گراں، خواب گراں، خواب گراں خیز

از خواب گراں خیز

فریاد از افرنگ و دلآویزی افرنگ فریاد ز شیرینی و پرویزی افرنگ

عالم ہمہ ویرانہ ز چنگیزی افرنگ معمار حرم! باز بہ تعمیر جہاں خیز

از خواب گراں، خواب گراں، خواب گراں خیز

از خواب گراں خیز

و آخر دعوانا أن الحمد لله رب العالمین

سیرت نبویؐ

اور

عصر حاضر میں اس کی معنویت و افادیت

یہ تقریر ۲۱ جون ۱۹۸۰ء کو بعد نماز عصر
بمبئی کی ایک قدیم و کار گزار انجمن ”
انجمن اسلام“ کے ایک وسیع و عریض ہال
میں علم دوست احباب کے ایک عظیم مجمع
کے سامنے ”عصر حاضر میں سیرت نبویؐ
کی اہمیت و معنویت اور منصب نبوت“ کے
عنوان پر کی گئی تھی۔

بِسْمِ اللّٰهِ الرَّحْمٰنِ الرَّحِیْمِ

سیرت نبویؐ

اور

عصر حاضر میں اس کی معنویت و افادیت

حضر!ات!

عام مسلمانوں کے لئے مجموعی طور پر اور اہل بمبئی کیلئے خصوصی طور پر یہ بڑی مسرت، شکر اور فخر کا موقع ہے کہ سیرت نبوی ﷺ پر خطبات کا آغاز ہو رہا ہے میں اپنی محدود واقفیت اور مطالعہ کی بنا پر کہہ سکتا ہوں کہ سیرت نبویؐ پر سب سے زیادہ ٹھوس، سنجیدہ فکر انگیز اور معیاری کام ہمارے ملک ہندوستان میں انجام پایا ہے، ہم ہندوستانی مسلمانوں کو اس بات پر شکر آمیز فخر کا حق ہے کہ وہ نبی رحمت ﷺ جس کے متعلق قرآن شریف اعلان کرتا ہے۔ ”قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا“ جو مکانی حیثیت سے پورے کرہ ارض اور زمانی حیثیت

سے بعثت کے بعد سے پوری انسانی تاریخ کا نبی ہے، اس کی سیرت کے مختلف پہلوؤں کو عصر جدید کے اسلوب اور تقاضوں کے مطابق روشن کرنے کی سب سے بڑی سعادت ہندوستانی مسلمانوں کو حاصل ہوئی، قاضی محمد سلیمان صاحب منصور پوریؒ کی ”رحمۃ للعالمین“، علامہ شبلی نعمانیؒ کی کتاب ”سیرۃ النبی“ مولانا عبدالرؤف دانا پوریؒ کی کتاب ”اصح السیر“ سیرت کے عالمگیر کتب خانے میں امتیازی شان رکھتی ہیں، لیکن اہمیت اور افادیت کے لحاظ سے شاید سب سے فائق، استاد محترم مولانا سید سلیمان ندویؒ کی ”خطباتِ مدرّس“ ہے، دنیا کے مسلمان جو زبان بولتے ہیں، ان میں ان کتابوں کی کوئی نظیر نہیں، مختلف اسلامی زبانوں اور معتد مغربی زبانوں میں ان کے ترجمے ہوئے ہیں۔

بہت سے حضرات یہ خیال کرتے ہوں گے کہ سیرت النبیؐ کی خدمت کا شرف جس ادارے کو حاصل ہوا، اس سے انتساب رکھنے والے فرد کے لئے اور خاص طور پر اگر اس کے قلم سے بھی کوئی کتاب سیرت پر نکلی ہو، بہت آسان ہے کہ وہ سیرت پر گفتگو کرے اور سیرت نبویؐ کو پیش کرے، لیکن ایک مصنف کے تجربے کی روشنی میں، میں یہ کہتا ہوں کہ یہ بات سہولت کی باعث نہیں، بلکہ دشواری کی باعث ہے، اس لئے کہ جس کو سیرت پر قلم اٹھانے کی سعادت حاصل ہوئی وہ کسی ایسے ادارے سے تعلق رکھتا ہے، جس سے سیرت پر بلند ترین اور منتخب ترین لٹریچر شائع ہوا، اس کا معاملہ سیرت نبویؐ کے بارے میں وہی ہے جس کو فارسی شاعر نے اپنے مشہور شعر میں بیان کیا ہے ۔

دلان نگہ و گل حسن تو بسیار

گنجینِ بہار تو، زلالِ گلہ دارد

وہ سوچتا ہے کہ وہ اس مقدس داستان کو کہاں سے شروع کرے اور کہاں ختم کرے، اور کس چیز کو لے اور کس چیز کو چھوڑ دے، جس طرح کہ گنجین کے لئے دشواری ہے کہ وہ کس پھول کو لے اور کس پھول کو چھوڑ دے، اور پھر اس دامن کو جو بہت محدود اور تنگ ہے، اس چمن کے پھولوں سے کس طرح سجائے، بالکل اسی طرح کی آزمائش آج میرے لئے بھی ہے، میں یہ کوشش نہیں کروں گا کہ آپ کے سامنے سیرت نبویؐ کو اول سے آخر تک سبق کی طرح سنا دوں، آپ **حضرت اہل علم** ہیں اور آپ کی نظر سے سیرت کی کتابیں گزر چکی ہیں، اور گزرتی رہتی ہیں، میں اپنی سب سے بڑی سعادت یہ سمجھوں گا کہ آپ کے دلوں میں سیرت کے مطالعے کا نیا شوق پیدا ہو جائے، اور یہ احساس پیدا ہو جائے کہ ابھی آپ کو بہت کچھ پڑھنا ہے، ابھی آپ نے اس گلستاں کی سیر ہی نہیں کی ہے، اور یہ کہ آپ اس مکتب حسن، اس مکتب عشق، اس مکتب عقل و علم، اس مکتب انسانیت آموزی کے طالب علم ہیں، میں اپنے کو بہت خوش نصیب سمجھوں گا اور آپ کو مبارک باد دوں گا کہ سیرت کے مکتب میں ہمارا اور آپ کا نام لکھ لیا جائے، اس سے بڑھ کر میں ایک مسلمان کے لئے کوئی فخر کی بات نہیں سمجھتا کہ اس کو اس مکتب عشق میں طالب علم بننے کے لئے قبول کر لیا جائے، ہم آج سے سیرت کا مطالعہ کریں گے اور یقین ہے کہ یہ سلسلہ بڑا مبارک ہو گا، اور اس کے بانی صد ہزار مبارک باد کے مستحق ہوں گے، اگر آپ کے اندر یہ جذبہ بیدار ہو جائے کہ اب ہم سیرت کا مطالعہ کریں گے اور ہم یہ سمجھیں گے کہ ابھی ہم نے کچھ نہیں پڑھا ہے۔

میں سب سے پہلے آپ کے سامنے یہ عرض کرنا چاہتا ہوں کہ نبی کیا کام کرتا ہے کہ جس کی وجہ سے اس کو یہ مقام بلند حاصل ہے، جو ذمہ داری اس کے سپرد کی جاتی ہے، اس کی نوعیت کیا ہے؟ اور وہ نوع انسانی کے لئے اتنا کیوں ضروری ہے؟ رواں دواں قافلہ انسانیت کے سفر کے لئے یہ بات کیوں خطرے کی ہے کہ اس کو اس سفر میں ایک پیغامبر کی رہنمائی حاصل نہیں، میں سب سے پہلے اس پر مختصر روشنی ڈالوں گا پھر یہ بتانے کی کوشش کروں گا کہ نبی کے کام کی نوعیت کیا ہے؟ نبوت کی حقیقت اور اس کا امتیاز کیا ہے اور اس اہم اور مقدس کام کے لئے کس طرح کی شخصیت درکار ہے؟ آنحضرتؐ کو انبیاء کرام کی صف میں اللہ تعالیٰ نے کیا امتیاز عطا فرمایا اور کیا کامیابی آپؐ کے حصے میں رکھی، میں یہ بتانے کے لئے کہ نبوت کا کام ضروری ہے کہ اس کے بغیر انسانیت کے سفینے کے لئے خطرہ ہے کہ وہ کس وقت ڈوب جائے، وہ کون سی مہم ہے، جو نبی ہی انجام دیتا ہے، اور وہ کون سا خلاء ہے جو وہ تہیاء کرتا ہے اس کے لئے میں ایک کہانی کا سہارا لوں گا، اور آپ جانتے ہیں کہ بعض اوقات کہانیوں سے بہت سے ایسے عقیدے اور ایسی گتھیاں سلجھ جاتی ہیں جو بڑی بڑی فلسفیانہ بحثوں سے نہیں سلجھتیں، خاص طور پر جب وقت کم ہو اور آدمی زیادہ گہرائی میں نہ جانا چاہے۔

آپ نے یہ کہانی سنی ہوگی کہ کچھ نوجوان کو سیر کا خیال آیا، وہ دریا کے قریب کسی بستی کے رہنے والے تھے، برسات کا موسم تھا، سہانا وقت تھا، ٹھنڈی ہوا چل رہی تھی، اور فرصت کے دن تھے، ان کو شوق ہوا کہ وہ دریا کی سیر کریں اور موسم کا لطف اٹھائیں، ایک کشتی انہوں نے کرائے پر لی، اس پر سوار ہوئے، دریا بھی روانی پر تھا، اور ان کی طبیعت بھی موج پر تھی، وہ بے تکلفی سے آپس

میں باتیں کرتے تھے، مگر اس وقت انہوں نے ملاج کو اپنا مخاطب بنایا، اس سے پوچھا (چچا یاد ادا کہہ کر مخاطب کیا) آپ کی عمر کیا ہے؟ وہ بے چارہ بے پڑھا آدمی تھا، اس نے اپنی عمر بتائی ۶۰ سال کی عمر، ان میں سے ایک نوجوان نے کہا کہ چچا آپ نے کیا کیا پڑھا ہے؟ اس نے کہا کہ میری اوقات کیا؟ میں نے شروع ہی سے کشتی چلانے کا پیشہ اختیار کر لیا، اور مجھے پڑھنے کا موقع نہیں ملا، دوسرے تیز طرار صاحب زادے بولے کہ چچا! آپ نے جغرافیہ تو ضرور پڑھا ہوگا،؟ پچھارے ملاج نے کہا کہ میں نے اس کا نام ہی نہیں سنا، پہلے تو اس کو یہی سمجھنا مشکل ہوا کہ جغرافیہ کسی آدمی کا نام ہے، یا کسی علم کا؟ لوگوں نے کہا کہ اچھا آپ نے ہسٹری تو پڑھی ہوگی؟ پھر اس نے کانوں پر ہاتھ رکھا، پھر ان لوگوں نے جیومیٹری کو پوچھا اور ان کے کالج اور یونیورسٹی میں جو مضامین داخل تھے، ان تمام مضامین کا (SUBJECTS) انہوں نے باری باری سے نام لیا، اور اس پچھارے نے سب پر سر جھکا دیا، وہ پشیمان اور شرمندہ ہوا، اس نے کہا کہ صاحب میں نے تو آج تک ایسے نام بھی نہیں سنے تھے، عمر تو پہلے پوچھ لی تھی، کہنے لگے کہ آپ نے اپنی آدمی عمر کھودی ہے، آپ نے کچھ کام کیا ہی نہیں، خیر دریا اس وقت مزے میں تھا، موجیں اٹھ رہی تھیں، اور کہیں بارش بھی ہوئی تھی، اب دریا کی موجیں اس کشتی کے ساتھ اٹھکھیلیاں کرنے لگیں، اور کشتی ڈانوا ڈول ہونے لگی، کبھی ادھر جھکتی تھی، کبھی ادھر جھکتی تھی، اب اس ملاج کی بن آئی، خدا کو اس کی عاجزی اور اس کی بے زبانی پر رحم کیا، اب ملاج کی باری آئی، اس نے کہا کہ صاحبزادو! ایک بات میں بھی پوچھتا ہوں کہ تم نے یہ سب کچھ پڑھا ہے، پیرنا بھی سیکھا ہے؟ اگر یہ کشتی الٹ گئی تو تم دریا کے پار کس طرح پہنچو گے؟ انہوں نے کہا کہ پیرنا تو ہم نے نہیں سیکھا ہے! ملاج نے کہا جاؤ تم نے

اپنی پوری عمر ڈیوٹی۔

انہوں نے تو یہ کہا تھا کہ تم نے اپنے آدھی عمر کھوئی، او اس ملاج نے کہا کہ تم نے اپنی پوری عمر ڈیوٹی، اگر کہیں کشتی الٹ گئی تو میں ہاتھ پیر مار کر کنارے پہنچ جاؤں گا یہ ندی دریا تو میرا گھر ہے، میں اس کی مچھلی ہوں، مگر تم نے جو بڑے بڑے ڈراؤنے نام لئے تھے (اتنی جلدی جاہل آدمی کو نام یاد نہیں ہو سکتے تھے) وہ آپ کے کیا کام آئیں گے؟ آپ اگر ڈوبیں گے تو ان میں سے کوئی چیز آپ کو نہیں چلا پائے گی، یہاں تو سیدھا سادھا پیرنا کام آئے گا، جس کو پیرنا آتا ہے یا آپ یوں کہہ لیں کہ جس کو پیرنے کی سائنس آتی ہے وہ کچھ نہ جانتے ہوئے بھی اپنی جان چالے گا اور دریا پار کر لے گا، یا کشتی چلانا جس کو آتا ہے، وہ کشتی کنارے لگا دے گا، لیکن اگر سب کچھ آتا ہے اور پیرنا ہی نہیں آتا ہے، زندگی کے اس طوفانی دریا کو جس نے عبور کرنا نہیں سیکھا اور جس نے اسکی موجوں سے جو منہ پھیلانے ہوئے بوہتی ہیں، چنے کا فن نہیں معلوم کیا تو اس نے یہ جو کچھ پڑھا ہے کچھ کام نہیں آئے گا۔

حضرات! ہماری اس پوری زندگی کی مثال یہی ہے، ہمارے تمام محسن، انسانی علوم کے بانی، بڑی بڑی کتابوں کے مصنف، دنیا کے دانش ور، فلسفی، حکیم، ریاضی وال اور سائنس وال یہ سب ہمارے شکریے کے مستحق ہیں، یہاں انجمن اسلام اور اس کے اسکول کے بالکل سایے کے نیچے بیٹھ کر یہ گزارش کر رہا ہوں، ہم ان میں کسی کی تحقیر نہیں کرتے ہیں، خاص طور پر میرے جیسے طالب علم کی گردن ان کے احسانات کے بوجھ سے دفنی جا رہی ہے۔ اور میں جو آپ کے سامنے یہ دو حرف کہہ رہا ہوں اس کو بھی ان کا احسان سمجھتا ہوں، لیکن واقعہ اپنی جگہ پر واقعہ ہے، یہ وہ

حقیقت ہے، جس کا اعلان امریکہ کی کسی بڑی یونیورسٹی کی لائبریری میں بھی، لیبارٹری میں بھی، بڑے سے بڑے دانش کدے اور بڑے سے بڑے ایوان علم میں بھی کیا جاسکتا ہے، اور رسول اللہ ﷺ کے ادنیٰ غلاموں نے بارہا اس حقیقت کا اعلان کیا ہے اور ہانگ دہل کہا کہ اے دانشور! علم کو وسعت اور ترقی دینے والو! اے انسانی عقل کے کمالات دکھانے والو! اے زمین کے خزانے کو اگلو دینے والو! آسمان سے تارے توڑ کر لانے والو! اور اے چاند کی سطح پر پہنچ جانے والو! تم سب خطرے میں ہو، جب تک تم کو شناوری کا یہ علم نہیں آتا اور وہ حقائق اولین جن پر زندگی کی بنیاد ہے، اور یہ انسانی شیرازہ جس کی وجہ سے مجتمع ہے، اور وہ بڑے مقاصد جن کی وجہ سے اس زندگی اور اس دنیا میں معنویت پائی جاتی ہے، اگر ان پر نظر نہیں اور اگر تم نے زندگی گزارنے کا سلیقہ نہیں سیکھا جو تہا پیغامبر سکھاتے ہیں، وہ بغیر کسی تواضع اور انکساری کے اور بغیر کسی ادنیٰ خوف اور لحاظ کے صاف صاف کہتے ہیں ”إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ“ (میں تمہاری طرح ایک انسان ہوں، فرق مجھ میں اور تم میں یہ یہی کہ میری طرف وحی آتی ہے) زندگی کا سلیقہ کسی نے اگر نہیں سیکھا ہے، اور سب کچھ سیکھ لیا ہے، وہ اگر فرد ہے تو خطرے میں ہے، اگر قوم ہے تو خطرے میں ہے، اگر تمدن ہے تو خطرے میں ہے، تہذیب ہے تو خطرے میں ہے، علمی مرکز ہے تو خطرے میں ہے، کوئی تجربہ گاہ ہے تو خطرے میں ہے، قیادت کے مقام پر ہے تو خطرے میں ہے، میں نے ایک سیدھی سادی کہانی کا (جو نبوت اور نبی کے مقام سے کوئی مناسبت نہیں رکھتی) سہارا لیا ہے، آج بھی دنیا کا حال یہ ہے کہ ہمیں اپنی حقیقت کا علم نہیں ہمیں معلوم نہیں کہ زندگی کیا ہے، کتنی وسیع کتنی عمیق، کتنی نازک، کتنی لطیف ہے، زندگی گزارنا کتنی بڑی ذمہ داری ہے، اس

زندگی کے دریا کو عبور کرنے کے لئے اور اپنی کشتی کو پار لگانے کے لئے کن بنیادی حقیقتوں پر ایمان لانے اور ان پر مضبوطی کے ساتھ قائم رہنے، ان کی حفاظت کرنے اور ان کو زندہ رکھنے کیلئے ایک دوسرے کے ساتھ کیسے تعاون کی ضرورت ہے؟ آج ہمارے اس متمدن اور ترقی یافتہ دور کی سب سے بڑی بد قسمتی یہ ہے کہ اس کو زندہ رہنے کا فن معلوم نہیں بلکہ معلوم کرنے کی کوئی خواہش بھی اس کے اندر نہیں، پیغمبر خاص انکشافات کے مدعی نہیں ہوتے، وہ ادب اور شاعری کے دعوے دار نہیں ہوتے، وہ بہت بڑی ذہانت، موشگافی، بال کی کھال نکالنے کے مدعی نہیں ہوتے، وہ کہتے ہیں کہ زندگی کے دریا کو پار کرنے کا فن ہم سے سیکھا جاسکتا ہے، اگر تمہیں زندگی عزیز ہے، اور اگر تم انسانوں کی طرح اس دنیا میں رہنا چاہتے ہو، اگر تمہیں اپنی زندگی کے مقصد کو پورا کرنا ہو، اگر تمہیں خالق کائنات کو صحیح طور پر سمجھنا، اس کا علم حاصل کرنا، اس کو راضی کرنا اور اس کی مرضی کے مطابق زندگی گزارنا ہو تو ہم اس کے لئے حاضر ہیں، ہمیں خدا نے اس خدمت کے لئے مامور کیا ہے، نہ اس سے کم نہ اس سے زیادہ، نہ اس میں وہ کسی معذرت سے کام لیتے ہیں، نہ کسی فخر و تعلیٰ سے، بالکل حقیقت پسندانہ اور عملی انداز میں وہ یہ کہتے ہیں کہ ہم کسی چیز کے مدعی نہیں، ہم تم سے یہ کہتے ہیں کہ زندگی گزارنے اور انسانوں کی طرح زندہ رہنے کا فن ہم سے سیکھو، سب سے پہلے یہ معلوم کرو کہ اس دنیا کو کس نے بنایا اور کس لئے بنایا، تم کہاں سے آئے تھے کہاں جاؤ گے؟ ہم نے مانا کہ تم کو سب کچھ آتا ہے مگر اپنے پیدا کرنے والے اور مقصد زندگی سے غافل ہو تو ان کمالات و ترقیات، اور تسخیر کائنات سے کیا حاصل؟ بھول اقبال ۔

جس نے سورج کی شعاعوں کو گرفتار کیا

زندگی کی شب تاریک سحر کر نہ سکا
 ڈھوڑنے والا ستاروں کی گزرگاہوں کا
 اپنے افکار کی دنیا میں سفر کر نہ سکا

ہم مانتے ہیں کہ تم سورج کی شعاعوں کو گرفتار کر سکتے ہو، چاند پر پہنچ سکتے ہو، تم سمندر کی تہ سے موتی نکال کر لا سکتے ہو، مگر سوال یہ ہے کہ تم کو آدمیوں کی طرح اس سطح زمین پر چلنا بھی آتا ہے؟ کسی مغربی فلسفی نے ایک مشرقی دانشور سے بہت فخر و ناز سے کہا کہ آپ کو معلوم ہے ہماری مغربی تہذیب نے کیا کیا کمالات دکھائے ہیں، ہم نے بلند پروازی اور تیز رفتاری کے کیسے کیسے رکارڈ قائم کئے ہیں؟ مشرقی فلسفی نے جواب دیا کہ ہاں تمہیں فضا کے آسمانی میں چڑیوں کی طرح اڑنا آگیا اور تمہیں دریا میں مچھلیوں کی طرح تیرنا آگیا، لیکن یہ بتاؤ کہ کیا تمہیں زمین پر آدمیوں کی طرح چلنا بھی آیا؟ تو پیغمبر بغیر کسی کسر و انکسار کے یہ کہتے ہیں کہ ہم یہ بتاتے ہیں کہ خدا کے بنائے اور پیدا کئے ہوئے انسان کی طرح ایک دوسرے کے ساتھ کس طرح رہا جاتا ہے، دنیا کے اس سفر کو کامیاب طریقے پر طے کر کے کس طرح اپنے مالک کے پاس انعام لینے کیلئے جایا جاتا ہے، ہم یہ فن بتاتے ہیں، نہ کم نہ بیش، یہ ہے نبوت کا وہ کارِ خاص جو نبوت اور انبیاء انجام دیتے ہیں اور رسول اللہ ﷺ کی عظمت اور آپ کی انفرادیت سمجھنے کے لئے سب سے پہلے اسے سمجھنے کی ضرورت ہے کہ آپ کے کام کی نوعیت کیا ہے؟ آپ اور آپ کے مقدس رفقاء جن کو انبیاء کے نام سے ہم جانتے ہیں، (اللہ کا درود و سلام ان سب پر) وہ کیا کام انجام دیتے آئے ہیں، اس کے لئے میں نے ایک حقیر سے کہانی آپ کے سامنے رکھی ہے کہ وہ ملائح تھا تو دو نکلے کا آدمی، لیکن ان نوجوانوں کے مقابلہ میں جنہوں نے اپنے دماغ میں لائبریری کی

لاہریریاں اتار لی تھیں، اور جنہوں نے فلسفے کے سمندر پی لئے تھے، جن کو دنیا کی تاریخ پوری یاد تھی، وہ اس کم سواد بلکہ بے سواد ملاح کے سامنے بے حقیقت انسان تھے، ان کی زندگی خطرے میں تھی، وہ کشتی پر سوار تھے، ان کی قسمت کشتی سے وابستہ تھی، اور کشتی کی قسمت اس فن ملاچی سے وابستہ تھی، اور وہ اس سے نا آشنا تھے، یہ ہے نبوت کا کارِ خاص جو نبوت ہی انجام دیتی ہے۔

اب میں عرض کرنا چاہتا ہوں کہ نبی کو دوسروں کے مقابلے میں کیا امتیاز حاصل ہوتا ہے، ان کو یہ کہنے کا حق کیوں حاصل ہے کہ اس زندگی کے بعد ایک زندگی ہے اور محسوسات اور مشاہدات کا جو عالم ہمارے اور آپ کے سامنے ہے، ان کے پیچھے اور کون سی طاقتیں کام کر رہی ہیں، ہم ان کو دیکھتے نہیں ہیں، اس قانونِ تکوینی (NATURAL LAWS) کے پیچھے کوئی اور طاقت اور ارادہ ہے جو اس کائنات کو سنبھالے ہوئے ہے، اور اس کے متضاد عناصر کو ایک دوسرے سے ٹکرانے سے بچا رہا ہے، سورج کی حرارت کو اس سے زیادہ بڑھنے نہیں دیتا جو کہ اس زمین کو خاک سیاہ کر دے، زمین کی پرت کو اس سے زیادہ موٹا ہونے نہیں دیتا کہ یہ زمین ڈوب جائے، سمندر اور خشکی کے درمیان جو تناسب ہے، اس تناسب میں ذرا سا فرق آنے نہیں دیتا، اگر آپ کرہی کی کتاب MAN DOES NOT STAND ALONE (انسان اکیلا کھڑا نہیں ہے) کا مطالعہ کریں، (اور آپ میں سے بہت سے لوگوں نے اس موضوع پر مجھ سے زیادہ پڑھا ہوگا) تو آپ کو معلوم ہو جائے گا کہ اس دنیا کو کس تناسب کے ساتھ بنایا گیا ہے اور اس میں کتنے متضاد عناصر ہیں، آگ اور پانی کا مجموعہ کس طرح چل رہا ہے، سبلی اور ایجابی (POSITIVE AND NEGATIVE) مثبت اور منفی طاقتیں کس طرح

ایک دوسرے کے ساتھ مصالحت اور تعاون کے ساتھ کام کر رہی ہیں، ان میں کسی وقت ٹکراؤ نہیں ہوتا ہے، ان میں کسی وقت بغاوت نہیں ہوتی، ان میں کہیں برہمی، ناہمواری نہیں پیدا ہوتی، نشیب و فراز نہیں پیدا ہوتے، کوئی چیز اپنی حد سے آگے نہیں بڑھنے پاتی، اس کے حکم سے سر تابی نہیں کرنے پاتی، اس حقیقت کے جاننے کا نبی کے پاس کیا ذریعہ ہے، اور یہ کہنے کا اس کو کیوں حق حاصل ہے کہ ہم یہ دیکھتے ہیں، اور یہ جانتے ہیں، اور تم نہیں دیکھتے اور نہیں جانتے؟ اس کے لئے میں پھر ایک واقعے کا سہارا لوں گا مگر اس مرتبہ یہ واقعہ ہندوستانی کہانیوں اور ہماری نصابی کتابوں کا واقعہ نہیں ہو گا بلکہ سیرت نبوی کا واقعہ ہو گا۔

واقعہ یہ ہے کہ جب یہ آیت ”وَإِنذِرْ عَشِيرَتَكَ الْأَقْرَبِينَ“ (اے محمد ﷺ آپ قریبی لوگوں اور اپنے سے قریبی تعلق رکھنے والوں کو ڈرائیے) نازل ہوئی، مکہ معظمہ کی اس سادہ اور محدود زندگی میں جس میں البلاغ واطلاع کے ذرائع مفقود یا بہت محدود تھے، وقت کم اور مکہ کی لبادی پھیلی ہوئی اور کوئی ایسا ذریعہ نہیں جس سے پوری لبادی کو جو کہ مکہ کی وادی میں مکہ کے آگے پیچھے بکھری ہوئی تھی، سب کو کیسے جمع کیا جائے؟ صدیوں سے جس کے کباء و اجداد نبوت کے مفہوم اور غیبی حقائق سے نا آشنا تھے، ان کو کیسے ان غیبی حقائق سے مانوس کیا جائے، یہ وہ ایک عظیم امتحان تھا، جو بڑے سے بڑے دماغوں کو بھی شل کر سکتا تھا، اس کا حل کرنا آسان نہیں تھا، لیکن یہ بھی الہام کی بات تھی، اور اللہ کی تائید تھی کہ اللہ تعالیٰ نے آپ کو صحیح راستہ بتایا، آپ صفا کی پہاڑی پر چلے گئے آپ میں بہت سے بھائی جج کی سعادت سے مشرف ہو چکے ہوں گے، انہوں نے صفا کو دیکھا ہو گا، آج سے ۱۳۰۰ سال پہلے اس کی حالت دوسری تھی، کج سے کج اس سال پہلے بھی وہ کچھ اور تھا، کوہ صفا پر

آپ چلے گئے، وہاں آپ نے ایک آواز بلند کی ”یا صباحا“ یہ ایک جملہ تھا جو اپنے اندر معافی کا ایک دفتر رکھتا تھا، اس جملے میں عرب کے لوگوں کے لئے ایک نوٹس تھا، اور وہ خطرے کی گھنٹی تھی، یہ ایک ایسا جملہ تھا، جس سے عرب کی ایک پوری تاریخ وابستہ تھی، وہ تاریخ یہ تھی کہ جب عرب کے کسی قبیلے کا حملہ ہوتا تھا، جو ان کا دن رات کا مشغلہ تھا، ایک شاعر کہتا ہے کہ ”میرا گھوڑا جب جو ان ہو جائے تو اللہ کرے کہ کہیں نہ کہیں لڑائی چھڑ جائے تاکہ میں اپنے گھوڑے کے جوہر دکھا سکوں“ ان کا تو یہ کھیل تھا، اس موقع پر کوئی شخص کسی بلند جگہ پر چلا جاتا تھا، اور کہتا تھا کہ ”یا صباحا“ (خطرہ ہے! خطرہ ہے!) لوگ جمع ہو جاتے تھے، چنانچہ یہی ہوا کہ جن لوگوں نے آپ کی آواز پہچانی انہوں نے کہا کہ ”الصادق الامین“ (یہ اس دنیا کے صادق ترین انسان کی آواز ہے) بھیڑیالیا، بھیڑیالیا! کی کہانی ہم لوگوں نے کتابوں میں پڑھی ہے، اور آخر میں اعتبار جاتا رہا اور سچ مچ بھیڑیالیا اور کھا گیا، عرب کے لوگوں میں سب خرابیاں تھیں، لیکن یہ چالاکی ان کے اندر نہیں تھی، وہ سیاسی پروپیگنڈے سے نا آشنا تھے، تو کوئی شخص بھی چلا جاتا اور کہتا ”یا صباحا“ عربوں کی اصل فطرت دروغ بیانی سے بہت دور ہے، اسی بنا پر مفسرین نے کہا ہے کہ نفاق عربوں کا مرض نہیں، عربوں کی نفسیات سے اس کو مناسبت نہیں، یہ مرض وہاں پیدا ہوا جہاں غیر عرب عناصر (یہودی وغیرہ) معاشرے میں تھے، اس آواز کے سننے کے بعد کسی کو کوئی شک نہیں رہتا تھا، بہر حال آپ نے آواز لگائی ”یا صباحا“ اور سارا مکہ دوڑ کر کوہ صفا کے دامن میں جمع ہو گیا اور آنکھیں پھاڑ پھاڑ کر دیکھنے لگا، کون ہے؟ پہچان تو لیا انہوں نے فوراً اور یہ بھی یقین ہو گیا کہ یہ واقعہ بالکل صحیح ہے کوئی لشکر ہے جو ہم پر حملہ کرنے والا ہے، اب وہ منتظر تھے کہ وہ لشکر کہاں سے آنے والا ہے، کدھر سے حملہ

کرنے والا ہے؟ آپ نے عجلت سے کام نہیں لیا، فرمایا لوگو! تم نے مجھے آج تک کیسا پایا، لوگوں نے کہا کہ ”الصادق الامین“ (سچ بولنے والا اور امانت دار) یہ پہلا سٹیج تھا جو نبوت ہی کی تاریخ میں نہیں بلکہ ہر اصلاح کی تاریخ میں ضروری مرحلہ ہے کہ سب سے پہلے جو شخص اصلاح کا جھنڈا لیکر کھڑا ہو، وہ کسی قوم کی اصلاح اور نجات کا صحیح راستہ دکھانے کے لئے کھڑا ہو تو پہلے اس کے متعلق یہ اطمینان کر لینا چاہئے کہ وہ کیسا ہے، بے غرض ہے، مخلص ہے، اسی لئے فرمایا کہ تم نے آج تک مجھ کو کیسا پایا؟ لوگوں نے کہا کہ سچا اور امین، فرمایا کہ میں اگر تم سے یہ کہوں کہ اس پہاڑ کے عقب سے ایک لشکر جو رات کے اندھیرے میں یہاں آکر چھپ گیا ہے، تم پر اچانک حملہ کرنے والا ہے تو تم باور کرو گے؟ عرب کے لوگ زیادہ تر ناخواندہ تھے، اور فلسفے وغیرہ علوم سے نا آشنا، لیکن اللہ نے ان کو ایک دولت دی تھی، جس میں وہ دنیا کی قوموں میں (جو تمدن کی ہمار یوں میں مبتلا ہو چکی تھیں اور جنہوں نے فلسفہ، شاعری اور ادب میں بڑی ترقی کی تھی) عربوں کو امتیاز حاصل تھا، وہ یہ تھا کہ وہ فطرت سلیم رکھتے تھے، اور فطرت سلیم یا عقل سلیم اللہ کی بڑی نعمت ہے، ذہانت سے بڑھ کر عقل سلیم (COMMON SENSE) چاہئے، انہوں نے فوراً صورتِ حال کا جائزہ لیا، انہوں نے دیکھا کہ ہم پہاڑ کے نیچے ہیں، اور ایک شخص پہاڑ کے اوپر کھڑا ہوا ہے، پہاڑ کے نیچے گئے جھے کو بھی دیکھ رہا ہے، سامنے کے جھے کو بھی دیکھ رہا ہے، تو اگر وہ یہ کہتا ہے کہ پہاڑ کے عقب (پیچھے) میں ایک لشکر چھپا ہوا ہے تو اس بنا پر اس کے جھٹلانے کی کوئی وجہ اور کوئی جواز نہیں ہے کہ ہم یہ کہیں کہ ہم تو نہیں دیکھتے، ہمیں دکھلائیے! اس لئے کہ ہم پہاڑ کے نیچے ہیں اور وہ پہاڑ کے اوپر، ان کی عقل سلیم نے فوراً ان کی رہنمائی کی کہ اس شخص کو یہ حق حاصل ہے کہ

یہ دعویٰ کرے کہ پہاڑ کے پیچھے ایک لشکر ہے، ہمیں یہ نہ ماننے کی کوئی وجہ نہیں۔ جب یہ مرحلہ طے ہو گیا تو آپؐ نے فرمایا کہ پھر میں تمہیں بتاتا ہوں کہ تم جو زندگی گزار رہے ہو، تمہارے جو عقائد ہیں، تمہارے جو اخلاق ہیں، تمہارا جو ایک دوسرے کے ساتھ سلوک ہے، تمہاری زندگی کے جو مقاصد بن گئے ہیں، تمہارا جو طرز زندگی ہے وہ حقیقی خطرہ ہے، اور ہزار دشمنوں اور ہزار لشکروں سے بھی زیادہ خطرناک ہے، تم کس دشمن سے ڈر رہے ہو؟ اس دشمن سے جو آئے گا اور سودو سو اونٹوں کو ہٹکا کر لیجائے گا، اور دس بیس آدمیوں کو مار دے گا، اور تھوڑا سا مالی نقصان اور جانی نقصان پہنچا دے گا، میں تمہیں اس دشمن سے ڈرا رہا ہوں جو تمہارے دلوں کے اندر بیٹھا ہوا ہے، تمہارے دماغوں کے اندر اس نے اپنی چھانیاں قائم کر لی ہیں، وہ تمہارے گھروں کے اندر موجود ہے، اس حقیقی اور جان لیوا دشمن سے ڈرو، یہ تمہارے غلط عقائد، تمہاری خطرناک جمالت، تمہارا اقرار خداوندی کو بھڑکانے والا اور دنیا کو دوزخ کا نمونہ بنانے والا طرز زندگی ہے، یہ تمہاری نفس پرستی، ہوا و ہوس اور محض نائے و نوش اور ”بے عیش کوش“ کے فلسفے والی زندگی ہے، یہ وہ زندگی ہے جسے خدا کی رہنمائی اور آسمانی تعلیمات منظم نہیں کرتیں، بلکہ خود ساختہ قوانین اور ذاتی معاملات چلا رہے ہیں، یہ نبوت کی حقیقت ہے، آپؐ نے چند لفظوں میں اور ایک عملی مظاہرہ کر کے ثابت کر دیا کہ نبی کو یہ حق حاصل ہے کہ وہ اعلان کرے کہ اس عالم شہود اور اس عالم محسوسات سے پرے بھی دنیا ہے، اس کے پیچھے حقائق کی ایک دنیا ہے، موجد کائنات ہے، خالق کائنات ہے، اس کی ذات ہے، اس کی صفات ہیں، اس کا طریقہ مکار ہے، اس کے افعال ہیں، اس کا انسانوں کیساتھ معاملہ ہے اس کے مرضیات و نامرضیات کا ایک سلسلہ اور نظام ہے، اس تقسیم کے

لئے اس سے بہتر اور کوئی عام فہم اور دل نشین طریقہ نہیں ہو سکتا تھا، نہ صرف عرب کی اس محدود زندگی اور معاشرے میں بلکہ میں سمجھتا ہوں کہ آج کے ترقی یافتہ دور میں بھی نبوت کی حقیقت کو سمجھانے کے لئے اس سے بڑھ کر کوئی چیز نہیں ہو سکتی۔

حضرات! وقت کم ہے اس لئے میں یہ عرض کروں گا کہ یہ مسئلہ کہ انسانوں کی زندگی تبدیل ہو، انسانوں کے عقائد تبدیل ہوں انسانوں کے مسلمات (جن چیزوں کو انہوں نے سمجھ لیا کہ زندگی کے لئے ناگزیر ہیں) خواہ وہ معیار زندگی ہوں، خواہ وہ مقاصد زندگی ہوں، خواہ وہ دولت ہو، خواہ وہ طاقت ہو یا اقتدار کا حصول ہو، خواہ وہ نفس کے تقاضوں کی تکمیل ہو، خواہ وہ اپنی برتری کا اظہار ہو، ان چیزوں کو یکسر بدل دینا انسان کی قلب ماہیت کر دینا، انسان کو اندر سے اتنا تبدیل کر دینا کہ وہ بھی بدل جائے، اور دنیا کو بھی بدل کر رکھ دے، یہ کھیل نہیں ہے، یہ ارادۃ الہی، خدائی فیصلے، خدا کی تائید اور نبوت کے منصب و مقام اور اس کے ساتھ جو خدا کی مدد ہوتی ہے اور نبی کی شخصیت کے بغیر نہیں ہو سکتا، ہندوستان کی عظیم ترین اور طاقتور ترین شخصیتوں نے چاہا کہ چھوٹ چھات دوڑ ہو جائے، ناہر ابری دوڑ ہو جائے، اور مساوات و اشتراکیت کا دور دورہ ہو، یہ بھی نہ ہو سکا اور جہاں ہو اوہاں جبراً و قہراً ہوا ہے، اگر اس معاشرے کو اپنے حال پر چھوڑ دیا جائے تو ابھی بغاوت کرنے کے لئے تیار ہے کل آپ سن سکتے ہیں کہ وہ نظام الٹ کر رہ گیا اور پورے ملک میں انقلاب آگیا اور آتا رہتا ہے، چھوٹ چھات آج تک دوڑ نہیں ہوئی، ملک کی رسم میں نہیں جانتا کہ آپ کے یہاں اس کے لئے کیا اصطلاح ہے اور میری دعا ہے کہ آپ کے یہاں یہ بیماری نہ ہو لیکن ہمارے ہندوستان میں کئی ریاستیں ہیں جہاں یہ

ہمداری اپنے پورے شباب پر ہے کہ لڑکیاں بیٹھی ہیں اور ان کو اس لئے بر نہیں مل رہے ہیں، جوڑا رشتہ نہیں مل رہا ہے کہ صاحبزادے اور صاحبزادے سے زیادہ ان کے ”والدین ماجدین“ مطالبہ کرتے ہیں کہ اس کے لئے یورپ جانے کا انتظام کیا جائے، امریکہ جا کر تعلیم حاصل کرنے کا انتظام کیا جائے، اس کے لئے بینک میں اتنا حساب جمع کر دیا جائے، اس کے لئے کار، کم سے کم اسکے لئے اسکوٹر کا انتظام کر دیا جائے، آج قانون بھی اس کے خلاف ہے، عقل بھی اس کے خلاف ہے، ہم اس کے نہایت مہیب اور نہایت منحوس نتائج دیکھ رہے ہیں، بڑے بڑے شریف لوگ خود کشیاں کر رہے ہیں، اور گھروں کی زندگی جہنم بن گئی ہے، ماں باپ کو میٹھی نیند نصیب نہیں لیکن یہ رسم ہے کہ پورے طور پر موجود ہے۔

اسی طریقے سے امریکہ جیسے ملک نے شراب کو ختم کرنا چاہا، اس نے کوشش کی کہ شراب نوشی کی عادت ختم ہو، یہ مسٹر ہوور (HOOVER) کے زمانے کا واقعہ ہے، اب تفصیلات دیکھ لیجئے کہ امریکہ نے گھٹنے ٹیک دیے اور اپنے پورے وسائل اس کے لئے استعمال کئے، لیکن شراب نوشی حد جنون تک پہنچ گئی، یعنی جو لوگ صرف شراب نوش تھے، ان لوگوں نے شراب نوشی پر کمر کس لی اور حکومت کو شکست تسلیم کرنی پڑی، حکومت نے مات کھالی، لیکن شراب پینا لوگوں نے نہ چھوڑا، وقت کم ہے، اس لئے اختصار سے کام لیتا ہوں، عہد جاہلیت کی چند رسمیں آپ کے سامنے مثال کے طور پر رکھتا ہوں، اس وقت دختر کشی کی رسم تھی، اور ایسی رسم تھی کہ اس کی جزیں عربوں کے مزاج میں عربوں کی تاریخ، عربوں کے معاشرے میں اتنی گہری تھیں کہ تصور نہیں کیا جاسکتا تھا کہ عرب دختر کشی سے باز آسکتے ہیں، لیکن چند برسوں میں ایسا انقلاب ہوا کہ جب رسول اللہ ﷺ نے ہ میں

عمرۃ القضاء کے لئے مکہ تشریف لے گئے، حضرت حمزہ رضی اللہ عنہ کی چچی امامہ گھر سے دوڑی دوڑی آئی اور بھائی بھائی کہہ کر آپ سے لپٹ گئی، اس وقت صحابہ کرام میں یہ مقابلہ شروع ہو گیا کہ یہ چچی پرورش کے لئے ہم کو دی جائے، یعنی جو مائیں بچیوں سے اپنی گودیں خالی کرتی تھیں اور جو باپ شقی اور سنگدل بچیوں کو اٹھا کر لے جاتے تھے، ایسے واقعات ہیں کہ آپ سنیں تو آپ تڑپ جائیں، حضرت علیؑ نے کہا کہ چچی مجھے ملنی چاہئے میری بہن ہے، حضرت جعفرؑ نے کہا کہ مجھے عطا ہو کہ میں بھائی بھی ہوں اور اس کی خالہ میرے گھر میں ہے، حضرت زیدؑ نے کہا کہ میرا حق ہے کہ مسلمان ہونے کے رشتے سے ان دونوں سے کم نہیں، آپ نے حضرت جعفرؑ کے حوالے کیا کہ چچی کی خالہ ان کے گھر میں ہے، اس کو وہاں زیادہ آرام ملے گا، اسی طرح شراب جو اعراب کی گھٹی میں پڑی تھی، جب اس کی حرمت کا اعلان ہوا تو ہونٹوں سے لگائے ہوئے جام ہٹا دیے گئے، شراب کے ظرف اس طرح لٹکھڑکھڑا دیے گئے کہ وہ دھینے کی نالیوں میں بہتی تھی۔


سیرتِ محمدی ﷺ کا اصل پیغام یہی ہے، آپ کو ایک کام کے لئے مامور کیا گیا، آپ کے ساتھ اللہ کی تائید تھی، اس کا نتیجہ یہ ہے کہ وہ انقلابِ عظیم دنیا میں رونما ہوا کہ اس کی مثال نہ اس سے پہلے کی تاریخ میں ملتی ہے، اور نہ اس وقت کی تاریخ میں ملتی ہے، آج لوگوں کو مطمئن کرنے کے ذرائع وافر مقدار میں موجود ہیں، لیکن ہم انسانوں کو مطمئن نہیں کر سکتے، معاشرے میں کوئی بڑی تبدیلی نہیں لاسکتے۔

جہاں تک عام انسانی جذبات کا تعلق ہے، خلوص کا تعلق ہے، قربانی کا تعلق ہے، ان کی مثالیں دُور تک نہیں ملیں گی، مگر ان کو کوئی ایسی بڑی کامیابی

حاصل نہیں ہوئی، وہی ناہر لہری ہے، وہی طبقاتی تفریق ہے، وہی انسانی آبرو و عزت کی بے قیمتی ہے وہی انسان انسان کا بھکاری ہے، وہی انسان انسان کا شکاری ہے، وہی دولت کی حد سے بڑھی ہوئی محبت ہے، وہی چھوٹ چھات ہے، وہی شراب نوشی کا جنون ہے، اور ہزاروں آدمیوں کی جانیں زہریلی شراب میں جاتی ہیں۔

میں آپ کو دعوت دیتا ہوں کہ آپ سنجیدگی کے ساتھ سیرت کا مطالعہ کریں، اور ہمارے ہندوستان میں اردو کا جو لٹریچر تیار ہو گیا ہے، اس کا بخور مطالعہ کریں، اگر اس مجلس سے اس کی ادنیٰ سے ادنیٰ تحریک پیدا ہو جاتی ہے تو یہ مجلس اور یہ اہتمام جو اس مبارک موقع کے لئے کیا گیا پورے طور پر وصول ہوا۔

وما التوفیق الا من عند اللہ



فسادات اور ہندوستانی مسلمان

واقعات و حالات سے سبق لینے کی ضرورت
ہندوستانی مسلمانوں کے لئے صحیح طریقہ کار

بھونڈی اور بمبئی کے فساد ۱۹۸۳ء
کے چند روز بعد بمبئی ہی میں ایک چیدہ
مجمع کے سامنے۔ جس میں زیادہ تر ڈاکٹر
صاحبان اور اعلیٰ تعلیم یافتہ حضرات تھے،
کی گئی ایک اہم اور شاہکار تقریر۔

بسم الله الرحمن الرحيم

فسادات اور ہندوستانی مسلمان

خطبہ مسنونہ کے بعد !

حضرات ! ہم مسلمانوں کو قرآن مجید میں اللہ تعالیٰ نے جا بجا یہ ہدایت فرمائی ہے کہ ہم واقعات و حالات سے فائدہ اٹھایا کریں۔ اور ان سے صحیح نتیجہ نکالیں، اسباب اور اسباب کے نتائج میں اللہ تعالیٰ نے ایک خاص تعلق پیدا کیا ہے، جیسے دواؤں میں خاصیت ہے، درخت کی پتیوں میں خاصیت ہے، یہاں تک کہ گھاس پھوس میں خاصیت ہے، اعمال، اخلاق، طرزِ عمل اور زندگی کے طور و طریق میں اس سے بھی زیادہ طاقتور خاصیتیں ہیں، اس لئے کہ دوائیں، غذائیں، نباتات، حجریات تو انسان کی زندگی کی حفاظت اور انسان کو امراض کی تکلیف سے بچانے کے لئے پیدا کی گئی ہیں، زندگی تو اصل چیز ہے، جو واقعات ہمارے گرد و پیش گزرتے ہیں، ان سے ہمیں سبق لینا چاہئے اور قرآن مجید میں اس کی نہ صرف ہدایت کی گئی ہے، بلکہ سبق نہ لینے پر ناراضگی کا اظہار اور اس بے حسی کی مذمت کی گئی ہے۔

”وَكَايْنٍ مِنْ آيَةٍ فِي السَّمَوَاتِ وَالْأَرْضِ يَمُرُّونَ عَلَيْهَا وَهُمْ عَنْهَا مُعْرِضُونَ“ (اور آسمان و زمین میں بہت سی نشانیاں ہیں جن پر یہ گزرتے ہیں اور ان سے آنکھیں بند کر کے چلے جاتے ہیں۔) یعنی کتنی نشانیاں ہیں اس زمین و آسمان میں کہ اس کے پاس سے یہ لوگ منہ پھیر کر گزر جاتے ہیں، اور اس سے فائدہ نہیں اٹھاتے ہیں، ان سے کوئی سبق نہیں لیتے، اس سے بھی زیادہ سخت الفاظ میں سورہ یونس میں کہا گیا: ”وَمَا تَغْنِي الْآيَاتُ وَالنَّذْرُ عَنْ قَوْمٍ لَا يُؤْمِنُونَ“ جو لوگ ایمان نہیں رکھتے ان کے لئے نشانیاں اور ڈراوے کچھ کام نہیں آتے۔

ایک جگہ فرمایا گیا ”سَنُرِيهِمْ آيَاتِنَا فِي الْآفَاقِ وَفِي أَنْفُسِهِمْ حَتَّىٰ يَتَبَيَّنَ لَهُمْ أَنَّهُ الْحَقُّ“ ”اَوَّلَمْ يَكْفِ بِرَبِّكَ أَنَّهُ عَلَىٰ كُلِّ شَيْءٍ شَهِيدٌ“ ہم عنقریب ان کو اطرافِ عالم میں بھی اور خود ان کی ذات میں بھی نشانیاں دکھلائیں گے، یہاں تک کہ ان پر ظاہر ہو جائے گا کہ وہ حق ہے۔

اس وقت کا اہم ترین واقعہ جس کی طرف خاص طور پر ہم ہندوستانی مسلمانوں کی توجہ ہونی چاہئے وہ روزمرہ کے فسادات ہیں، یہ فسادات کیوں ہوتے ہیں؟ کیا یہ محض اتفاقی واقعہ ہیں؟ یا یہ مسلمانوں کی تقدیر بن گئے ہیں؟ اس میں کچھ ہماری کوتاہی، ہمارے طرزِ عمل کو بھی دخل ہے، اور اس سے کچھ ہم پر بھی ذمہ داریاں عائد ہوتی ہیں، یا صرف حکومت اور انتظامی عملے ہی پر ذمہ داری عائد ہوتی ہے؟ یہ مسئلہ تمام مسائل میں اس وقت سب سے زیادہ قابلِ غور ہے، اگرچہ اپنے حجم و تعداد (QUANTITY) میں یہ کوئی بڑا مجمع نہیں، لیکن آپ حضرات اپنی ثقافتی، اپنی ذہنی سطح (QUALITY) کے لحاظ سے بہت اہم ہیں، میں سمجھتا ہوں کہ جو بات اس مختصر جماعت کے سامنے کہی جاسکتی ہے، وہ بعض اوقات بڑے مجمع

میں کہی جانے والی بات سے بھی زیادہ قیمتی ہوگی۔

حضرات! مسلمانوں کا پہلا فرض تو یہ ہے کہ وہ جہاں بھی اور جس ملک میں بھی ہوں وہاں وہ اولاً اپنے ہم وطنوں کو اللہ کی اس نعمت (دین حق) میں شریک کرنے کی کوشش کریں جو اللہ نے ان کو عطا کی ہے، اور انکو اس کی فکر رہے، یہ فکر سب سے زیادہ پیغمبروں کو رہا کرتی تھی، یہاں تک کہ اللہ تعالیٰ نے بار بار رسول کو تسکین دی۔ ”لَعَلَّكَ بَاخِعٌ نَفْسَكَ أَلَّا يَكُونُوا مُؤْمِنِينَ“ اے پیغمبر! شاید تم اس رنج سے کہ لوگ ایمان نہیں لاتے اپنے تئیں ہلاک کر دو گے۔ اس کے بعد درجہ بدرجہ جن لوگوں کو ان سے زیادہ مناسبت ہوتی ہے، ان کے اندر یہ فکر زیادہ ہوتی ہے، تو پہلا درجہ تو یہ ہے کہ مسلمان جس ملک میں بھی رہیں وہاں ہدایت کو عام کریں اور اللہ تعالیٰ نے ان پر جو احسان فرمایا ہے، ان کو جو ہدایت دی ہے، ان کو جو روشنی عطا فرمائی ہے، اس روشنی کو زیادہ سے زیادہ پھیلائیں، سارا قرآن شریف اس سے بھرا ہوا ہے، اللہ تعالیٰ نے مسلمانوں کو اس کا ذمہ دار قرار دیا ہے۔

دوسرا فرض جو از روئے دین، انسانیت اور عقل سلیم، ہم پر عائد ہوتا ہے، وہ یہ ہے کہ ہم اپنا تعارف کرائیں کہ ہم کس دین کے ماننے والے ہیں، کون اصولوں کو ہم تسلیم کرتے ہیں اور ہمارے زندگی کن چیزوں کی پابند ہے، اس کے ساتھ ساتھ ہم اپنے اخلاق سے لوگوں کو مانوس اور قریب کریں، لوگوں کو اس دین کے مطالعے پر آمادہ کریں، جس دین کے ہم پابند ہیں، اس دین کے بارے میں ان میں تجسس (CURIOSITY) پیدا ہو، یہ کس طرح کے لوگ ہیں، یہ کس دین کو مانتے ہیں؟ ہم یہ دیکھتے ہیں کہ کسی کو تکلیف نہیں پہنچاتے، یہ ہر ایک کے خیر

خواہ ہیں، یہ دولت ہی کو سب کچھ نہیں سمجھتے، ان کے نزدیک کچھ اور حقائق ہیں، کچھ اور (VALUES) ہیں، کچھ اور (IDEAL) ہیں یہ کس طرح کے لوگ ہیں جن کو دولت کی بڑی سے بڑی مقدار خرید نہیں سکتی، ان کو اپنے اصول سے ہٹا نہیں سکتی، ان کو ظلم پر آمادہ نہیں کر سکتی، کیا ان کے سامنے کوئی اور عالم ہے جو ہماری نگاہوں سے اوچھل ہے؟ ذہن پر چوٹ لگانے والی بعض چیزیں ہوتی ہیں، جو بعض اوقات آدمی کی زندگی اور خیالات میں انقلاب پیدا کر دیتی ہیں۔

جبار بن سلمیٰ نامی ایک صحابی تھے، وہ اسلام لائے، ان سے کسی نے کہا کہ آپ کیسے اسلام لائے؟ آپ تو اپنے مذہب میں بڑے سخت تھے؟ انہوں نے کہا کہ ایک فقرہ اس کا سبب بن گیا، واقعہ یہ پیش آیا کہ میں نے ایک مسلمان (عامر بن فہیرہ) کو نیزہ مارا اور وہ نیزہ ایک پہلو سے گھس کر دوسرے پہلو سے نکل گیا، اور وہ تڑپ کر گر گئے، زمین پر گرتے گرتے اور جان دیتے دیتے ان کی زبان سے ایک جملہ نکلا اور وہی جملہ ہے جو مجھے اسلام کی طرف کھینچ لایا، انہوں نے کہا کہ ”کعبہ کے رب کی قسم میں تو کامیاب ہو گیا۔“ میں نے سوچا کہ کامیابی کسے کہتے ہیں؟ کیا کامیابی کے دو معیار ہیں؟ میں دیکھ رہا ہوں کہ ایک شخص جاں کنی کے عالم میں گرتا ہے، تھوڑی دیر میں وہ دنیا کی ہر لذت سے محروم ہو جائے گا، وہ جانتا ہی کہ اس کی بیوی بیوہ ہو جائے گی، اس کے بچے یتیم ہو جائیں گے، پھر کس چیز کو دیکھ کر وہ کہتا ہے کہ میں کامیاب ہو گیا؟ میرے دل میں ایک خلش پیدا ہو گئی کہ معلوم کرنا چاہئے کہ مسلمان کامیابی کسے کہتے ہیں؟ میں نے دیکھا کہ تمام دنیا کی ناکامیاں اس کے لئے جمع ہو گئیں، اور اس نے ہر چیز سے ہاتھ دھولیا، مگر وہ ایسے وقت میں جب کوئی جھوٹ بول نہیں سکتا، کہتا ہے کہ میں کامیاب ہو گیا (مرتے وقت عام طور پر

کوئی جھوٹ نہیں بولتا اور عرب تو زندہ رہ کر بھی جھوٹ نہیں بولتے تھے) میں نے لوگوں سے کہا کہ اس نے کیا دیکھ کر کہا کہ میں کامیاب ہو گیا؟ انہوں نے کہا کہ تم نہیں جانتے اس کو خوشی تھی کہ میں نے حق کے لئے جان دی، یہ مسلمان اللہ پر یقین رکھتے ہیں، اور جانتے ہیں کہ جو شہید ہوتے ہیں وہ جنت میں جاتے ہیں، اس زخمی مسلمان نے کچھ دیکھا ہوگا، جنت دیکھی ہوگی اور یہ یقین اس کے دل میں بیٹھا ہوگا کہ میں شہید ہو جاؤں گا تو جنت میں جاؤں گا تو اس نے کہا کہ میں کامیاب ہو گیا، کہنے لگے کہ اس جملے میں میرے دل کو پکڑ لیا اور کھینچ کر دائرہ اسلام میں لے آیا۔

حضرات! میں نے جو واقعہ سنایا یہ بہت آخری درجے کا واقعہ ہے، میں یہ نہیں کہتا کہ ہر مسلمان اس کا مظاہرہ کر سکتا ہے اور کرنا چاہئے، البتہ مسلمانوں کا طرز زندگی ضرور ایسا ہونا چاہئے تھا کہ پڑوسیوں کو اور اس ملک کی دوسری آبادی کو وہ یہ سوچنے پر آمادہ کریں کہ یہ کیسے لوگ ہیں، کیا یہ پیسے کی قیمت نہیں جانتے، یہ نہیں جانتے کہ پیسے سے آدمی عیش و راحت، عزت و طاقت کے کیسے سامان خرید سکتا ہے، یہ نہیں جانتے کہ جھوٹ بولنے سے بعض مرتبہ کتنا فائدہ ہوتا ہے، یہ نہیں سمجھتے کہ بڑی عمدہ کوشیوں میں، بڑے پینک بیلنس کے ساتھ آدمی کس طرح عیش سے رہ سکتا ہے، پھر یہ ان چیزوں کے پیچھے کیوں نہیں دوڑتے جن کے پیچھے ہم دوڑتے ہیں، جو چیزیں ہمیں خرید لیتی ہیں، وہ چیزیں انہیں کیوں نہیں خرید لیتیں؟

ہماری زندگی ایسی ہوتی جو لوگوں کو اسلام کی طرف کھینچتی، میں مثال کے طور پر کہتا ہوں، یہ اہل علم کیلئے ایک سوال ہے کہ آنحضرتؐ تیرہ برس تک مکہ معظمہ

میں اسلام کی طرف دعوت دیتے رہے، اپنی ان تمام خصوصیات اور برکتوں کے ساتھ جو آپ کا حصہ تھیں، اللہ کی پوری مدد، پوری تائید آپ کے ساتھ تھی، قرآن شریف نازل ہو رہا تھا، اور دس برس مدینہ طیبہ میں آپ نے دعوت دی، کل تینیس برس ہوئے، لیکن صلح حدیبیہ ہوئی ہے ۶ھ میں، ہجرت کے چھٹے سال اور مکہ ۸ھ میں فتح ہوا، امام زہری جو بڑے جلیل القدر تانبہی اور امام ہیں، کہتے ہیں کہ اس دو ڈھائی برس میں جتنی تعداد میں لوگ مسلمان ہوئے ہیں، پورے پچیس اکیس برس میں اس قدر لوگ مسلمان نہیں ہوئے، سوال پیدا ہوتا ہے کہ کیا بات ہے؟ وہی اللہ کے رسول! وہی قرآن! وہی معجزات! وہی تاثیر، وہی صحبت کی برکت، لیکن دو ڈھائی برس میں جیسے معلوم ہوتا ہے پشتہ ٹوٹ گیا ہو، یا تسبیح کی لڑی کا دھاگہ ٹوٹ گیا ہو، تسبیح کے دانے بکھر گئے۔

اس کی وجہ یہ تھی کہ صلح حدیبیہ نے موقع دیا کہ عرب آزادانہ مدینہ آئیں جائیں، اور مسلمانوں کی زندگی دیکھیں، اب تک ایک دیوار کھڑی تھی، اسلام اور کفر کے درمیان، اور لڑائیاں ہو رہی تھیں، غیر مسلم مدینے میں آتے ڈرتے تھے، اب مسلمان ادھر گئے، غیر مسلم ادھر گئے، ان کو مسلمانوں کو دیکھنے کا میدان جنگ میں موقع ملتا تھا یا پھر سفر وغیرہ میں کہیں ساتھ ہو جائے وہ بھی کم، لیکن صلح حدیبیہ کی ایک شرط یہ بھی تھی کہ مکہ کا جو چاہے مدینہ میں بے خطر آئے، اور جو مسلمان چاہے بے خطر مکہ چلا جائے، ملنے جلنے کی پوری آزادی ہے، کوئی کسی پر ہاتھ نہیں اٹھا سکتا، بس پھر کیا تھا؟ مکہ کے لوگ اپنے عزیزوں سے ملنے مدینہ آئے، اور آئے تو دیکھا کہ ان کی زندگیاں بدل گئی ہیں، ہم سب ایک ہی زبان بولتے ہیں، ایک ہی نسل کے لوگ ہیں، ایک ہی لباس پہنتے ہیں، ایک ہی خوراک ہے، پھر کیا بات ہے کہ

ان کے اخلاق ہم سے مختلف ہیں؟ ان کا معاملہ ان کا طرز گفتگو ہم سے مختلف ہے، ہم ان کے یہاں مہمان رہتے ہیں، (حالانکہ ہم ان کے مذہب کے نہیں) تو یہ اپنے بچوں کو بھوکا رکھ کر ہمیں کھلاتے ہیں، یہ پہلے ہماری خبر لیتے ہیں، پھر اپنے گھر والوں کی خبر لیتے ہیں، ہمیں پہلے آرام سے سلاتے ہیں، پھر خود سوتے ہیں، انہوں نے نہ کبھی ہمارا مذاق اڑایا، نہ ہم پر کبھی کوئی فقرہ کساء، ہم یہ بھی دیکھتے ہیں کہ یہ اپنے کاموں میں بڑے مستعد ہیں، یہ نہیں کہ اسلام لانے کے بعد یہ کامل ہو گئے ہوں، نماز کے وقت نماز پڑھتے ہیں اور کام کے وقت کام کرتے ہیں، اور اپنے بال بچوں کے ساتھ بھی ان کا بڑا اچھا برتاؤ ہے، سب ان سے خوش ہیں، یہ فرق کہاں سے آیا؟ معلوم ہوا کہ یہ فرق اسلام نے پیدا کیا، اب ان کو اسلام پر غور کرنے کا موقع ملا، اور وہ اسلام کی طرف کھینچنے لگے، ہزاروں ہزار آدمی مسلمان ہوئے، امام زہری سے بڑھ کر معتبر کون ہو سکتا ہے، حدیث کی روایات کے بڑے حصے کا دار و مدار ان پر ہے، وہ کہتے ہیں کہ عربوں کو اس عرصے میں مسلمانوں سے ملنے کا موقع ملا، انہوں نے مسلمانوں کو قریب سے دیکھا، اس سے اسلام نے ان کے دل میں گھر کر لیا اور اپنا عاشق بنا لیا۔

اب آپ بتائیے کہ کسی ملک میں مسلمان ایک ہزار برس سے ہوں اور وہ مسلمان نہ اپنا تعارف کرا سکیں، نہ ان کو متاثر کر سکیں تو بتائیے یہ کوتاہی ہے یا نہیں؟ اصل بات یہ ہے کہ ہمارے اخلاق کی خوشبو ہمارے ہم وطنوں کو نہیں پہنچ سکی، انہوں نے ہم کو سیاسی میدان میں دیکھایا انتخابی معرکہ (الیکشن) کے میدان میں ہم کو آزمایا، یا تجارت کے مقابلے میں ہم کو دیکھا، مسجدوں میں یہ آتے نہیں، انہوں نے ہم کو معاملات میں نہیں پڑکھا، انہوں نے ہم کو اخلاق سے نہیں جانچا،

جس کا نتیجہ یہ ہے کہ وہ اس طرح مسلمانوں پر حملہ کرتے ہیں، جیسے بالکل غیر مانوس پردیسی اور دشمن کرتے ہیں، ابھی تک ان کو یہی نہیں معلوم کہ ہم اپنے اندر کیا جوہر رکھتے ہیں، کیسی محبت رکھتے ہیں، کیسی انسانیت رکھتے ہیں، ہمارے دل میں ان کے لئے کیسی خیر خواہی کا جذبہ ہے، ہم اس ملک کے لئے کتنے مفید ہیں، کتنے ضروری ہیں؟ ہماری وجہ سے ملک پر اللہ کی کیسی رحمتیں نازل ہو سکتی ہیں، ابھی تک ہم غیر مسلموں کو، اپنے پڑوسیوں تک کو واقف نہیں کرا سکے، اس کا ثبوت برابر ملتا رہتا ہے، آپ کسی پڑھے لکھے ہندو سے پوچھ لیجئے کہ آپ نے اسلام کا مطالعہ کیا ہے؟ کہیں گے بالکل نہیں۔ اچھا آپ اسلام اور مسلمانوں سے متعلق کیا جانتے ہیں؟ وہ کہیں گے کہ ہم مسلمانوں سے متعلق اتنا جانتے ہیں کہ مسلمان ختنہ کراتا ہے، گائے کا گوشت کھاتا ہے اور کچھ بات ہو جائے تو اسے بڑی جلدی غصہ آجاتا ہے، تین علامتیں مسلمان کی بتائیں (ویسے یہ دوسری بات یہ کہ مسلمان سر پر چوٹی نہیں رکھتا) ہم سے ہمارے ایک عرب فاضل دوست کہتے تھے کہ جب میں امریکہ گیا، تو وہاں لوگ مسلمان اور عرب سمجھ کر مجھ سے دو باتیں پوچھتے تھے، ایک یہ کہ یہ بتاؤ کہ تمہارے حرم میں کتنی بیویاں ہیں؟ دوسرے تمہارے دروازے پر کتنے لونٹ بندھے ہیں؟ تو گویا مسلمان کی پہچان امریکہ میں دو ہیں، کئی بیویاں رکھتا ہو، اور لونٹ ضرور پالتا ہو، تو آج یہ ہندوستان کا ہندو جو متوسط درجے کا ہے (اسکارز کو آپ الگ کر دیں) وہ یہ تین چار علامتیں مسلمانوں کے بارے میں جانتا ہے کہ ختنہ کراتا ہے، گائے کا گوشت کھانا اس کے مذہب میں داخل ہے، چاہے چوری سے کھائے، وہ سمجھتا ہے کہ ایمان اس کا ناقص ہو گا اگر وہ گائے کا گوشت نہ کھائے اور غصہ اس کی ناک پر رکھا ہوا ہے، بات تو تم نے کی اور مسلمان کو غصہ آگیا، مسلمان

کی دوسری اہم خصوصیت یہ ہے (گویا دین کی علامت ہے) کہ مسجد کے سامنے دوسروں کا باجا نہیں سُن سکتا، چاہے خود بجائے لیکن غیر مسلم کی بارات کا باجا نہیں سُن سکتا ہے مسجد کے سامنے۔ اپنی اس کی جان ایک کر دے گا۔ یہ ہے کل تعارف ہمارا اس ملک میں۔

میں ہر دوئی سے لکھنؤ آ رہا تھا، تبلیغی جماعت کے کچھ احباب ساتھ تھے، نماز کا وقت ہوا تو ہم (ریل میں) نماز کے لئے کھڑے ہوئے، رکوع میں، سجدے میں جاتے ہوئے اللہ اکبر کہنا ہوتا ہے، ایک صاحب جو ہمارے قریب بیٹھے تھے اور جنہوں نے اپنا تعارف کر لیا تھا کہ وہ ایک ضلع کے ڈسٹرکٹ بورڈ کے چیرمین ہیں، انہوں نے بڑے بھولے پن سے پوچھا کہ ”مولانا صاحب! یہ بار بار آپ اللہ اکبر اللہ اکبر! کہتے تھے، یہ اکبر بادشاہ کا نام لیتے تھے؟ ہم ابھی تک انہیں اذان کا مطلب تک نہیں سمجھا سکے جو پانچوں وقت (اور اکثر جگہ لاؤڈ اسپیکر سے) ہوتی ہے، ہمارے ایک بزرگ تھے، انہوں نے کہا بھائی! کچھ نہیں تو کم سے کم اذان میں جو کچھ کہا جاتا ہے اسی کا ہندی میں ترجمہ کر دیں، ہندو بھائی سمجھتے ہیں کہ اذان میں ہمارے بتوں کو برا بھلا کہا جاتا ہے، یا یہ جہاد کا نعرہ ہے، ان کو ہمیں معلوم کہ ”حی علی الصلوٰۃ، حی علی الفلاح، الصلوٰۃ خیر من النوم“ کے کیا معنی ہیں؟

تو ہم اس ملک میں کرتے کیا رہے اتنے دنوں تک؟ جب فساد ہو جاتا ہے تو ہم کہتے ہیں کہ دیکھئے صاحب یہ کیسے لوگ ہیں کہ اتنے دنوں سے ہم ان کے ساتھ رہ رہے ہیں اور ذرا بھی ان کو ہمارے ساتھ تعلق نہیں ہے، اس میں ہمارے ان ہم وطنوں کی بھی غلطی ہے، ان کے رہنماؤں کا بھی قصور ہے، اس سیاسی نظام اور الیکشنی طریقے کا بھی عیب ہے، تعلیمی نصاب اور کورس و مطالعے کی کتابوں کی

بھی ذمہ داری ہے، میں ان حقیقتوں کو تاریخ کے طالب علم کی حیثیت سے خوب جانتا ہوں، مگر اس وقت غیر مسلم بھائیوں اور حکومت و تعلیم کے ذمہ داروں سے میرا خطاب نہیں ہے، جب ہوگا تو بتاؤں گا کہ خود ان کی کتنی بڑی ذمہ داری تھی کہ وہ اس عظیم ترین اقلیت کے بنیادی عقائد، تہذیب و معاشرت اور اخلاق و عادات اور خصوصیات کو سمجھنے کی کوشش کرتے جو ایک ہزار سال سے زیادہ مدت سے ان کے ساتھ دیوار بد دیوار رہتی چلی آرہی ہے۔ اور جس نے اس ملک کی تعمیر و ترقی میں قائدانہ کردار ادا کیا ہے، اور جس کے ہم مذہب ان کے ہمسایہ ممالک اور درجنوں آزاد ملکوں میں رہتے بٹتے ہیں۔ نیز محکمہ تعلیم کے ذمہ داروں اور ملک کے دانشوروں کو بارہا بتایا جا چکا ہے کہ تاریخ کی نصابی کتابیں کسی قدر نفرت اور خوف پیدا کرنے کی ذمہ دار ہیں، خود ہمارے ہم وطنوں کے اندر بھی بہت سی کمزوریاں ہیں، مگر ان کی کمزوریاں آپ کے سامنے بیان کرنے سے کوئی فائدہ نہیں، میں تو اس وقت اپنی کمزوریاں بیان کر رہا ہوں کہ ہم نے اپنے سے ان کو مانوس نہیں کیا، اسلام کا تعارف نہیں کر لیا، آپ ہی میں سے کوئی بتائے کہ ہم میں سے کتنوں نے اپنے ساتھ کام کرنے والوں کو، یا کلاس فیلو دوستوں کو کوئی چیز ایسی پڑھنے کو دی ہو جس سے اسلام کا تعارف ہو، میں پوچھتا ہوں کہ مرہٹی، گجراتی، تامل میں اسلام کے تعارف میں کتنی چیزیں ہیں، جو غیر مسلموں کو آنکھ بند کر کے دی جاسکیں؟ علاقائی زبانوں میں ہم نے کتنا کام کیا؟ ان میں کتنے اچھے لکھنے والے ہم مسلمانوں میں پیدا ہوئے، ہاں یہاں بڑے بڑے جرنلسٹ مل جائیں گے، بہت کریں گے تو ہم اردو کا اخبار نکالیں گے، چار نکل رہے ہیں تو پانچواں نکالیں گے اور اسے بہت بڑا جہاد سمجھیں گے، کیا مرہٹی، گجراتی کا کوئی روزنامہ نکالنے کی ضرورت نہیں تھی؟ یا کم سے کم کوئی

ویسکلی نکالنے کی ضرورت نہیں تھی؟ ایسا اخبار جو جدید اسٹاکس میں ہو بالکل اپنڈیٹ، ہم آج تک انگریزی کا کوئی روزنامہ نہیں نکال سکے، جب فساد ہو جاتا ہے اور اخباروں میں یک طرفہ خبریں شائع ہوتی ہیں، تو شکایت کرتے ہیں کہ دیکھئے صاحب کیسا اندھیر ہے کہ ہم ہی مارے جائیں اور ہم ہی ملزم ٹھہرائے جائیں، مجھے خوب یاد ہے، کہ مسلم پرسنل لا کا جلسہ (دسمبر ۷۲ء میں) بمبئی میں ہوا تھا، بڑا عظیم الشان جلسہ تھا، خیال یہ ہے کہ پچاس ساٹھ ہزار یا غائباً لاکھ آدمی شریک تھے، اگلے دن یا اسی دن دلوائی صاحب نے ایک مظاہرہ (DEMONSTRATION) کیا، مسلمانوں نے ان پر چپل پھینکے، ان کو مارنے دوڑے اور پولیس نے ان کو گھیرے میں لے کر نکال لیا، دوسرے دن بمبئی کے انگریزی اخباروں میں ہمارے جلسہ کی خبر تو ایک کونے میں ذرا سی دی گئی اور دلوائی صاحب کے مظاہرے کی ایسی تھی جیسے اس میں دس بیس ہزار آدمی تھے۔

فساد کے مستقل سدباب کا طریقہ یہ ہے کہ آپ اپنا طرز زندگی ایسا بنائیں جس میں کشش ہو غیر مسلم کے لئے، وہ دیکھیں کہ مسلمان اس طرح نظر نیچی کر کے چلتا ہے، اس سے کسی کو تکلیف نہیں پہونچتی، وہ دیکھیں کہ اسٹیشن پر ٹل کھلا ہوا ہے اور منوں پانی بہہ رہا ہے، ہزاروں آدمی دیکھتے ہیں اور گذر جاتے ہیں، ایک مسلمان جاتا ہے اور ٹل بند کر دیتا ہے، وہ کہتا ہے کہ پانی ہمارے خدا کی دی ہوئی نعمت ہے، یہ ہمارے ملک کا پانی ہے اسے ضائع نہیں کرنا چاہئے، بارہا ایسا ہوا، سفر ہے، فرسٹ کلاس ہے، ہمارے غیر مسلم ہم سفر نے چائے کا آرڈر دیا ان کی چائے میں دیر ہوئی ہماری پہلے آگئی ہم نے ان کو پیش کر دی اور کہا کہ جب آپ کی آئے گی تو ہم پی لیں گے، یہ بھی کوئی قابل ذکر بات ہے لیکن وہ بالکل توقع نہیں کرتے تھے کہ

مسلمان اس طرح کے کام کرتے ہیں، اس سے ان کا تخیل اسلام کے متعلق بدلتا ہے، وہ سمجھنے لگتے ہیں کہ اسلام پھاڑ کھانے والی، چٹکی لینے والی چیز نہیں، اسلام تو انسانیت کی تعمیر کا سانچہ ہے جس سے انسان ڈھل کر نکلتے ہیں، اپنے طرزِ عمل سے بازاروں میں، دفتروں میں، کارخانوں میں اور جہاں جہاں اپنے ہم وطنوں کے ساتھ کام کرنے کا موقع ملتا ہے، آپ اسلامی تعلیمات، اسلامی اخلاق اور اسلامی سیرت کا دل کش نمونہ پیش کریں، بوڑھا آدمی ہو تو اس کو سہارا دیدیں، کوئی عورت ہو تو اس کی مدد کردیں اور کوئی غلط کام ہو رہا ہو، جس سے معاشرے کو تکلیف یا ملک کا نقصان ہو رہا ہو تو اس کی اصلاح اور اس کو نرمی کے ساتھ روکنے کی کوشش کریں۔

اس وقت کے حالات کی رعایت سے میں نے اتنی بات کہی ہے، اور کہنے کی باتیں تو بہت تھیں، اللہ تعالیٰ سے دعا ہے کہ وہ ہم کو صحیح سمجھ عطا فرمائے اور عمل کی توفیق دے، ہماری معروضات کو قبول فرمائے اور مفید بنائے اور ہماری حفاظت و نصرت فرمائے۔

وما النصر الا من عند الله.

☆☆☆☆



دینِ حق اور دعوتِ اسلام ایک فلکِ یوس اور سدِ ابھار و رخت

یہ تقریر ۳ ستمبر ۱۹۹۱ء کو
لیسٹر (Leicester) انگلستان کے
اسلامک فاؤنڈیشن میں اہل علم اور دعوتی و
تحقیقی کام کرنے والوں کے ایک وسیع مجمع
میں کی گئی۔

بِسْمِ اللّٰهِ الرَّحْمٰنِ الرَّحِیْمِ

دینِ حق اور دعوتِ اسلام ایک فلک یوس اور سدِ ایہار و رخت

اَلَمْ تَرَ كَيْفَ ضَرَبَ اللّٰهُ مَثَلًا كَلِمَةً طَيِّبَةً كَشَجَرَةٍ طَيِّبَةٍ اَصْلُهَا
ثَابِتٌ وَفَرْعُهَا فِي السَّمَاءِ تُؤْتِي اُكْلَهَا كُلَّ حِينٍ بِاِذْنِ رَبِّهَا وَيَضْرِبُ اللّٰهُ
الْاَمْثَالَ لِلنَّاسِ لَعَلَّهُمْ يَتَذَكَّرُوْنَ. (سورة ابراهيم ۲۴ : ۲۵)

کیا تم نے نہیں دیکھا کہ خدا نے پاک بات کی کیسی مثال بیان فرمائی؟ (وہ
ایسی ہے) جیسے پاکیزہ درخت جس کی جڑ مضبوط (یعنی زمین کو پکڑے ہوئے) ہو اور
شاخیں آسمان میں، اپنے پروردگار کے حکم سے ہر وقت پھل لاتا (اور میوے دیتا)
ہو، اور خدا لوگوں کے لیے مثالیں بیان فرماتا ہے کہ وہ نصیحت پکڑیں۔

حضرات !

میں یہاں حاضر ہوا تو مجھے یہاں کی سرگرمیوں اور یہاں کی دعوتی و تحقیقی
کاموں کو دیکھنے کا شوق تھا اور میرے ذہن میں کوئی خاص مضمون نہیں تھا۔ اور نہ یہ

بات متین تھی کہ مجھے کچھ عرض کرنا ہے، میں تو یہاں ایک زائر اور ایک استفادہ کرنے والے کی حیثیت سے آیا تھا، لیکن مجھے حکم ہوا کہ میں آپ کے سامنے کچھ عرض کروں، میں بیٹھنے کے بعد بالکل خالی الذہن تھا اور میں نے اس کو خدا پر چھوڑ دیا تھا، اور اس کا بارہا تجربہ ہوا کہ اللہ تعالیٰ کی طرف سے مدد ہوتی ہے، اور قرآن مجید ہر موقع پر مدد کرتا ہے، اور راستہ کھول دیتا ہے، اور نئی نئی حقیقتیں اور اپنے اعجاز کے نئے پہلو سامنے لاتا ہے، ابھی آپ کے سامنے جو آیت پڑھی گئی وہ تمہا کافی ہے، دنیا کے کسی عہد میں بھی دین کی دعوت کا، اسلام کے تعارف کا، اور لوگوں کو دنیا کے خطرات سے نکالنے کا، اور زندگی کو نہ صرف برباد کرنے بلکہ زندگی کو باعث اذیت اور خدا سے بعد کا ذریعہ بنانے کی، آزمائش سے نکال کر نجات کے راستہ پر لگانے کا جب بھی ذکر کیا جائے گا تو یہ آیت اس کی رہنمائی کے لئے کافی ہے اور اس کے اندر قرآن مجید کا اعجاز جھلک رہا ہے۔

قرآن مجید جیسا کہ میں نے بعض مرتبہ عرض کیا کہ مجموعی حیثیت سے بھی وہ معجزہ ہے، اور انفرادی حیثیت سے بھی، یعنی ایک ایک آیت بھی اس کا الگ الگ معجزہ ہے بلکہ اگر میں (عربی زبان کے ایک طالب علم کی حیثیت سے) یہ کہوں کہ اس کا ایک ایک لفظ بھی مستقل معجزہ ہے تو اس میں کوئی مبالغہ نہ ہوگا۔

کسی ملک اور کسی عہد میں بھی دین کا کام کیا جائے، دین کے تعارف کا کام کیا جائے، اسلام کی طرف دعوت دینے کا کام کیا جائے، اسلام کے محاسن کو پیش کرنے کا کام کیا جائے اور لوگوں کو زندگی اور زندگی کے بعد کے خطرات سے نکالنے کا کام کیا جائے تو یہ آیت اس کی پوری تصویر کھینچ دیتی ہے، اللہ تعالیٰ فرماتا ہے:

أَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ "الَمْ تُرَكِّفُ

ضَرَبَ اللّٰهُ مَثَلًا كَلِمَةً طَيِّبَةً كَشَجَرَةٍ طَيِّبَةٍ اَصْلُهَا ثَابِتٌ وَفَرْعُهَا فِي السَّمَاءِ تُؤْتِي اَكْلَهَا كُلَّ حِينٍ بِاِذْنِ رَبِّهَا وَيَضْرِبُ اللّٰهُ الْاَمْثَالَ لِلنَّاسِ لَعَلَّهُمْ يَتَذَكَّرُوْنَ. (سورة ابراهيم ۲۴: ۲۵) ”کیا تم نے نہیں دیکھا کہ خدا

نے پاک بات کی کیسی مثال بیان فرمائی ہے؟ (وہ ایسی ہے) جیسے پاکیزہ درخت جس کی جڑ مضبوط (یعنی زمین کو پکڑے ہوئے) ہو، اور شاخیں آسمان میں، اپنے پروردگار کے حکم سے ہر وقت پھل لاتا (اور میوے دیتا) ہو اور خدا لوگوں کے لئے مثالیں بیان فرماتا ہے تاکہ وہ نصیحت پکڑیں“

اس آیت میں مکانی رقبہ بھی آگیا اور زمانی رقبہ بھی آگیا اور اس کی بجا اور اس کا سرچشمہ بھی آگیا اور اس کے نقطہ عروج اور جن بلند یوں تک اسلام کی دعوت پہنچ سکتی ہے اس کا ذکر بھی آگیا۔

آپ ایک درخت کی حقیقت پر غور کیجئے (شجرہ طیبہ) پہلی شرط تو یہ ہے کہ وہ اچھا درخت ہو ”شجرہ طیبہ“ ہو، اور یہ اللہ تعالیٰ کے یہاں شرط ہے کام کی کامیابی کے لیے، کتنی ہی بڑی ذہانت، اور کتنے بھی بلند مقاصد، کتنے ہی وسیع وسائل، کتنی ہی بڑی جمعیت، کتنی ہی بڑی تنظیم، کتنی ہی اپنے عہد کی علمی و صنعتی ترقیاں سب ساتھ ہوں تو وہ اللہ کے یہاں معتبر نہیں ہے، اس کے لیے ضروری ہے کہ مقصد صحیح ہو، دافع اور محرک صحیح ہو اور وہ دعوت بذات خود صحیح ہو۔ اللہ تعالیٰ فرماتا ہے: ”الْمُتَرَكِّفُ ضَرَبَ اللّٰهُ مَثَلًا كَلِمَةً طَيِّبَةً“ (کیا تم نے نہیں دیکھا کہ خدا نے پاک بات کی کیسی مثال بیان فرمائی ہے۔؟)

پہلی شرط تو یہ ہے کہ کلمہ طیبہ ہو، صرف کلمہ ہونا کافی نہیں، دنیا میں ایک بہت بڑی غلطی یہ ہوتی رہی ہے، ادبیات کی تاریخ بتاتی ہے، شاعری کی تاریخ

بتاتی ہے، ذہانت و حکمت کی تاریخ بتاتی ہے، یونان کے فلسفہ و منطق کی تاریخ بتاتی ہے کہ لوگوں نے کلمہ کو کافی سمجھ لیا، کلمہ ہونا چاہئے اور اس کے اندر انسان کی ذہانت جھلکنی چاہئے، اس کے اندر مضمون آفرینی ہونی چاہئے، انسان کے مطالعہ کی گہرائی ہونی چاہئے، اظہار بیان کی طاقت ہونی چاہئے، دنیا میں زیادہ تر اسی پر زور دیا گیا ہے۔ آپ ساری دنیا کے ادبیات کا مطالعہ کریں تو آپ دیکھیں گے کہ ان سب میں ”کلمہ“ پر زور ہے ”کلمہ طیبہ“ پر زور نہیں۔

پہلی شرط تو یہ ہے کہ وہ کلمہ طیبہ ہو، اس کا مقصد صحیح ہو، بات جو کہی جائے تو صرف اتنا کافی نہیں کہ وہ فصیح و بلیغ ہے، بعض لوگوں نے اس کو کافی سمجھا ہے، اگر آپ مذہبی، دینی نفسیات کی تاریخ پڑھیں اور دعوتوں کی تاریخ پڑھیں، تو بہت جگہ ایسا ہوا ہے کہ بہت سے لوگوں نے کلمہ کو کافی سمجھا ہے کہ بات اچھی طرح (TACTFULLY) کہی جا رہی ہے، لیکن وہ خود بجائے خود صحیح ہے، اس کا رشتہ صحیح ہے، وہ خالق کائنات سے الہام اور اس کی رہبری سے اخذ کی گئی ہے، وہ صحفِ سماویہ سے لی گئی ہے، وہ انبیاء علیہم السلام کی تعلیم سے ماخوذ ہے، یا صرف اس میں انسان کی فصاحت و بلاغت ہی ہے، اس کا زور بیان ہے، اس کی شاعری کی لطافت ہے؟

کلمہ طیبہ کی مثال دینے کے لیے دنیا میں سیکڑوں، ہزاروں چیزیں ہو سکتی تھیں، موتی، جواہرات، سونا، چاندی، پھول، پھل سب سے تشبیہ دی جاسکتی تھی، لیکن ”کلمہ طیبہ“ کے بار آور ہونے اور اس کے شردار ہونے اور اخیر عہد تک اس کے کام کرتے رہنے کی مثال درخت سے بہتر نہیں ہو سکتی، درخت کے لئے بھی یہ شرط ہے کہ وہ شجرہ طیبہ ہو، یہ نہیں کہ آپ نیم کا درخت لگا لیں اور آپ اس سے آم

کے امید رکھیں، آپ کا بیٹا یوں اور آپ اس سے پھول کی توقع کریں، خود وہ شجرہ بھی طیبہ ہونا چاہئے جیسے کلمہ طیبہ ہوتا ہے، اس کی تعریف میں کہا گیا ہے ”شجرۃ طیبۃ“ اب اس کے بعد قرآن کا اعجاز ہے وہ کہتا ہے: ”أَصْلُهَا ثَابِتٌ وَفَرْعُهَا فِي السَّمَاءِ“ جس کی جڑ مضبوط ہو اور شاخیں آسمان میں۔ “آپ ان الفاظ کی وسعت اور ان کی لطافت پر غور کریں تو ان میں سب کچھ کہہ دیا گیا ہے، اس میں ادیان سماویہ کی تاریخ آگئی، اس میں نبوت اور پیغمبروں کی مساعی اور کوششوں کی تاریخ آگئی، اس میں ان روحانی تبدیلیوں اور انقلابات کی تاریخ آگئی، جس کا احاطہ اس وقت تک نہیں کیا گیا، اور احاطہ کرنا مشکل ہے، سیکڑوں، نہیں، ہزاروں نہیں، لاکھوں مثالیں ایسی ہوں گی مخلصین کے کلام کی کہ جن کا کوئی ریکارڈ ہمارے سامنے نہیں ہے۔

تو ایک تو یہ کہ وہ ایسا شجرہ طیبہ ہو کہ ”أَصْلُهَا ثَابِتٌ“ اس کی جڑ تو زمین میں ہوگی ”وَفَرْعُهَا فِي السَّمَاءِ“ اور اس کی شاخ آسمان سے باتیں کرتی ہوگی، ایک انسان کی زبان سے کلمہ نکلے گا، لیکن وہ قوموں کی تقدیر بدل دے گا، زمانہ کا رخ بدل دے گا، سوچنے کا طریقہ بدل دے گا، قوموں کی قومیں دین حق میں داخل ہوں گی۔

اس کے لئے ایک مثال جو اس وقت میرے ذہن میں آئی آپ کے سامنے پیش کرتا ہوں کہ آپ یہ دیکھیں کہ ایک چھوٹا سا کلمہ کیا کام کرتا ہے؟ اس کے لیے میں عرض کر دوں اپنے فاضل دوستوں کے سامنے کہ محض مطالعہ، محض ذہانت، محض پیش کرنے کا بہتر سے بہتر طریقہ، الفاظ کا انتخاب، انشاء پر دازی، اور خطابت کا زور تہا کافی نہیں ہے، اس کے لیے ضروری ہے کہ وہ دل کی گہرائیوں سے نکلا ہو، اور اسلام کو جو اس وقت آپ دنیا میں پھیلا ہوا دیکھ رہے ہیں، اسلام کی جو فتوحات ہیں، ان میں ایک بہت بڑا عامل (Factor) یہ تھا کہ جو بات دل سے نکلتی

ہے اثر رکھتی ہے ۔

ہرچہ اذول خیز و در دل ریزو

اس کی ایک مثال میں دیتا ہوں جو اس وقت میرے ذہن میں آئی ہے، مثالیں تو بہت ہیں، پروفیسر ٹی ڈبلیو آرنلڈ (T. W. Arnold) نے اپنی کتاب (PREACHING OF ISLAM) میں ایک واقعہ لکھا ہے، ترکی اور ایرانی تاریخوں میں یہ بھی واقعہ آیا ہے، لیکن تھوڑے فرق کے ساتھ، پہلے تو میں ”آرنلڈ“ کے بیان کو آپ کے سامنے پیش کرتا ہوں، اس کے بعد پھر ترکی اور فارسی تاریخوں میں جو واقعہ مذکور ہے وہ بیان کروں گا۔ تو قلیق تیمور تاتاریوں کی ایک شاخ کا شاہزادہ تھا، جس کا پایہ تخت کا شہر تھا، آپ کو معلوم ہے کہ ساتویں صدی ہجری اور تیرہویں صدی عیسوی میں تاتاریوں نے ترکستان اور ایران پر حملہ کیا اور پھر اس کے بعد وہ بغداد تک پہنچ گئے، اس کی اینٹ سے اینٹ بجادی اور عالم اسلامی کی چولیس ہلادیں، ایسا نظر آنے لگا کہ اب اسلام دنیا میں ایک طاقت کی حیثیت سے اُتی نہیں رہے گا، ان کی ایک شاخ (وہ مختلف شاخوں میں تقسیم ہو گئے تھے) جو ترکستان پر حکمران تھی، (یہ بھی حسن اتفاق ہے کہ اس وقت ترکستان میں ایک نیا انقلاب ہوا ہے اور ہم اس حالت میں اس کا ذکر کر رہے ہیں کہ، اس کا نام لینے سے ہمارے دل پر چوٹ نہیں لگتی) جس میں ایران بھی شامل تھا، اس کا وہ ولی عہد تھا، ابھی اس کی تاج پوشی نہیں ہوئی تھی تاج پوشی کے بعد وہ اس پورے قلمرو کا حکمران ہوتا وہ شکار کے لئے نکلا اور آپ کو معلوم ہے (شاید آپ میں سے بہت سے لوگ شکار کھیلے ہوں) کہ شکاریوں کے کچھ توہمات ہوتے ہیں، ان کے یہاں کچھ روایات ہوتی ہیں جن کی کوئی اصلیت نہیں وہ محض اتفاقات ہوتے ہیں۔ لیکن خدا کو کچھ اور

منظور تھا، تو قلق تیمور ہرن کا شیر کا شکار کرنا چاہتا تھا، اور اللہ تعالیٰ کو منظور تھا کہ دین حق اس کو اپنا اسیر اور تابع بنالے اور تاتاریوں کی ایک پوری شاخ اسلام کی حلقہ جگوش بن جائے۔

تو قلق تیمور اپنی ولی عہدی کے زمانہ میں شکار کے لئے نکلا، ہر طرف پہرے بٹھادیئے گئے کہ کوئی باہر کا آدمی شکار گاہ میں داخل نہ ہونے پائے، ایک ایرانی بزرگ شیخ جمال الدین کہیں جا رہے تھے، وہ نادانستہ اس شکار گاہ میں داخل ہو گئے، ان کو مشکیں باندھ کر شہزادہ کے سامنے حاضر کیا گیا، خان نے ان سے غضبناک ہو کر کہا کہ ایک ایرانی سے تو کتنا ہی بہتر ہوتا ہے، شیخ نے کہا کہ ہاں یہ سچ ہے، اگر ہم کو اللہ تعالیٰ دین حق کی نعمت و عزت نصیب نہ فرماتا تو ہم سے کتنا ہی بہتر ہوتا، خان نے شیخ سے پوچھا کہ دین برحق کیا چیز ہے؟ شیخ نے اسلام کے عقائد ایسی گرم جوشی اور ایسے دینی ولولہ سے بیان کئے کہ اس کا پتھر کا دل موم کی طرح پگھل گیا، شیخ نے حالت کفر کا بھی ایسا ہیبتناک نقشہ کھینچا کہ خان پر لرزہ طاری ہو گیا، خان نے شیخ سے کہا کہ جب آپ سنیں کہ میری تاج پوشی ہو گئی تو آپ مجھ سے ضرور ملیں۔

یہ دل سے نکلی ہوئی بات تھی اس لئے اس میں کوئی منطقی اثر ہو یا نہ ہو، لیکن اس کے دل پر اس کا اثر پڑا، اور یہ من جانب اللہ بات تھی، یہ میں اس لئے کہہ رہا ہوں کہ جب تک دعوت میں وہ دل شامل نہ ہو جو نور باطن سے منور اور دردمند ہے، اور وہ بات دل کی گہرائی سے نہ نکلی ہو تو اس کا وہ اثر نہیں ہو سکتا کہ زندگی میں انقلاب پیدا کر دے۔

یہ تو روایت ہے اربلہ کی، لیکن ترکی اور فارسی کے مآخذ میں جو زیادہ معتبر

ہیں یہ ہے کہ اس نے ان سے پوچھا کہ کتنا زیادہ عزت رکھتا ہے یا ایرانی؟ انہوں نے نہایت اطمینان سے یہ جواب دیا کہ ابھی اس کا فیصلہ نہیں ہو سکتا، اس نے کہا ابھی اس کا فیصلہ کیوں نہیں ہو سکتا؟ یا کہو کتنا زیادہ عزت رکھتا ہے یا کہو کہ میں، وہ اس کی تیاری میں تھا کہ اگر وہ یہ کہہ دیتے کہ میں بہتر ہوں تو وہ تلوار سے ان کا سر اڑا دیتا، اور اگر کہتے کہ کتنا زیادہ عزت والا ہے تو کہتا کہ چلے جاؤ، اس نے کہا کہ اس میں انتظار کی کیا بات ہے؟ انہوں نے کہا کہ اگر میرا خاتمہ ایمان پر ہوا تو میں عزت والا ہوں ورنہ یہ کتنا معزز ہے، اس نے پوچھا کہ ایمان کیا ہوتا ہے؟ انہوں نے ایمان کی تشریح کی۔

اس کے بعد وہ برابر اس کے انتظار میں رہے کہ یہ اطلاع ملے کہ تخلق تیمور کی تاجپوشی ہو گئی ہو تو میں جاؤں اور یہ واقعہ یاد دلاؤں، لیکن ان کی قسمت میں نہیں تھا، جب وہ عالم سكرات میں تھے، آخری وقت تھا تو انہوں نے اپنے صاحبزادہ شیخ رشید الدین کو بلایا اور کہا کہ دیکھو بیٹا! میری قسمت میں تو یہ سعادت نہیں تھی، لیکن شاید تمہاری قسمت میں ہو، جب سنا کہ تو تخلق تیمور کی تاجپوشی ہو گئی اور وہ بادشاہ ہو گیا تو اس سے ملنا اور یہ واقعہ یاد دلانا۔

یہاں سے آرٹلڈ اور ترکی کتابوں کا بیان مشترک ہے وہ یہ کہ جب شیخ رشید الدین نے سنا کہ تو تخلق تیمور کی تاجپوشی ہو گئی تو وہ گئے، اس کے شاہی محل میں انکو کون اندر رجانے دیتا، جب ان کی کچھ سمجھ میں نہیں آیا تو انھوں نے ذرا فاصلہ پر ایک درخت کے نیچے مصلیٰ بچھا لیا اور وہاں نماز پڑھنی شروع کی، جب نماز کا وقت آتا اذان دیتے اور نماز پڑھتے اور وقتوں میں تو اذان کی آواز نہیں پہنچتی، لیکن فجر میں ایک دن جو کہ سنائے کا وقت ہوتا ہے محل میں آواز آئی، اس نے پوچھا کہ یہ

کیا ہے؟ یہ کیسی مجنونانہ صدا ہے؟ یہ کیا صدائے بے ہنگام ہے؟ لوگوں نے کہا کہ بادشاہ سلامت! (وہ جس طرح بھی خطاب کرتے ہوں) ایک مجذوب سا شخص ہے، وہ کچھ اٹھتا بیٹھتا ہے، اور یہ آواز لگاتا ہے، اس نے کہا کہ پکڑ لاؤ اسے، وہ لائے گئے تو اس نے کہا تم کون ہو؟ اور یہ کیا آواز لگاتے ہو؟ انھوں نے کہا آپ کو کچھ یاد ہے ایک مرتبہ آپ شکار میں گئے تھے، تو ایک ایرانی عالم آپ کو ملے تھے شیخ جمال الدین، ان سے آپ کا کچھ مکالمہ ہوا تھا، اس نے کہا کہ ہاں یاد ہے، انھوں نے کہا کہ میں یہ شہادت دینے آیا ہوں کہ انکا ایمان پر خاتمہ ہوا، اسنے اسی وقت کلمہ پڑھا، آرٹڈ نے بھی یہ لکھا ہے، اور ترکی فارسی کتابوں میں بھی یہی لکھا ہے، اس نے کلمہ پڑھا اور اپنے ایک رازدار اور سربراہ اور وہ امیر کو بلایا اور تنہائی میں کہا کہ دیکھو میں نے اپنے متعلق فیصلہ کیا ہے کہ میں مسلمان ہو گیا ہوں اب تم اپنے متعلق سوچو، انہوں نے کہا کہ حضور میں تو بہت دنوں سے مسلمان ہوں، آپ کے ڈر سے ظاہر نہیں کرتا تھا، اس کے بعد پھر اس طرح پوری کی پوری شاخ سو فیصدی مسلمان ہو گئی۔

میں عرض کر رہا تھا ”شجرہ طیبہ“ یہ محض اتفاقی لفظ نہیں ہے، قرآن مجید میں کوئی اتفاقی لفظ نہیں ہوتا، پہلی شرط یہ ہے کہ ”شجرہ طیبہ“ ہو، یہ نہیں کہ آپ برگد کادرخت لگادیں، نیم کادرخت لگادیں، کانٹے یودیں اور آپ ان سے اچھے پھل پھول کی امید کریں۔

پہلی شرط یہ ہے کہ وہ ”شجرہ طیبہ“ ہو پھر اس شجرہ طیبہ کی جو صفت خدا نے بیان کی وہ بالکل اس کے دین کی صفت ہے کہ ”اَصْلُهَا ثَابِتٌ وَفَرْعُهَا فِي السَّمَاءِ“ جڑ ہمیں نظر آئے گی زمین پر، اور شاخیں ہمیں نظر آئیں گی آسمان پر، اب آپ اسلام کی تاریخ پڑھئے کہ کس پستی کی حالت میں، کس بے سروسامانی کی حالت

میں، کس کمزوری کی حالت میں اس کی ابتدا ہوئی اور پھر اس کی شاخیں کہاں تک پہنچیں؟

”تَوْتٰی اَكْلُهَا كُلَّ حَيْنٍ بِاُذُنِ رَبِّهَا“ یہ بھی قرآن کا اعجاز ہے، ہر زمانہ میں وہ اللہ کے حکم سے پھل دیتا رہے گا، یہ محض ”شجرہ طیبہ“ نہیں ”شجرہ طیبہ“ خالدہ ہے، یہ زمانہ کے تغیرات کا تابع نہیں ہے، بہت سے درخت ہیں، جو اپنی عمر پوری کر لیتے ہیں، اور ختم ہو جاتے ہیں، جانور ان کو تباہ کر دیتے ہیں، اور خود ان کا لگانے والا کبھی ان کو کاٹ دیتا ہے، تو اس میں بتایا کہ اس کی مکانی وسعت تو یہ ہے کہ وہ زمین سے اٹھتا ہے اور آسمان تک جاتا ہے، یہ تو اس کی مکانی وسعت ہے، اور زمانی وسعت یہ ہے کہ ”تَوْتٰی اَكْلُهَا كُلَّ حَيْنٍ بِاُذُنِ رَبِّهَا“ وہ اپنے پھل ہر زمانے میں اللہ کے حکم سے دیتا ہے۔

اب آپ دیکھئے یہ برطانیہ ہے، جب اس کی حکومت ہندوستان کے برصغیر پر تھی تو کوئی تصور نہیں کر سکتا تھا کہ خاص اس کے دارالحکومت لندن میں اور اس کے قرب وجوار میں اسلامی مطالعہ کے مراکز قائم ہوں گے، اور اسلام کی دعوت وہاں پیش کی جائے گی، ایک وقت تو ایسا آیا تھا کہ ہندوستان میں عیسائیت کے مبلغ (پادری) میدان میں آگئے تھے، اور انہوں نے حکومت کو بھی یہ یقین دلادیا تھا کہ یسوع مسیح نے ہم کو یہ ملک دیا ہے، اور ہمیں ان کے مذہب کی تبلیغ کرنی چاہئے، مسلمانوں کے (خاکم بدھن) ارتداد کا بڑے پیمانے پر خطرہ پیدا ہو گیا تھا، اس کی بنا پر مولانا رحمت اللہ صاحب کیرانوی نے ”اظہار الحق“ جیسی معرکہ الآراء کتاب لکھی اور آگرہ میں پادری فنڈر سے ان کا مناظرہ ہوا جس میں اس کی شکست فاش ہوئی، مولانا سید محمد علی مونگیریؒ نے اس خطرہ سے ندوۃ العلماء کی تحریک چلائی، مجھے

معلوم ہے کہ اس کے پس منظر (BACKGROUND) میں عیسائی مبلغین کی سرگرمیوں اور ان کے نتائج کا خطرہ کام کر رہا تھا، انہوں نے ایسے علماء و مبلغین کا تیار کرنا ضروری سمجھا جو دوسرے مذاہب کا مطالعہ کر سکیں، وہ کسی مغربی زبان (بالخصوص انگریزی سے) بھی واقف ہوں اور جغرافیہ اور تاریخ سے بھی آشنا ہوں، اور اس نئی نسل کو اس کی مانوس زبان میں خطاب کر سکیں اور مسائل حاضرہ میں مسلمانوں کی رہنمائی کریں۔

”تَوْتَى اُكْلَهَا كَلَّ حَيْنَ بِاِذْنِ رَبِّهَا“ ہر زمانہ میں وہ پھل دے گا اللہ کے حکم سے، آج آپ اپنی آنکھوں سے اس آیت کا تحقق دیکھ رہے ہیں کہ وہ شجرہ طیبہ جو آخری رسول نے لگایا تھا اور جس کی جڑ زمین میں تھی، کہاں تھی؟ جزیرۃ العرب میں تھی، جو سیاسی حیثیت سے، فکری حیثیت سے، علمی حیثیت سے، اور مالی حیثیت سے، ہر حیثیت سے دنیا کا پسماندہ ترین علاقہ تھا، اور ساری دنیا سے کٹا ہوا تھا ”اَصْلُهَا ثَابِتٌ وَفَرْعُهَا فِي السَّمَاءِ“ اس کی شاخیں کہاں تک گئیں؟ اس کی شاخیں آسمان تک گئیں، آپ دیکھیں کہ اس کی اشاعت و فتوحات کے نتیجہ میں کتنی سلطنتیں پیدا ہوئیں، اس کے نتیجہ میں کتنی دانش گاہیں، کتنی جامعات وجود میں آئیں، کتنے مراکز ہدایت و تربیت قائم ہوئے کتنے محقق پیدا ہوئے، کتنے مفکر پیدا ہوئے، کتنے ادیب پیدا ہوئے اور کتنا بڑا لٹریچر تیار ہوا، کسی ایک زبان میں بھی اگر آپ اس کا احاطہ کرنا چاہیں تو مشکل ہے، جو کلمہ کہا گیا تھا، جزیرۃ العرب میں بیٹھ کر وہ کلمہ آج ساری دنیا میں پھیل رہا ہے، اور وہ اپنے پھل دے رہا ہے، شجرہ طیبہ کی طرح پھل پھول رہا ہے۔

اس وقت کسی طویل تقریر کی ضرورت نہیں، اہل علم کا مجمع ہے، اہل فکر

اور مطالعہ کرنے والوں کا مجمع ہے، میں عرض کروں گا کہ دعوت کے لئے دو تین چیزوں کی ضرورت ہے۔

ایک تو واقفیت کی ضرورت ہے کہ نفسیات انسانی سے واقفیت ہو۔ اور زبان کی ضرورت ہے، زبان کی بڑی اہمیت ہے اور آپ حضرات نے بہت صحیح قدم اٹھایا ہے، میں اس کی داد دیتا ہوں اور اس کی تحسین کرتا ہوں کہ آپ نے بہتر سے بہتر انگریزی زبان میں اسلام کو پیش کرنے کا انتظام کیا ہے اور اس کے لئے آپ لوگوں کو تیار کر رہے ہیں، تو ایک تو عقل سلیم کی، ذہانت کی ضرورت ہے، اور دوسرے زبان کی ضرورت ہے کہ اچھی سے اچھی زبان میں دعوت دی جائے، بہت سے حلقوں میں یہ غلط فہمی ہے کہ زبان کی کوئی اہمیت نہیں ہے، آدمی کو جس طرح بن پڑے، اپنے خیالات ظاہر کر دینے چاہئیں، لیکن جب ہم سیدنا عبدالقادر جیسے زاہد فی الدنیا اور متوکل علی اللہ اور ان سے پہلے امام حسن بصری کے مواعظ پڑھتے ہیں تو ہمیں معلوم ہوتا ہے کہ زبان کی کیا اہمیت ہے، اور انہوں نے زبان کو کیا اہمیت دی ہے اور کس زبان میں انہوں نے اپنے مخاطبین اور معاصر نسل کو خطاب کیا ہے کہ اس سے بہتر مشکل ہے، یہ مسلم ہے، عربی ادب کی تاریخ میں کہ حجاج اور حسن بصری سے بڑا کوئی بلیغ نہ تھا، اور حسن بصری کو فوقیت حاصل ہے، حجاج پر، پھر اس کے بعد ہر دور میں آپ دیکھیں گے، حضرت علی مرتضیٰ کو چھوڑ دیجئے وہ تو ابلغ البلغاء تھے، لیکن اس کے بعد ہر دور میں آپ دیکھیں گے، آپ ابن الجوزی کو لیجئے، اعلیٰ سے اعلیٰ زبان انہوں نے استعمال کی، اور تاریخ و ادب کے ایک مدرس کی حیثیت سے بھی اور ادب کے نمونوں کو جمع کرنے والے ایک جامع کی حیثیت بھی کہتا ہوں کہ جن کی طرف خیال بھی نہیں جاسکتا تھا ان کی کتابوں میں وہ ادبی مکرے ملتے ہیں

جن کو ادب کے شہ پارے (MASTER PIECE) کہنا چاہئے ہم نے اس سلسلہ میں امام ابن تیمیہ کا بھی نام لیا ہے، اور شیخ محی الدین ابن عربی کا بھی نام لیا ہے، جہاں خیال بھی نہیں جاسکتا ہے، وہاں بھی آپ کو ایسے ادبی نمونے ملیں گے، پھر سیدنا عبد القادر جیلانی سے بڑھ کر دنیا میں زاہد اور مدح و ذم سے بے پرواہ کون ہوگا؟ ان کے جو مواضع محفوظ ہیں، ان کو دیکھئے اور میں یہ عرض کروں گا کہ بزرگوں کے مواضع زیادہ قابل اعتبار ہیں، اس لئے کہ لوگوں نے تیر کالان کو جوں کا توں نقل کیا ہے، بادشاہوں کے فرامین یا ادباء کا کلام اتنا محفوظ نہیں ہے، اس کو لوگ بدل دیتے ہیں، لیکن بزرگوں کی زبان سے نکلے ہوئے الفاظ کو لوگ جسنم نقل کرنے کی کوشش کرتے ہیں، وہ ان میں برکت سمجھتے ہیں، یہ بات تاریخی و ادبی لحاظ سے بھی ایک واقعہ ہے کہ ہم یہ کہہ سکتے ہیں، پورے وثوق کے ساتھ کہ یہ انہیں کے الفاظ ہیں، اگر آپ ان کے مواضع کے مجموعہ کو دیکھیں تو آپ کو حیرت ہوگی، بعض مرتبہ معلوم ہوتا ہے کہ بادل گرج رہا ہے، اور بھلیاں کو ندر ہی ہیں، اور معلوم ہوتا ہے کہ اب بھلی گری، اب بھلی گری۔

تو ایک تو چیز ہے علم و معرفت، دوسری چیز ہے زبان کی تاثیر اور قوت اور تیسری چیز ہے اخلاص و درو مندی، یعنی خود دل پر چوٹ ہو اور جو چیز نکلے صرف قلم سے نہ نکلے بلکہ قلب سے نکلے تب اس کا اثر ہوگا، اگر ہم نے ان ”عناصر اربعہ“ کا خیال رکھا تو مغربی ممالک میں، اور اس نئے بدلے ہوئے زمانہ میں اور مختلف زبانوں کے بولنے والوں میں تحریری و تقریری طور پر دین صحیح کی دعوت ضرور اثر انداز ہوگی، اور اللہ تعالیٰ اس کے بہتر سے بہتر نتائج عطا فرمائے گا، اس میں ہمارے لئے بہت بڑی بشارت اور قال نیک ہے کہ اللہ تعالیٰ فرماتا ہے ”تُؤْتِي اَكْلَهَا كُلَّ حِينٍ“

”بَاذِنْ دَبْهَا“ ورنہ آدمی یہ کہتا ہے کہ زمانہ گزر گیا، اب یہ بیسویں صدی ہے، دنیائے کثی ترقی کر لی ہے، سائنس، پالیٹکس، ٹکنالوجی کی ترقی کہاں سے کہاں پہنچی، ذہن و فکر کا معیار بدل گیا ہے، اب وہ زمانہ نہیں رہا، اب اس وقت اسلام کی دعوت کوئی اثر نہیں کریگی، تو قرآن نے ”تَوَعَّتْ اَكْلَهَا كُلَّ حِينٍ بَاذِنْ دَبْهَا“ کہہ کر تسلی دی ہے اور تقویت کا سامان کیا ہے کہ کسی زمانہ کے، کسی جگہ کے لوگ یہ نہ سمجھیں کہ ہمارے اسلام کی دعوت دینے کا کیا فائدہ؟ قرآن نے ”کل حین“ کہہ کر زمانہ کی تجدید کو ختم کر دیا۔

لیکن یہ سب اللہ کے ارادہ اور قدرت سے ہو گا اس نے ”بَاذِنْ دَبْهَا“ کہہ کر یہ بتا دیا کہ اپنی ذہانت پر، اپنی زبان کی مہارت پر اعتماد نہ کرو، بلکہ یہ بھی سمجھو کہ اللہ ہی اگر چاہے گا تو اثر ہو گا، اس کے اندر دعوت کا پورا نقشہ آگیا ہے۔

میں اس کو محض اتفاقی بات نہیں کہوں گا، میں اتفاقات کا قائل نہیں، یہ بھی منجانب اللہ بات تھی، میں یہاں آکر اس کرسی پر بیٹھ گیا تھا اور میرا ذہن خالی تھا، میں نے سوچا کہ تقریر کہاں سے شروع کروں گا؟ قاری صاحب کو اللہ جزائے خیر دے انہوں نے یہ آیت پڑھی اور میں نے کئی بار تجربہ کیا، امریکہ اور یورپ کے دورہ میں خاص طور پر کہ میں بعض اوقات بالکل خالی الذہن ہوتا تھا، بے درپے پروگرام ہوتے تھے، ابھی ایک جگہ سے آیا، دوسری جگہ سے آیا، کچھ سمجھ میں نہیں آتا تھا کہ بات کہاں سے شروع کروں اور کیا بات کہوں، میں نے قاری پوچھوڑ دیا، قاری نے آیت پڑھی اور گویا بالکل میرے لئے آیت پڑھی۔

حَضْرَات !

میں اس مرکز کے ذمہ داروں، خاص طور پر محترمی مناظر احسن صاحب کا شکر گزار ہوں کہ انہوں نے مجھے مدعو کر کے اس قابل قدر مرکز کے معائنہ کا موقع دیا، میں آپ کے علمی، تحقیقی اور تربیتی و اشاعتی شعبوں، اور اس عظیم عمارت اور اس کے سلیقہ و نظام کو دیکھ کر بہت مسرور ہوں، لیکن میں دین کے ایک طالب علم کی حیثیت سے یہ بات ضرور کہوں گا کہ دعوتی و تعلیمی مرکز کو کسی خاص مکتب خیال، دعوت و جماعت کی تہیہ و دعوت کا ذریعہ نہ بنایا جائے، صرف اللہ کی رضا مطلوب ہو، اور یہ کہ اسلام اپنی صحیح و عمومی شکل میں دوسروں تک پہنچے اور اللہ ان کو ہدایت دے، اس کا ثواب ان کو ضرور پہنچے گا، جنہوں نے اسلام کے تعارف و تفہیم کی طرف رہبری کی اور اس کا سامان مہیا اور مواد فراہم کیا، لیکن اس میں جماعتی عصبيت یا شخصی تقدس و عظمت کا عقیدہ نہیں ہونا چاہئے، اسلام کو بحیثیت اسلام و دین حق کے پیش کرنا چاہئے، اس میں کسی کی اجارہ داری نہیں، ہمارا شعار اور اعلان خاص طور پر عیسائی ملک اور مغربی ماحول میں وہی ہونا چاہئے جس کی قرآن نے تعلیم دی ہے: ”تَعَالَوْا إِلَىٰ كَلِمَةٍ سَوَاءٍ بَيْنَنَا وَبَيْنَكُمْ أَلَّا نَعْبُدَ إِلَّا اللَّهَ وَلَا نُشْرِكَ بِهِ شَيْئًا وَلَا يَتَّخِذَ بَعْضُنَا بَعْضًا أَرْبَابًا مِنْ دُونِ اللَّهِ“ (جو بات ہمارے اور تمہارے درمیان یکساں (تسلیم کی گئی) ہے اس کی طرف کو وہ یہ کہ خدا کے سوا ہم کسی کی عبادت نہ کریں اور اس کے ساتھ کسی چیز کو شریک نہ بنائیں اور ہم میں سے کوئی کسی کو خدا کے سوا اپنا کار ساز نہ سمجھے۔

میں شکر گزار ہوں کہ آپ نے مجھے یہ اعزاز عطا، اعتماد کا اظہار فرمایا اور خطاب کا موقع دیا۔

وآخر دعوانا ان الحمد لله رب العالمین

خرابی کی جڑ یہ ہے کہ بُرائی اور پاپ کی
خواہش پیدا ہو گئی ہے۔

۹ جنوری ۱۹۵۴ء کو گنگا پرشاد میوریل
ہال لکھنؤ میں ایک مخلوط اجتماع میں جس
میں شہر کے سربراہان اور حضرات اور غیر
مسلم تعلیم یافتہ اصحاب کی خاصی تعداد
شریک تھی، یہ تقریر کی گئی۔

بسم الله الرحمن الرحيم

خراہی کی جڑ یہ ہے کہ بُرائی اور پاپ کی
خواہش پیدا ہو گئی ہے

تاریخ کا مطالعہ

دوستو اور بھائیو! آپ میں اکثر لوگوں نے تاریخ کا مطالعہ کیا ہوگا، انسان
آج نئے نہیں ہیں، وہ ہزاروں برس سے آباد ہیں، ان کی سیکڑوں برس کی تاریخ محفوظ
ہے، اس تاریخ کی سطح پانی سطح کی طرح برابر نہیں، اس میں سخت نشیب و فراز ہے،
اس میں آدمی کہیں اونچا نظر آتا ہے کہیں نیچا، کبھی ایسا معلوم ہوتا کہ یہ انسان کی
تاریخ نہیں، خونخواروں اور درندوں کی تاریخ ہے، سب کی تاریخ ہے، مگر انسان
کی تاریخ نہیں، اس کے مطالعہ سے انسانوں کا سر جھک جاتا ہے کہ ہم میں ایسے افراد

بھی گزرے ہیں، یہ فیصلہ تو آنے والی نسلیں کریں گی کہ ہم اور آپ کیسے آدمی تھے، لیکن یہ اندازہ ہم کر سکتے ہیں کہ انسانوں کا پچھلا ریکارڈ کیسا ہے؟ اس میں بعض ایسے دور نظر آتے ہیں کہ اگر بس چلے تو تاریخ سے ہم ان اور اق کو نکال دیں، ایسا ریکارڈ ہے کہ ہم بچوں کے ہاتھوں میں دینے کو تیار نہیں، مجھے اس کی کہاں سنانی نہیں، لیکن مجھے ایک حقیقت کی طرف متوجہ کرنا ہے کہ تاریخ میں جو ایسے ناگوار دور گزرے ہیں اس میں خرابی کی جڑ کیا ہے؟

جب تک سوسائٹی میں برائی کا رجحان اور بگاڑ کی صلاحیت نہ ہو کوئی اس کو بگاڑ نہیں سکتا

حضرات! عام طور پر لوگ کسی خاص طبقہ یا چند افراد اور بعض اوقات تنہا کسی فرد کو پوری سوسائٹی کی خرابی کا ذمہ دار قرار دیتے ہیں، اور سمجھتے ہیں کہ ان خراب عناصر نے یا اس بچوے ہوئے فرد نے پوری زندگی کو غلط رخ پر ڈال دیا تھا، لیکن مجھے اس سے اتفاق نہیں، میں تاریخ کے مطالعہ کی بنیاد پر کہتا ہوں کہ ایک مچھلی تالاب کو گندہ کر سکتی ہے، لیکن ایک فرد سوسائٹی کو بگاڑ نہیں سکتا، واقعہ یہ ہے کہ اچھی سوسائٹی میں برے آدمی کا گزر نہیں ہو سکتا، وہ گھٹ گھٹ کر مر جائے گا۔ جس طرح مچھلی کو پانی سے نکال دیا جاتا ہے تو وہ گھٹ کر مر جاتی ہے، اسی طرح جو سوسائٹی برائی کی ہمت افزائی نہیں کرتی وہ اسے خوش آمدید (WELCOME) کرنے کے لئے تیار نہیں، اس میں برائی تڑپنے لگے گی، اس کا دم گھٹنے لگے لگا اور وہ دم توڑ دے گی۔

ہر زمانے میں اچھے برے انسان ہوئے ہیں، لیکن سب برائیوں کا ان کو

ذمہ دار ٹھہرانا اور تمام برائیوں کو ان کے سر تھوپ دینا ٹھیک نہیں، اگر کچھ بُرے لوگ حاوی ہو گئے تھے، تو اس کا یہ مطلب نہیں کہ پوری زندگی کا ہینڈل ان کے ہاتھ میں تھا، وہ جس طرف چاہتے تھے، زندگی کو موڑ دیتے تھے، بلکہ بات یہ ہے کہ اس زمانہ میں سوسائٹی میں خود خرابی آگئی تھی، اس زمانہ کا ضمیر (CONSCIENCE) گندہ ہو گیا تھا، اس میں برائیوں کا رجحان پیدا ہو گیا تھا، اس کے اندر اندھیر، ظلم اور خواہشات کو پورا کرنے کی زبردست خواہش پیدا ہو گئی تھی وہ خود غرض اور نفس پرست بن گیا تھا، جس دل کو گھن لگ جائے، جو من پانی ہو جائے، آپ اسے جرائم سے کسی طرح روک نہیں سکتے، آپ اس کو بیڑیوں میں جکڑ کر۔ کہ بھی رکھیں گے تب بھی ان چیزوں سے محفوظ نہیں رکھ سکتے۔

خود غرض انسان

ہر زمانہ میں کچھ ایسے افراد رہے ہیں، جن کا عقیدہ تھا کہ بس ہم اور ہمارے اہل و عیال انسان ہیں، اور سب ہمارے خادم ہیں، کچھ ایسے انسان بھی ہیں، جو کروڑوں انسانوں کو بتا دیکھتے ہیں، لیکن وہ خود اپنے ہی محدود حلقہ کو انسان سمجھتے ہیں، یہ لوگ بس یہ سمجھتے ہیں کہ دنیا میں بس انہیں کے کنبہ کے دس گیارہ یا بیسرا بچیس انسان بستے ہیں، ایسے انسان ہمیشہ رہے ہیں، جو اپنے اپنے مسائل اور متعلقین کو دیکھنے کے لیے خور و دین رکھتے ہیں، اور دوسروں کو دیکھنے کے لئے ان کی آنکھیں بھی بند ہوتی ہیں، بعض لوگ دو عینکیں رکھتے ہیں، ایک سے اپنے کو دیکھتے ہیں، دوسری سے تمام دنیا کو دیکھتے ہیں، انہیں نظر بھی نہیں آتا کہ انسان کہاں ہیں، میرا اندازہ ہے کہ ان کے پاس وہ عینک ہے کہ اس کے ذریعہ ان کو اپنے بچے آسمان سے باتیں

کرتے نظر آتے ہیں، ان کو اپنی رائی پر مت اور دوسروں کا پھاڑ ذرہ نظر آتا ہے۔

اصلاح اور سدھار کی مختلف تجاویز اور تجربے

دنیا کے مختلف انسانوں نے اپنی اپنی سمجھ کے مطابق زندگی کے سدھار کے طریقے سوچے اور ان پر عمل کرنا شروع کر دیا۔

کسی نے کہا کہ ساری خرابی کی جڑ یہ ہے کہ انسانوں کو پیٹ بھر کھانے کو نہیں ملتا، یہی زندگی کا سب سے بڑا روگ ہے، انہوں نے اسی مسئلہ کو اپنا مشن بنالیا، اس کے نتیجے میں پاپ اور بڑھا، پہلے لوگ کمزور تھے، پاپ بھی اسی لحاظ سے کمزور تھا، انہوں نے جب خون کے انجکشن دیئے اور قوت حیات (VITALITY) بڑھائی تو ان کے پاپ بھی طاقتور ہو گئے، دل بدلا نہیں، ضمیر بدلا نہیں، ذہن بدلا نہیں، طاقت بڑھ گئی، بے فکری پیدا ہو گئی، فرق اتنا ہوا کہ پہلے پھٹے کپڑوں میں پاپ ہوتے تھے اب زرق برق لباسوں میں پاپ ہونے لگے، پہلے بے زور اور بے ہنر ہاتھوں سے گناہ ہوتے تھے، اب طاقتور اور ہنر مند ہاتھوں سے وہی سب گناہ ہونے لگے۔

کسی نے کہا تعلیم کا انتظام کیا جائے، جہالت، ناخواندگی ہی فساد کی جڑ ہے اور تمام خرابیوں کی اصل وجہ ہے، علم بڑھا لوگوں نے معلومات حاصل کئے اور نئی نئی زبانیں سیکھیں، لیکن جن کا ضمیر فاسد اور ذہن ٹیڑھا تھا، اور دل کے اندر پاپ بسا ہوا تھا، انہوں نے علم کو فساد اور تخریب کا ذریعہ بنالیا، کھلی بات ہے کہ اگر چور کو لوہاری کا فن آجائے تو وہ تجوری توڑنا سیکھے گا۔ اب اگر کسی میں خدا کا خوف اور انسانی ہمدردی کا رجحان نہیں ہے، اور ظلم و ستم اس کے خمیر میں پڑا ہوا ہے تو علم اس کے

ہاتھ میں ظلم اور فتنہ و فساد کا آلہ دے دے گا۔ اور اس کو گناہ اور چوری کے نئے نئے ڈھنگ سکھائے گا۔

بعض لوگوں نے تنظیم کو اصلاح کا ذریعہ سمجھا اور اپنی ساری قوتیں لوگوں کی تنظیم پر صرف کیں، نتیجہ ہوا کہ جکڑے ہوئے افراد کا ایک جگڑا ہوا مجموعہ تیار ہو گیا، جو کام اب تک غیر منظم طریقے پر ہوتے تھے، اب منظم طریقے پر ہونے لگے، اب سازش اور تنظیم کے ساتھ منظم چوریاں ہونے لگیں، لوگوں نے اخلاقی تربیت، دل اور ضمیر کی اصلاح کی طرف تو توجہ کی، نہیں، جیسے بُرے بھلے لوگ تھے، ان کو منظم کرنے ہی کو کام سمجھا، نتیجہ یہ ہوا کہ بد اخلاقی کو نئی طاقت حاصل ہو گئی، میں تو کہوں گا کہ ڈاکوؤں اور چوروں اور بد اخلاقوں کی تنظیم نہ ہوتی تو اچھا تھا۔

کسی نے کہا کہ زبانوں کا اختلاف اور کثرت فتنہ و فساد کی جڑ ہے، زبان ایک اور مشترک ہونی چاہئے اسی میں ملک کی ترقی، قوم کی خوشحالی اور انسانیت کی خدمت ہے، لیکن اگر لوگ نہ بد لیں، خیالات نہ بد لیں، دلوں کی خواہشات اور اندر کے رجحانات نہ بد لیں، تو زبان کے بدل جانے یا بولی کے ایک ہو جانے سے کیا خاص فائدہ ہوگا، فرض کیجئے کہ اگر ساری دنیا کے چور اور جرائم پیشہ ایک بولی بولنے لگیں، اور ایک ہی زبان اختیار کر لیں تو اس سے دنیا کو کیا فائدہ ہوگا، اور اس سے چوری اور جرائم کا کیا سدباب ہوگا؟ میں تو سمجھتا ہوں کہ اس سے بجائے اس کے کہ چوری اور جرائم کم ہوں، زیادہ ہوں گے اور مجرم کی شناخت میں اور وقت ہوگی۔

کسی نے کہا کہ وقت کا سب سے بڑا کام اور انسانیت کی سب سے بڑی خدمت یہ ہے کہ کلچر ایک ہو جائے، مگر کیا آپ کو معلوم نہیں کہ یہاں ہندو مت نہیں ٹکراتا، ہوس ٹکراتی ہے ”ہم چوما دیگرے نیست“ کا مہلک جذبہ ٹکراتا ہے،

ہمارے بہت سے رہنما بے سوچے سمجھے کہنے لگے ہیں کہ اگر تمام دنیا کا کلچر ایک ہو جائے تو انسانیت کی ناؤ پار لگ جائے گی، اگر پورے ملک کا کلچر ایک ہو جائے تو اس ملک کا رہنے والے شیر و شکر ہو جائیں گے، لیکن دوستو! کلچر کا ایک ہونا مفید نہیں، دل کا ایک ہونا مفید ہے، کہنے والے نے غلط نہیں کہا کہ :-

یک دلی از یک زبانی بہتر است

اگر لوگ ایک دل نہ ہوئے تو ایک زبان یا تہذیب ہونے سے کچھ فائدہ نہیں، جو لوگ پہلے سے ایک زبان ہیں، اور جن کی تہذیب اور کلچر مشترک ہے، انہیں میں کون سی محبت اور اتحاد ہے، کیا وہ ایک دوسرے پر ظلم نہیں کرتے، کیا وہ ایک دوسرے کو دھوکا نہیں دیتے، کیا ان میں سے ایک دوسرے سے عاجز اور پریشان نہیں ہیں، کیا ایک کلچر، ایک زبان اور ایک تہذیب کے لوگ آپس میں نہیں لڑتے۔

بھٹوں نے کہا کہ لباس ایک ہو لیکن جب کسی زیر دست کو گرہیاں پکڑنے کی عادت پڑ جائے، اور جیب کترنے کی لت لگ جائے تو کیا وہ لباس کا احترام کرے گا، کیا وہ محض اس وجہ سے اپنے ارادہ سے باز رہے گا کہ اسی کا جیسا لباس دوسرے کے جسم پر ہے، انسانیت کا احترام دل میں نہ ہو تو لباس کا احترام کیسے پیدا ہوگا؟

لباس کی قدر و قیمت تو انسان کی وجہ سے ہے۔

دل کی تبدیلی کے بغیر زندگی تبدیل نہیں ہو سکتی

دوستو! انسانیت کے مسائل اور مشکلات کا حل نہ لباس کی یکسانی ہے، نہ زبان اور تہذیب کا اشتراک، نہ ملک و وطن کی وحدت، نہ علم و دولت، نہ تہذیب و تعظیم، نہ وسائل و ذرائع کی کثرت، ان سب میں کوئی ایک بھی ایسی طاقت نہیں جو

دنیا کو بدل دے جب تک دل کی دنیا نہیں بدلتی باہر کی دنیا نہیں بدل سکتی، پوری دنیا کی باگ ڈور دل کے ہاتھ ہے، زندگی کا سارا بگاڑ دل کے بگاڑ سے شروع ہوا ہے، لوگ کہتے ہیں، مچھلی سر کی طرف سے سڑنا شروع ہوتی ہے، میں کہتا ہوں انسان دل کی طرف سے سڑتا ہے، یہاں سے بگاڑ شروع ہوتا ہے اور ساری زندگی میں پھیل جاتا ہے۔

پیغمبرانیت کا مزاج بدلتے ہیں

پیغمبر یہیں سے اپنا کام شروع کرتے ہیں وہ خوب سمجھتے ہیں کہ یہ سب دل کا قصور ہے، انسان کا دل جڑ گیا ہے، اس کے اندر چوری، ظلم، دغا بازی کا جذبہ، اور ہوس پیدا ہو گئی ہے، اس کے اندر خواہش کا عفریت ہے، جو ہر وقت اسکو نچا رہا ہے، اور وہ بچے کی طرح اس کے اشاروں پر حرکت کر رہا ہے، پیغمبر کہتے ہیں کہ ساری خرابیوں کی جڑ یہ ہے کہ انسان پانی ہو گیا ہے، اس کے اندر برائی کی جذبہ اور اسکا زبردست میلان پیدا ہو گیا ہے، اس لئے سب سے ضروری اور مقدم کام یہ ہے کہ اس کے دل کی اصلاح کی جائے، اور اس کے من کو ماںجھا جائے۔

وہ لوگوں کو فاقہ کرتے دیکھتے ہیں، اس منظر سے ان کا دل جس قدر دکھتا ہے، دنیا میں کسی کا نہیں دکھتا، ان کو کھانا پینا د شوار ہو جاتا ہے، مگر وہ حقیقت پسند ہوتے ہیں، وہ یہ نہیں کرتے کہ اسی کو مسئلہ بنا کر اس کے پیچھے پڑ جائیں، اس لئے کہ وہ جانتے ہیں کہ یہ خرابی کا نتیجہ ہے، خرابی کی جڑ نہیں، وہ جانتے ہیں کہ اگر لوگوں کے پیٹ بھرنے کا سامان کر دیا جائے اور زائد غلہ لے کر بھوکوں کو دے دیا جائے تو یہ ایک وقتی اور سطحی انتظام ہو گا، وہ ایسی فضا اور ایسے حالات پیدا کرتے ہیں

کہ لوگوں سے دوسروں کی بھوک نہ دیکھی جاسکے اور خود اپنے گھر سے غلہ لاکر لوگوں کے پاس ڈال جائیں۔

اسکے برخلاف لوگ ایسے حالات پیدا کرتے جاتے ہیں کہ غلہ کھسکتا اور ایک جگہ جمع ہوتا چلا جائے، یاد رکھئے کہ اگر ذہنیت میں تبدیلی نہیں ہوئی اور غلہ کی تقسیم یا رسد کا انتظام کر دیا گیا تو اس کے بعد بھی لوگوں کو ایسا فن معلوم ہے کہ دوسروں کی جھولی کے دانے ان کی جھولی میں آجائیں، اور دولت ہر طرف سے سمٹ کر ان کے قدموں سے لگ جائے، آپ نے شاید الف لیلہ کا قصہ پڑھا ہو کہ سندباد جہازی اپنے ایک سفر میں ایک مقام پر پہنچا، اس نے دیکھا کہ جہاز کا کپتان بہت فکر مند اور غمگین ہے، سندباد نے سبب پوچھا تو جہاز کے ناخدا نے بتلایا کہ ہم غلطی سے ایک ایسے مقام پر آگئے ہیں، جہاں سے قریب مقناطیس کا ایک پہاڑ ہے، ابھی تھوڑی دیر میں ہمارا جہاز اس کے قریب پہنچ جائے گا، مقناطیس لوہے کو کھینچتا ہے، جب وہ پہاڑ کشش کرے گا تو جہاز کی سب کیلیں اور تختوں کے قبضے نکل کر پہاڑ سے جا ملیں گے، اور جہاز کا منہ بند ہوا ہو جائے گا، اس وقت ہمارا جہاز ڈوبنے سے نہ بچ سکے گا، چنانچہ ایسا ہی واقعہ پیش آیا، مقناطیس نے لوہے کو کھینچنا شروع کیا اور جہاز میں جتنا بھی لوہے کا سامان تھا سب کھینچ کھینچ کر پہاڑ پر پہنچ گیا اور دیکھتے دیکھتے جہاز غرق ہو گیا، خوش قسمت سندباد ایک بچت ہوئے تختہ کے سہارے کسی جزیرے میں پہنچ گیا، اور اس کی جان بچی۔

یہ قصہ غلط ہو یا صحیح اس سے مجھے کچھ سرور کار نہیں، مگر مجھے آپ کو یہ سنانا تھا کہ ہماری سوسائٹی میں بھی مقناطیس صفت سرمایہ دار اور تاجر موجود ہیں، انہیں آپ بھی (MAGNATE) کہتے ہیں، وہ ایسی سازش کرتے ہیں کہ دولت سمٹ کر

ان کے گھر میں آجاتی ہے، وہ ایسا معاشی جال پھیلاتے ہیں کہ لوگ چارو ناچار سب کچھ ان کی جھولی میں ڈال دیتے ہیں، اور اپنے وسائل زندگی اور ضروریات ان کے سپرد کر کے پھر غرمت اور فاقہ کشی کی زندگی گزارنے لگتے ہیں، پیغمبر قلب کی ماہیت بدل دیتے ہیں، وہ انسان کے اندر ایسی تبدیلی پیدا کرتے ہیں کہ وہ دوسرے انسان کی فاقہ کشی کو دیکھ نہ سکے، وہ اس کے اندر ایثار کی روح اور قربانی کا جذبہ اور سچی انسانی ہمدردی پیدا کرتے ہیں، اس کو دوسروں کی زندگی اپنی زندگی سے زیادہ عزیز ہو جاتی ہے، وہ اپنی جان کھو کر دوسروں کی زندگی بچانا چاہتا ہے، وہ اپنے بچوں کو بھوکا رکھ کر دوسروں کا پیٹ بھرنا چاہتا ہے، وہ خطروں میں اپنے کو ڈال کر دوسروں کو خطروں سے محفوظ کرنا چاہتا ہے۔

ایثار کے دو واقعے

آپ میرے ان لفظوں پر تعجب نہ کریں، یہ سب تاریخ کے واقعات ہیں، ہماری آپ کی اسی دنیا میں ایسا ہو چکا ہے، تاریخ میں ایسے واقعات گزرے ہیں جو ان فرضی قصوں اور افسانوں سے کہیں زیادہ حیرت انگیز اور تعجب خیز ہیں، جو آج فلموں میں اور اسکرین پر دکھائے جاتے ہیں۔

محمد رسول اللہ ﷺ کی دنیا میں آمد کے کچھ عرصہ بعد کا قصہ ہے کہ ایک مسلمان اپنے ایک زخمی بھائی کی تلاش میں پانی لے کر نکلے کہ شاید پانی کی ضرورت ہو تو میں ان کی خدمت کروں، زخمیوں میں ان کو اپنے بھائی نظر آگئے جو زخموں سے نڈھال اور پیاس سے بے قرار تھے، انہوں نے پیالہ بھر کر پیش کیا تو زخمی بھائی نے ایک دوسرے زخمی کی طرف اشارہ کیا کہ پہلے ان کو پلاؤ، اگر واقعہ یہیں ختم ہو جاتا

تب بھی انسانیت کی بلندی کے لئے کافی تھا، اور تاریخ کا ایک یادگار واقعہ ہوتا، لیکن واقعہ یہیں ختم نہیں ہوتا، جب اس زخمی کے سامنے پیالہ پیش کیا گیا تو اس نے تیسرے زخمی کی طرف اشارہ کیا، اس طرح ہر زخمی اپنے پاس والے زخمی کی طرف اشارہ کرتا رہا یہاں تک کہ پیالہ چکر کاٹ کر پہلے زخمی کی طرف پہنچا تو وہ دم توڑ چکا تھا، دوسرے کے پاس پہنچا تو وہ بھی رخصت ہو چکا تھا، اسی طرح سے یکے بعد دیگرے یہ سب زخمی دنیا سے چلے گئے لیکن تاریخی پر اپنا ایک نقش چھوڑ گئے، آج جب کہ بھائی بھائی کا پیٹ کاٹ رہا ہے، اور ایک انسان دوسرے انسان کے منہ سے روٹی کا ٹکڑا چھین رہا ہے، یہ واقعہ روشنی کا ایک مینار ہے۔

ایک دفعہ محمد رسول اللہ ﷺ کے پاس کچھ مہمان آئے آپ کے یہاں کچھ کھانے کو نہیں تھا، آپ نے فرمایا ان کو کون اپنے گھر لے جائے گا، ایک صحابی حضرت ابو طلحہؓ انصاری نے اپنے کو پیش کیا اور مہمانوں کو لے گئے، گھر میں کھانا کم تھا، گھر میں یہ مشورہ ہوا کہ بچوں کو سلا دیا جائے گا اور کھانا مہمانوں کو سامنے رکھ کر چراغ بجھا دیا جائے گا۔ چنانچہ ایسا ہی ہوا مہمانوں نے شکم سیر ہو کر کھایا اور ابو طلحہ بھوکے اٹھ گئے، مہمانوں کو اندھیرے میں پتہ چلنے نہیں پایا کہ ان کا میزبان کھانے میں شریک نہیں ہے، اور وہ خالی ہاتھ منہ تک لے جاتے رہے ہیں۔

انسانیت کا درخت اندر سے سرسبز ہوگا

پس پیغمبر انسان کے اندر تبدیلی پیدا کرتے ہیں، وہ نظام بدلنے کی اتنی کوشش نہیں کرتے، جتنا مزاج بدلنے کی کوشش کرتے ہیں، نظام ہمیشہ مزاج کا تابع رہا ہے، اگر دل نہیں بدلتا، مزاج نہیں بدلتا تو کچھ نہیں بدلتا، لوگ کہتے ہیں کہ

دنیا خراب ہے، زمانہ خراب ہے، میں کہتا ہوں کہ یہ کچھ نہیں بلکہ انسان خراب ہے کیا زمین کی حالت میں فرق پڑ گیا، کیا ہوا کا اثر بدل گیا، کیا سورج نے گرمی اور روشنی دینی چھوڑ دی، کیا آسمان کی حالت تبدیل ہو گئی، کس کی فطرت (NATURE) میں فرق پڑا؟ زمین اسی طرح سونا اگل رہی ہے، اس کے سینہ سے اسی طرح اناج کا ذخیرہ ابل رہا ہے، پھلوں کے ڈھیر نکل رہے ہیں، لیکن تقسیم کرنے والے پانی ہو گئے، یہ ظالم جب اپنی ضروریات کی فہرست بناتے ہیں، تو اخبارات کے صفحات اس کے لئے تنگ اور دفتر کے دفتر ان کے لئے کم، اور جب دوسروں کی ضروریات پر سوچتے ہیں تو ساری علم معاشیات (ECONOMICS) کی قابلیت کا کمال اس کے مختصر کرنے میں صرف کر دیتے ہیں، جینک یہ رجحان نہیں بدلتا، انسانیت کراہتی رہیگی، پیغمبر دلوں میں انجکشن لگاتے ہیں، لوگ باہر کی ٹیپ ٹاپ کرتے ہیں، اور اسی پر سارا زور صرف کرتے ہیں، پیغمبر اندر کے گھن کی فکر کرتے ہیں، آج ساری دنیا میں یہی ہو رہا ہے، انسانیت کا درخت اندر سے خشک ہوتا چلا جا رہا ہے، کیڑا اس کے گودے کو کھائے چلا جا رہا ہے، لیکن زمانہ کے بقراط اوپر سے پانی چھڑکوا رہے ہیں درخت کے اندر سر سبزی اور اس کے نشوونما کی جو قوت تھی، وہ ختم ہو چلی ہے، لیکن پتیوں کو سر سبز کرنے کو ہوائیں (GASES) پہنچائی جا رہی ہیں، پانی چھڑکوا جا رہا ہے کہ خشک پتے ہرے ہوں، پیغمبروں نے انسان کو انسان بنانے کی کوشش کی انھوں نے اسے ایمانی انجکشن دیا، اور کہا کہ اے بھولے ہوئے انسان اپنے پیدا کرنے والے کو پہچان اور سوتے جاگتے، چلتے پھرتے اسے نگرال مان "لَا تَأْخُذْهُ سِنَّةٌ وَلَا نَوْمٌ" نہ اس پر اونگھ کا غلبہ ہوتا ہے، نہ اسے نیند آتی ہے۔

انسانیت کے صحیح نمائندے

بس جب تک انسان کے قلب و جگر سے محبت کا چشمہ نہ لے، جب تک دل کے اندر ایثار کا جذبہ نہ پیدا ہو، انسانیت کی اصلاح ناممکن ہے، بس وہ ایسی انسانی تربیت کرتے ہیں، کہ اس میں بھائی کے لئے ایثار اور تکلیف اٹھانے کا جذبہ پیدا ہوتا ہے، وہ محض قانون سے دنیا کا علاج نہیں کرتے بلکہ وہ انسان کے اندر حقیقی انسانیت، انسانیت کا جوہر پیدا کرتے ہیں، وہ ایسی قوم پیدا کرتے ہیں، جو صحیح انسانیت کا مظاہرہ (DEMONSTRATION) کر کے یہ ثابت کر دیتی ہے کہ ہم معذہ، پیٹ اور سر کے غلام نہیں، وہ زبان و حال سے اعلان کرتی ہے کہ وہ شکم پرست، شوق پرست، دولت پرست، بادشاہ پرست، میا اہل و عیال پرست، نہیں، جب تک ایسی قوم سامنے نہیں آتی، انسانیت کی اصلاح نہیں ہو سکتی۔

اگر کسی ملک میں ایسی قوم پیدا ہوتی ہے کہ سب کو نفع پہنچائے اور خود کو بھول جائے تو وہ انسانیت کو سدھار سکتی ہے، تاریخ شاہد ہے کہ بڑے بڑے انسانیت کے خیر خواہ گزرے ہیں، لیکن کسی نہ کسی سٹیج پر آپ یہ بتائیں گے کہ انھوں نے بالآخر اپنا انتظام کر لیا، ایسے بے شمار قوم کے سیوک گزرے ہیں، جنھوں نے قومی سدھار کا کام بڑی مشکلات میں شروع کیا، جیلیں کاٹیں، لیکن بالآخر جیل سے نکل کر حکومت کی کرسیوں پر جا بیٹھے، ان کا یہ حق تھا انھیں مبارک ہو،

پیغمبروں کی زندگی

لیکن اللہ کے پیغمبر دنیا سے بے دارغ چلے گئے، انھوں نے دنیا کے آرام کی خاطر اپنا عیش تہج دیا، انھوں نے سو فی صدی دوسروں کے فائدے میں بے آرام

زندگی گزاری اور ایک فی صدی بھی اپنا فائدہ نہیں اٹھایا، وہ اور ان کے صحابی اور ساتھی جہاں سے گزرے دنیا کو نہال کر دیا، دنیا آج تک ان کے لگائے ہوئے باغ کا پھل کھا رہی ہے، جسے انھوں نے اپنے خون سے سینچا تھا، جو دوسروں کے گھر میں چراغاں کر گئے، لیکن ان کے گھر میں دنیا سے جاتے وقت اندھیرا تھا، محمد رسول اللہ ﷺ کی عطا کی ہوئی روشنی جھوپڑوں اور شاہی محلوں میں یکساں جگمگائی، لیکن جاتے ہوئے ان کے گھر کا چراغ مائل ہوئے تیل سے جل رہا تھا، حالانکہ مدینہ کے سیکڑوں گھروں میں ان ہی کا جلایا ہوا چراغ جل رہا تھا آپ فرماتے تھے ”نحن معشر الانبياء لا نورث ولا نورث ما تركنا صدقة“ (ہم پیغمبر نہ کسی کے وارث ہوتے ہیں، نہ ہمارا کوئی وارث ہوتا ہے، ہم جو کچھ چھوڑیں وہ سب غریبوں کا حق ہے) اس سے بڑھ کر آپ کا ارشاد تھا کہ جو کوئی مر گیا اور وہ کچھ ترکہ چھوڑ کر گیا، وہ اس کے ورثاء کو مبارک ہو، ہم اس سے ایک پیسہ نہیں لیں گے، لیکن اگر کوئی قرض چھوڑ کر گیا ہے، تو وہ میرے ذمہ ہے، اسے میں ادا کروں گا، کیا دنیا کے کسی بادشاہ یا قائد نے یہ نمونہ چھوڑا ہے، آپ کی زندگی انسانیت کا شاہکار ہے، آپ دنیا کے سامنے ایسا نمونہ پیش کر گئے جس میں سوائے ایثار و محبت اور دوسروں کے غم میں گھٹنے کے کہیں اپنا رتی برابر فائدہ نظر نہیں آتا، آپ عرب کے واحد بادشاہ تھے دلوں پر ان کی بادشاہی تھی، لیکن دنیا سے دامن چائے ہوئے بے منت چلے گئے، آپ ہی نہیں بلکہ جو جتنا آپ سے قریب تھا، اتنا ہی وہ خطرے سے قریب اور فائدے سے دور تھا، اپنے گھر والیوں سے علی الاعلان کہہ دیا کہ اگر دنیا کی بیمار اور عیش چاہتی ہو تو ہم تم کو کچھ دے دلا کر اچھی طرح سے تمہارے گھروں کو رخصت کر دیں گے، تم وہاں واپس جاؤ، اور راحت و آرام کی زندگی گزارو اور ہم سے فارغ

خطی لے لو، ہمارے ساتھ رہنا ہے تو درد، دکھ، تنگی ترشی برداشت کرنا ہے، یہی اس گھر کا تحفہ ہے، اور اسی پر اللہ کے یہاں سے انعام ملیگا۔

دوستو! ہم چاہتے ہیں کہ پھر یہی زندگی عام ہو، انسانیت کی بے لوث خدمت اور بے غرض محبت کا رواج ہو، پھر دوسروں کے نفع کے لئے اپنے نقصان کو ترجیح دی جائے، پھر ایسی قوم پیدا ہو جو خطرے کے موقع پر پیش پیش اور نفع کے موقع پر دُور دُور نظر آئے۔

خواہشات کی تسکین سکون کا راستہ نہیں

آج دنیا کی ساری ریاستیں و حکومتیں اس محور پر گھوم رہی ہیں کہ قوموں اور طبقوں کو ہر طرح سے مطمئن کیا جائے اور خواہشات کی تسکین کی جائے، لیکن دانا یان فرنگ! یہ اصلاح و تسکین کا راستہ نہیں، یہاں ایک فرد کی خواہشات بھی پوری ہونا مشکل ہے، خواہشات کا یہ حال ہے کہ وہ لامتناہی ہیں، اور دنیا کا یہ حال ہے کہ وہ محدود اور مختصر اور کروڑوں انسانوں میں مشترک ہے، واقعات کی دنیا میں آکر دیکھئے تو اس دنیا میں درحقیقت ایک آدمی کی منہ مانگی خواہشات کو بھی پورا کرنے کی گنجائش نہیں، یہاں کسی بواہوس کی ہوس پوری نہیں ہو سکتی، یہاں نفس کی تسکین کا خواہشات مند پکار پکار کر کہہ رہا ہے۔

دریائے معاصی تک آئی سے ہوا خشک

میرا سر دامن بھی ابھی ترنہ ہوا تھا

آج دنیا کے بڑے بڑے رہنما کہہ رہے ہیں کہ انسانی خواہشات سب جائز اور فطری ہیں، سب کو پورا ہونا چاہئے اور اسی پر ساری دنیا میں عمل ہو رہا ہے۔

دوستو! یہی بنیادی غلطی ہے، خواہشات کی تسکین اور تکمیل سے انسانیت کی تشفی نہیں ہو سکتی، خواہشات کی تسکین سے خواہشات میں کمی اور قلب میں سکون پیدا نہیں ہوگا، یہ تو سمندر کا کھاری پانی ہے، جس قدر اس سے پیاس بجھائیے گا، پیاس بھڑکے گی، آج ساری دنیا میں حکومتیں، ادارے اور تہذیبیں اسی فلسفہ کے مطابق کام کر رہی ہیں کہ انسانوں کی صحیح غلط خواہشات کی تسکین کا سامان کیا جائے، قومیں، طبقے، جمہور اور افراد جو کچھ مانگیں ان کو دیا جائے، اس سے سکون پیدا ہوگا، امن قائم ہوگا، لیکن نتیجہ بالکل الٹا ہے، آج ہر طرف آگ لگی ہوئی ہے، دل کی لگی کسی سے بجھتی نہیں، خواہشات کا ایک الاؤ جل رہا ہے، اور اس میں ہر قوم ایندھن ڈالتی جا رہی ہے، اور اس کو ہوا دے رہی ہے، آج اس کے شعلے آسمان سے باتیں کرنے لگے ہیں، اور قوموں اور ملکوں کی طرف لپک رہے ہیں، آج وَقُودُهَا النَّاسُ وَالْحِجَارَةُ (اس کے ایندھن آدمی اور پتھر ہیں) کا منظر نظر آرہا ہے، لوگ اس آگ کی شکایت کرتے ہیں، مگر سوچنے کی بات یہ ہے کہ یہ آگ کس نے جلائی، یہ الاؤ کس نے روشن کیا اس پر تیل کس نے چھڑکا، اس میں ایندھن کون ڈال رہا ہے، خواہشات کی تکمیل اور تسکین کے راستہ کا یہی انجام اور منزل ہے۔

لیفہ یہ ہے کہ یہی لوگ جو قوم کی ہر خواہش اور ہر فرمائش کو پورا کرنا ضروری سمجھتے ہیں اور اس کے لئے تفریح و تسکین کا سامان بہم پہنچانا ضروری جانتے ہیں، اپنی اولاد کے ساتھ یہ معاملہ نہیں کرتے، اس کی بہت سی غلط اور مضمر خواہشات کی روک تھام کرتے ہیں، چہ اگر آگ سے کھیلنا چاہے تو نہیں کھیلنے دیتے،

لیکن وہ ان قوموں کی ہر خواہش اور فرمائش کو پورا کرنے کے لئے تیار ہیں، جو وہ کریں، اس کا مطلب یہ ہے کہ انکو اپنی رعایا سے اپنی اولاد کی طرح ہمدردی نہیں، یہی لوگ جو قوموں پر حکومت کرتے ہیں، ان کو خوش رکھنے کے لئے اور انکے افراد سے رائے حاصل کرنے کے لئے ہر غلط اور صحیح خواہش کی تکمیل ضروری سمجھتے ہیں، آج کسی ملک میں کوئی ایسی جماعت نہیں، اور کسی شخص میں یہ اخلاقی جرأت نہیں کہ وہ تفریحات اور تعیشات پر تنقید کرے، لہو و لعب کے بڑھتے ہوئے ذوق، تماش بینی، موسیقی، رقاصی اور مصوڑی کے حد سے بڑھے ہوئے شوق اور اہماک پر اعتراض کرے، آج کوئی ایسی حکومت نہیں جو ان چیزوں پر ضروری پابندیاں عائد کرے اور قوم اور اہل ملک کی ناراضگی مول لے۔

اللہ کے پیغمبر خواہشات میں اعتدال پیدا کرتے ہیں اور صحیح ذہنیت اور صلاحیت عطا کرتے ہیں

اللہ کے پیغمبروں کا راستہ اس سے بالکل مختلف ہے، انھوں نے جائز اور ناجائز خواہشات کی تکمیل اور تسکین کے بجائے خواہشات کو لگام دی انھوں نے خواہشات کے رخ کو موڑا اور صرف جائز خواہشات کو اس کا مستحق سمجھا کہ ان کی تکمیل کی جائے، انھوں نے زندہ اور بیدار ضمیر پیدا کیا، اس سے زندگی میں اعتدال اور ولوں میں سکون پیدا ہوا، تمہاری درس گاہوں، تمہاری تجربہ گاہوں (LABORATORIES) تمہاری سائنس نے دنیا کو بہت کچھ دیا، انھوں نے حیرت انگیز ایجادوں کو جنم دیا، لیکن انسانوں کو پاک ضمیر نہیں دیا، تمہارے ان اداروں نے انسان کے

ہاتھ کھول دیئے، بچوں کو ہتھیار تو دیئے، لیکن ان کی تربیت نہیں کی، آج وہ نادان بچے شوخیاں کر رہے ہیں، اور آزادانہ ان ہتھیاروں کا استعمال کر رہے ہیں لیکن۔


اے باد صبا! میں ہمہ آور وہ تست

اللہ کے پیغمبروں نے خواہشات پر پھرے بٹھائے خواہشات میں توازن اور اعتدال پیدا کیا، نفسانی خواہشات کے بجائے اللہ کو راضی کرنے کی زبردست خواہش پیدا کی، انسانی ہمدردی اور عکسکاری کا جذبہ پیدا کیا، انھوں نے چیزیں ایجاد کر کے نہیں دیں، مگر انھوں نے وہ ذہنیت پیدا کی جس سے خدا کی بنائی ہوئی، اور انسان کی تیار کی ہوئی چیزوں کے استعمال کرنے کی صلاحیت پیدا ہو، انھوں نے ضمیر بخشنا، یقین بخشنا آج دنیا کے پاس سب کچھ ہے، یقین نہیں ہے، آج دنیا کے کارخانے سب کچھ پیدا کر سکتے ہیں، لیکن یقین پیغمبروں کے کارخانہ سے ملتا ہے، آج دنیا خدا سے ڈرنے والوں سے خالی ہے، یقین سے خالی ہے، انسانیت کی بے لوث خدمت کون کرے، خدا کا خوف اور اس کی رضا کا یقین، اس کے کنبے کی بے لوث خدمت کا جذبہ دیتا ہے، انسانیت کے ایسے خادموں ہر نعرہ سے دور، حکومت کے لالچ سے الگ، سیاسی چالوں اور سیاسی جوڑ توڑ سے بیزار، بے لوث خدمت کرتے ہیں، آج ایسے ہی خدمت گاروں کی ضرورت ہے، جن کے پاس کچھ نہ ہو، پھر بھی کچھ لینا نہ چاہیں، بلکہ دینا ہی چاہیں۔

ہمارا پیغام اور ہماری صدا

ہم لوگوں میں اس جذبہ کو پیدا کرنا چاہتے ہیں اور ان میں ان حقیقتوں کی پیاس پیدا کرنا چاہتے ہیں، زندگی محض کھانے پینے کا نام نہیں، انسان کی زندگی محض مادی یا حیوانی زندگی کا نام نہیں، ہم ایک نیا ذوق لے کر آئے ہیں، آج کی مادی دنیا میں یہ بات نئی ہے، دراصل یہ بات نئی نہیں، دنیا کے سب پیغمبر جو ہر قوم میں آئے یہی پیغام لائے اور سب سے زیادہ طاقت اور وضاحت کے ساتھ محمد رسول اللہ ﷺ نے آخری طور پر یہ بات کہی، یہ حقیقت چوراہوں پر کہنے کے لائق ہے، لوگ پیٹ کے گرد چکر لگا رہے ہیں، اصل زندگی دم توڑ رہی ہے، انسانیت کی پونجی لٹ رہی ہے، ہم ایک صد لگائے آئے ہیں، حق کی صدا، دنیا اس صدا سے نامانوس ہے، مگر ہم دنیا سے مایوس نہیں، انسانوں کے پاس اب بھی ضمیر ہے یہ ضمیر مردہ نہیں ہوا، اس پر گرد و غبار آگیا ہے، اگر وہ گرد و غبار جھاڑ دیا جائے، اور اس کی آلودگی سے صاف کر دیا جائے تو اب بھی اس کی گنجائش ہے کہ وہ حق کو قبول کر لے اور اس میں ایمانی شعور پیدا ہو۔

وآخر دعوانا أن الحمد لله رب العالمین



اخلاص، جذبہ قربانی اور جوہر ذاتی

دارالعلوم ندوۃ العلماء میں حسب روایت طلبہ کی الوداعی تقریب ۲۵ دسمبر ۱۹۶۳ء کو جمالیہ ہال میں منعقد ہوئی، اس میں حضرت مولانا نے طلباء کے سامنے الوداعی تقریر کی اور وہ صفات اور شرائط بیان کئے، جن کے بغیر ان کے مقصد کی تکمیل ناممکن ہے اور جو انکی زندگی کے لئے مشعل راہ اور زاوِ سفر بن سکتے ہیں۔

بسم الله الرحمن الرحيم

اخلاص، جذبہ قربانی اور جوہر ذاتی

حمد و صلوة کے بعد!

میرے عزیز طلباء! ایسے موقعہ پر اگر آپ رنجیدہ ہیں تو اس میں کوئی تعجب کی بات نہیں، یہ موقع ایسا ہے جو رنج و مسرت دونوں کا جامع ہے، لیکن وہ ماں قابل مبارکباد نہیں، جو ہمیشہ اپنے بچوں کو سینے سے لگائے رہے، اور آنکھوں سے او جھل کرنے کے لئے تیار نہ ہو، بلکہ اس کا ایک وقت مقرر ہے، اس وقت تک وہ بچے کی پرورش کرتی ہے، پھر وہی ماں اس بچے کو اپنی آنکھوں سے او جھل کر دیتی ہے، تاکہ وہ اسکی پیری کئے لئے سہارا بن سکے، اسی طرح آپ نے ایک مدت یہاں گزاری، اس میں آپ کا ہم سے مانوس ہونا یا ہمیں آپ سے انس ہونا بالکل قدرتی چیز ہے، اللہ تعالیٰ نے تمام مخلوقات کے اندر انس پیدا کیا ہے، لیکن انسانوں کے اندر یہ جوہر بہت زیادہ نمایاں ہے، صرف لسانیت ہی نہیں نفسیات کے بھی بڑے بڑے ماہروں کا یہ کہنا ہے کہ انسان کا لفظ اسی انس سے مشتق ہے، اس موقع پر یقیناً ہمیں اس حیثیت سے تورنج ہے کہ آپ ہم سے جدا ہو رہے ہیں، ہمارا آپ کا

جو ایک ساتھ تھا، وہ چھوٹ رہا ہے، لیکن دوسری حیثیت سے تو رنج ہے کہ آپ ہم سے جدا ہو رہے ہیں، ہمارا آپ کا جو ایک ساتھ تھا، وہ چھوٹ رہا ہے، لیکن دوسری حیثیت سے ہمیں یہ مسرت ہے کہ آپ نے تعلیمی مدت حسن و خوبی کے ساتھ پوری کر لی، آپ نے اس زمانے میں جبکہ بالکل ہی مخالف ہیں، اور زمانے سے سکون و اطمینان رخصت ہو چکا ہے، دین کی تعلیم حاصل کی اس حیثیت سے آپ قابل مبارکباد ہیں اور ہمیں اس پر دلی مسرت ہے۔

فراغت کا غلط تخیل

لیکن ایسے موقع پر جب ”فارغ“ کا لفظ آتا ہے تو ہو سکتا ہے کہ اس کا مفہوم سمجھنے میں لوگ غلطی کریں، دارالعلوم کو ایک ایسی تعلیمی مدت تو رکھنی ہی چاہئے تھی، جس مدت کو آپ طے کرتے اور اس مرحلے سے فارغ ہوتے، لیکن اس موقع پر جو اہم بات آپ سے کہنی ہے وہ یہ ہے کہ اگر آپ اپنے اسکا مفہوم یہ سمجھ لیا کہ ہم تعلیم سے فارغ ہو گئے، اب ہمیں تعلیم و تربیت کی کوئی ضرورت نہیں، تو بلا کسی حجاب کے اور تردد کے میں یہ اعلان کرتا ہوں کہ آپ نے کچھ بھی نہیں سیکھا اور آپکا ادارہ اپنے مقصد میں بالکل ناکام ہے، اور ہم لوگ بالکل ناکام ہیں، لیکن جیسا کہ مجھے یقین ہے کہ آپ نے فارغ ہونے کا یہ مفہوم نہیں سمجھا ہے، بلکہ فارغ ہونے کا مفہوم آپ کے نزدیک بھی یہ ہے کہ آپ اس قابل ہو گئے کہ کتابوں کو ہاتھ لگا سکیں اور حسب ضرورت ان سے استفادہ کر سکیں، بلکہ یوں کہا جائے کہ آپ کو اب علم کے حاصل کرنے کی کنجی دے دی گئی تو زیادہ صحیح ہوگا، آپ اس کنجی کے ذریعہ ہر قفل کھول سکتے ہیں، اور علم کے خزانے اپنے پاس جمع کر سکتے ہیں، آپ اس کنجی کو جتنا ہی استعمال کریں اسی قدر وہ کام دیتی چلی جائے گی۔

ہر نصاب کی ایک خصوصیت ہوتی ہے، اگر وہ نصاب اپنے فارغ شدہ طلباء کے اندر اس احساس کو پیدا کر دے یعنی جمل کا اعتراف، شاید یہ لفظ بعض کانوں کو نامانوس معلوم ہو، لیکن مجھے اس لفظ پر اصرار ہے، جسے لوگ ذوق علمی سے تعبیر کرتے ہیں، اگر آپ کے اندر یہ احساس پیدا ہو گیا ہے تو آپ کامیاب اور قابل مبارکباد ہیں، اور میں آپ کے ادارے کو مبارکباد پیش کرتا ہوں، اس کے بعد اس مختصر وقت میں اپنے جانے والے بھائیوں کو میں صرف تین باتوں کی طرف متوجہ کرتا ہوں۔

اخلاص

پہلی چیز اخلاص ہے، آپ کسی بڑے سے بڑے بزرگ یا جس کا نام آپ دنیا میں روشن پڑتے ہیں، اگر آپ اس کی زندگی کا مطالعہ کریں گے تو اس کی زندگی کی تعمیر میں اخلاص کو ایک اہم عامل پائیں گے، آپ دیکھیں گے کہ اس کی ہر چیز کو اخلاص نے دوام بخشا ہے، آپ ملا نظام الدینؒ کو دیکھ لیجئے، جن کے درس نظامی کا سکھ صرف ہندو پاک ہی نہیں اقتضائے عالم میں چل رہا ہے، اور جسکو باوجود کوششوں کے اپنی جگہ سے ہلایا بھی نہیں جاسکا، محض ان کی علیت کی بنا پر ایسا نہیں ہو بلکہ ان کے ساتھیوں اور ان کے معاصرین میں بہت سے ایسے اشخاص تھے، جو علم و فضل اور ذہانت و ذکاوت میں اگر بڑھے ہوئے نہیں تو ان کے ہم پلہ ضرور رہے ہوں گے، لیکن کیا بات ہے کہ آج ملا نظام الدینؒ تو زندہ جاوید ہیں، لیکن ان کے معاصرین کا تذکرہ اگر آتا ہے تو ان کے سلسلے ہی میں آتا ہے، اگر آپ غور کریں اور ان کی زندگی کا مطالعہ کریں تو اس کی پشت پر اخلاص کی وہ زبردست قوت کار فرمائی گئی ہے، جس نے ملا نظام الدینؒ کو قیامت تک کے لئے زندہ جاوید بنا دیا، بات صرف اتنی تھی

کہ انہوں نے پڑھنے کے بعد یہ محسوس کر لیا کہ انہوں نے کچھ بھی نہیں سیکھا ہے، اور انہوں نے اپنے زمانے کے ایک ایسے امی شخص سے جو گوشہ گمنامی میں اودھ کے ایک چھوٹے سے گمنام گاؤں ”بانسہ“ میں اخلاص کا سرمایہ لے کر پڑا ہوا تھا، اپنے آپ کو متعلق کر لیا، اگر ملا نظام الدین چاہتے تو بہت سے ایسے بھی خدا کے بندے اکٹول سکتے تھے، جو اپنے وقت کے امام تصور کئے جاتے تھے، لیکن ملا نظام الدین نے اپنے آپ کو ایک ایسے شخص کے سپرد کیا جس کی شہرت اگر ہوئی تو ملا نظام الدین کے ذریعے سے ہوئی، بہر صورت اس کی اگر مثالیں دی جائیں تو سیکڑوں مثالیں ملیں گی۔

جذبۂ قربانی

دوسری بات جو ہمیں آپ سے کہنی ہے، وہ ایثار و قربانی ہے، ایثار و قربانی اور عزم یہ وہ طاقت ہے کہ اگر افراد میں ہوتی ہے، تو انہیں ثریا تک پہنچا دیتی ہے، اور اگر کسی ادارہ یا قوم کے اندر پیدا ہو جاتی ہے تو دنیا اسکے سامنے جھک جاتی ہے، اور اسکی بالادستی کو تسلیم کرنے پر مجبور ہوتی ہے۔

جوہر ذاتی

اس کے بعد جو تیسری بات ہے، وہ جوہر ذاتی ہے، انسان کا ذاتی جوہر اور اسکی قابلیت ہی وہ چیز ہے، جو ہر وقت اور ہر زمانے میں اس کی ترقی کا واحد ذریعہ ہے، اگر آپ نے ان تینوں چیزوں یعنی اخلاص، جذبۂ قربانی اور جوہر ذاتی کو حاصل کر لیا ہے، تو آپ کے لئے زمانہ بالکل نہیں بدلا ہے، اور ہر وقت آپ کے لئے چشمِ براہ ہے، لیکن ان صفات سے اگر کوئی خالی ہے تو وہ جہاں بھی جائیگا، اور جس جگہ کی بھی سند یا ڈگری اس کے پاس ہوگی، حالات کو بدلا ہو اور اپنے مخالف پائے گا، پھر


میں کہتا ہوں کہ اگر آپ نے یہ صفات اپنے اندر پیدا کر لیں تو آپ کے لئے عالمگیر کا زمانہ، نظام الملک طوسی کا زمانہ، اور امام غزالی، امام رازی، امام ابن قیم، اور امام ابن تیمیہ کا زمانہ آج بھی منتظر ہے، اور وہ آپ کے لئے واپس ہو سکتا ہے، یہ غلط ہے کہ زمانے میں کوئی جگہ خالی رہتی ہے، کبھی زمانے میں ایسا نہیں ہوا کہ کوئی جگہ پہلے سے خالی ہو اور کسی کی منتظر ہو کہ جب وہ شخص فارغ ہو لے گا تو اسکو وہ جگہ مل جائے گی، زمانہ ”بقائے اصلح“ کا قائل ہے، وہ بہت ہی حساس اور نفاذ ہے، وہ صالح کے جائے اصلح اور نافع کے جائے نفع کو ترجیح دیتا ہے، لہذا اگر آپ کے اندر یہ چیزیں ہیں تو ہر --- زمانہ آپ کا ہے، اور آپ کا منتظر ہے، زمانے کا شکوہ و راصل اپنی کمزوری چھپانے کی کوشش اور احساس کہتری کی علامت ہے، دنیا نہیں بدلی ہے ہم بدل گئے ہیں، زمانہ آج بھی وہی ہے، جو پہلے تھا، تبدیلی صرف ہمارے اندر پیدا ہوئی ہے۔

آخری بات

اگر ہمارے سامنے یہ تصور اور یہ خیال نہ ہوتا تو یقیناً ہمارے لئے اس زمانے میں قطعاً یہ جائز نہ تھا کہ ہم کسی ایک مسلمان بچے کو اس کے ماں باپ سے الگ کر کے ایسی تعلیم دلاتے جس کی دنیا میں بظاہر کوئی قیمت نہیں، لیکن یہی تین باتیں ہیں، اخلاص، جذبہ قربانی اور جوہر ذاتی، جس کی وجہ سے ہم کو اس کا پورا پورا حق حاصل ہے، اور اس کا پورا پورا اجازت بلکہ ضرورت ہے کہ صرف ایک دارالعلوم ندوۃ العلماء ہی نہیں ہندوستان میں دارالعلوم دیوبند، مظاہر العلوم سہارنپور، اور اس طرح کے جتنے بھی ادارے قائم ہیں، وہ قائم رہیں، اور ترقی کریں، ہمیں امید ہے کہ ہمارے وہ طلباء جو ہم سے رخصت ہو رہے ہیں وہ اپنی آنے والی زندگی میں ان اہمولوں کو اپنائیں گے، اور وہ طلباء جنہیں ابھی موقع حاصل ہے، اور وہ کچھ سال یہاں گذاریں

گے، زیادہ سے زیادہ ان اصولوں سے فائدہ اٹھائیں گے، اس کے ساتھ ہمیں اپنے
 رخصت ہونے والے بھائیوں سے یہ امید ہے کہ وہ اپنے دارالعلوم سے ہر حال میں
 تعلق رکھیں گے، اور اس کو اپنا نصب العین بنائیں گے۔

وآخر دعوانا أن الحمد لله رب العالمین



انسان خود پرست بھی ہے خود فراموش بھی

یہ تقریر ۲۲ جنوری ۱۹۵۴ء رات
کو ساڑھے سات بجے ٹاؤن ہال غازیپور کے
ایک جلسہ عام میں ہوئی، جس میں
ہندو، مسلمان، تعلیم یافتہ اصحاب کی کافی
تعداد تھی،

بسم الله الرحمن الرحيم

انسان خود پرست بھی ہے خود فراموش بھی

انسان اور جانور کا فرق

دوستو اور بھائیو! جانوروں اور انسانوں میں ایک بہت بڑا فرق ہے، اور وہ یہ کہ جانوروں میں اپنی حالت سے بے اطمینانی اور اپنی زندگی کی ترقی کی کوئی صلاحیت نہیں ہوتی، لیکن انسان اس کا احساس رکھتا ہے، ہم اور آپ اپنی زندگی سے غیر مطمئن ہیں، اس بے اطمینانی کو عام طور سے بُرا سمجھا جاتا ہے، لیکن اگر یہ بے اطمینانی جو انسان کا جوہر ہے، ختم ہو جائے تو پھر زندگی کی خوبی اور دلچسپی ختم ہو جائے، ہر شخص زندگی کی شکایت کرتا ہے، اور اکثر گفتگو اس بے اطمینانی پر ہوتی ہے، مگر اس کو دُور کرنے کی فکر اور اس کے اسباب پر غور کرنیکی تکلیف بہت کم لوگ گوارا کرتے ہیں، کیونکہ یہ ایک ذمہ داری کی چیز ہے، اور انسان ذمہ داری سے گھبراتا ہے۔

اگر کسی مشین یا ایک گھڑی میں خرابی ہو جائے، تو اس کو گرانے اور پککنے سے وہ درست نہیں ہوتی، بلکہ اس کو آسانی اور سہولت سے درست کرنے ہی سے کام چلتا ہے، اسی طرح غور کرنا ہے کہ اس وقت انسانیت کی چول تو اپنی جگہ سے ہٹی

ہوئی نہیں ہے، اور یہ سارا بگاڑ اور بے اطمینانی انسانیت کی پستی ہی کا نتیجہ تو نہیں ہے، جس کے ذمہ دار ہم اور آپ ہیں،

انسان کے لئے سب سے محبوب اپنی ذات ہے۔

انسان کو سب سے زیادہ اپنی ذات سے محبت ہے، اور جس سے جتنی دلچسپی ہے، وہ اپنی ذات کے تعلق کی بنا پر، ہر محبت میں انسان کی اپنی ذات چھپی ہوتی ہے، اور اس کو دیکھنے کے لئے ایک خوردبین کی ضرورت ہے، محبت کے فلسفہ پر غور فرمائیے کہ کسی شخص کو آپ سے محبت ہے تو یقیناً آپ کو بھی اس سے محبت ہوگی، اولاد، بھائیوں اور دوستوں کی محبت میں درحقیقت انسان کی اپنی محبت کام کرتی ہے، انسانی محبت کے لئے سائی کالوجیکل خوردبین کی ضرورت ہے اگر انسان کو اپنی ذات سے محبت نہ ہو تو یہ سارا نظام عالم درہم برہم ہو جائے، اب تو یہ تسلیم کیا جا رہا ہے، کہ قوت کشش کا فلسفہ بھی دراصل ایک تعلق اور محبت کا رشتہ ہے، جو نظام شمسی کو قائم رکھتا ہے، اس دنیا میں جو رونق و رنگینی اور چہل پہل معلوم ہوتی ہے، وہ سب انسان کی اپنی ذات سے دلچسپی رکھنے کا نتیجہ ہے، اگر انسان کو اپنی ذات سے دلچسپی نہ ہو تو بازار، کارخانے اور کاروباری سرگرمیاں سرد پڑ جائیں، کیونکہ ذاتی تو کسی چیز سے نہیں بلکہ انسان کو اپنی ذات کا عشق، دوسری چیزوں سے تعلق اور محبت پر مجبور کرتا ہے، یہ لاکھوں برس کی ہدائی اور فطری حقیقت ہے، اس دنیا میں جو کچھ طاقت، زینت اور نظام آپ دیکھتے ہیں، یہ اسی کا نتیجہ ہے کہ انسان اپنی ذات سے دلچسپی رکھتا ہے، انسان اس دنیا کا مرکز ہے، اور ساری چیزیں اس کے گرد گھوم رہی ہیں، اگر انسان اپنی ذات سے دلچسپی نہ رکھے اور اس کو فراموش کر دے، اپنی حقیقت سے ناواقف ہو اور اپنی ذات کو بھول جائے تو بڑی اتار کی پھیل جائے، اور بڑی ابتری اور

بد نظمی رونما ہو۔

ایک ذہنی طاعون

انسان کے لئے سب سے ضروری چیز یہ ہے کہ وہ اپنی حقیقت کو سمجھے، اپنی حیثیت کو پہچانے اور یہ جانے کہ یہ ساری دنیا میرے لئے بنائی گئی ہے، اور انسان ہی اس دنیا کی پیدائش کا مقصد ہے، ذریعہ کو ذریعہ اور مقصد کو مقصد سمجھنا چاہئے، انسانی تاریخ کا یہ ایک بحرانی دور اور ذہنی پلگ ہے کہ وہ اپنی ذات کو فراموش کر دے، اپنے مقصود اور وسائل و ذرائع کو الگ الگ پہچانے اور ذرائع کو مقصود سمجھے، انسان پر خود فراموشی کا طاری ہونا ایک خطرناک بیماری ہے، جب کہ یہ بھلا دے کہ وہ کس مقام پر رکھا گیا تھا، اور اس کی کیا حیثیت اور ذمہ داری ہے، اسے کون سا پارٹ ادا کرنا ہے، اور اس کا اس عالم سے کیا تعلق ہے۔

اس زمانہ میں ایک خاص قسم کا ذہنی پلگ پھیلا ہوا ہے، جو مشرق سے مغرب تک ہے، بظاہر تو انسان اپنی ذات سے اس قدر دلچسپی اس زمانہ میں رکھتا ہے، اس کے لئے جو محنتیں اور کوششیں کر رہا ہے، اور جو ایجادات، اختراعات اور مصنوعات سامنے آرہی ہیں، وہ یہ دھوکہ دیتی ہیں کہ انسان کو اپنی ذات سے جس قدر دلچسپی اس زمانہ میں ہے، ایسی دلچسپی کسی زمانہ میں نہیں رہی، انسان پچھلے دور میں گویا سویا ہوا تھا، اب جاگا ہے، زندگی کو جیسا پر تکلف اور راحت آشنا بنا دیا گیا ہے، وہ یہ دعویٰ کرتی ہے کہ انسان کو اپنی ذات سے اس وقت ہمیشہ سے زیادہ دلچسپی ہے، انسان اپنی ذات کے لئے جو ذہانتیں دکھا رہا ہے، اور جو قوتیں استعمال کر رہا ہے، ایسا تاریخ میں کبھی نہیں ہوا اور اب بظاہر انسان کو اپنی ذات سے بے انتہا شیفگی ہے، لباس نئے، کھانے عجیب و غریب اور راحت و سہولت کے کتنے ذرائع

نکل آئے ہیں۔

اس زمانہ کی خود فراموشی

میں یہ عرض کروں گا کہ دراصل انسان نے اپنی ذات، اپنی آدمیت، اپنے جوہر، اپنے اصل ذائقہ اور اپنی حقیقی لذت کو جس قدر اس زمانہ میں بھلایا ہے، ایسا کبھی نہیں بھلایا تھا، انسان اس وقت سب سے کم اپنی ذات اور اپنے ذاتی مسائل پر غور کرتا ہے، اور جو چیزیں اس کے لئے پیدا کی گئی تھیں ان پر اپنی زندگی کو قربان کر رہا ہے، ظاہری چیزیں، جھوٹے تقاضے اور بیرونی لذتیں اس پر ایسی حاوی ہو چکی ہیں کہ وہ اپنے باطن اور اپنی حقیقت کو بالکل فراموش کر چکا ہے۔

یہ دور دراصل دو متضاد پہلو رکھتا ہے، ایک ظاہر اور دوسرا باطن، اگر پرکھ کر دیکھا جائے تو معلوم ہو کہ اس مادی ترقی کے دور میں انسان نے اپنے روحانی جوہر اور حقیقی مقصد اور زندگی کی اصل لذت کو بالکل بھلادیا ہے، جس کی مثال تاریخ میں نہیں ملتی اور لطف یہ کہ اپنے فرض کو نہیں پہچانتا، اپنی بیماری کو سنجیدگی سے نہیں سوچتا، اس کے ذرائع مقاصد بن گئے ہیں، انسان ان چیزوں پر کیسے مر رہا ہے، جو اسی کے لئے ہیں، ذرا غور کیجئے، کیا انسان اپنی ذات سے واقف ہے، اپنی زندگی کا جائزہ لیجئے، کیا انسان اپنی حقیقی راحتوں کو یاد کرتا ہے، ہرگز نہیں، بلکہ انسان پر ایک جنون طاری ہے، اور وہ ایک عجیب کھیل کھیل رہا ہے، صبح سے شام تک ایک چکر میں رہتا ہے، جانوروں سے زیادہ محبت کرتا ہے، بہت سے انسان ایسے ہیں جنہوں نے اپنے آپ کو روپیہ ڈھالنے کی مشین سمجھ رکھا ہے۔

لا حاصل کوشش

میرے بچپن میں بچے ایک کھیل کھیلا کرتے تھے کہ بڑھیا بڑھیا کیا

ڈھونڈ رہی ہے، جواب ملتا تھا سوئی، سوئی کا کیا کرے گی، جواب ملتا تھا، تھیلی سیوں
 گی، تھیلی کا کیا کرے گی جواب ملتا، روپیہ رکھوں گی، روپیہ کیا کرے گی، جواب ملتا،
 گائے خریدوں گی، گائے کا کیا کرے گی، جواب ملتا، دودھ پیوں گی، ادھر سے جواب
 ملتا، دودھ کے بدلے ”موت“ آج ساری دنیا یہی کھیل کھیل رہی ہے، ساری دنیا اپنی
 محنتوں کے صلہ میں جو حاصل کرنا چاہئے تھا، اس کے بجائے بے مقصد اور غیر حقیقی
 چیزوں میں الجھ کر رہ گئی ہے، انسان تعلیم حاصل کرتا ہے، اور تعلیم اس لئے کہ
 روپیہ کمائے اور روپیہ اس لئے کہ آرام پائے، یہ ایک مسلسل زنجیر ہے جس میں
 سارے انسان جکڑے ہوئے ہیں، انسان جس کے سب کچھ کرتا ہے، اس کو بھول
 جاتا ہے، آج حقیقی مقاصد زندگی بالکل فراموش کئے جا چکے ہیں، زندگی کا سارا سفر
 اگر دیکھا جائے تو معلوم ہو کہ انسانیت جس کے لئے چلی تھی، وہ اس کا راستہ نہیں۔

سکہ کی انسان پر حکومت

سکہ کس لئے ہے، اس کی قیمت یہی تو ہے کہ انسان اس سے کام لے آپ
 نے بے جان سکے میں جان ڈالی مگر سکے کے یہ معنی تو نہیں کہ آپ اس سے عشق
 کریں، اس سے جو کام لینا چاہئے تھا، وہ نہیں لیا جاتا بلکہ سکے اس وقت انسان پر
 حکومت کر رہا ہے، اس سکے کے لئے دنیا میں دو بڑی لڑائیاں ہوئیں، آپ نے
 عہدوں، کوٹھیوں اور کرسیوں کو اپنے اوپر حکمران بنالیا، انسان نے انسان کے
 خلاف خوفناک ہتھیار استعمال کئے، انسان نے انسانیت سے سرکشی کی، بغاوت کی،
 جس کے نتیجے میں انسان کو انسان سے ہزار گنا اونٹنی چیزوں کو اپنا کر حکمران بنانا پڑا وہ
 چیزیں جن میں زندگی نہیں، لوچ نہیں، کوئی برتری نہیں، وہ انسان پر مسلط ہیں، یہ
 ایک عجیب اور عبرتناک حال ہے کہ اشرف المخلوقات پر اس کے بنائے قانون اور

بے جان اشیاء حکومت کریں۔

ذرائع مقاصد بن گئے

اس دنیا میں اکثر انسان ایسے ہیں، جن کو یاد نہیں کہ ان کا مقام اور مقصد حیات کیا ہے؟ جو چیزیں انسان کے مقاصد کا صرف ذریعہ ہیں، ان پر ایسی محنتیں کی جا رہی ہیں کہ گویا وہی اصلی مقاصد ہیں، اصل مقاصد کو بھلا کر انسان ہوس کے جال میں پھنسا ہوا ہے، انسان چاہتا ہے کہ دوسروں پر حکومت کرے لیکن جب ایک کو دوسرے پر فتح ہوتی ہے تو اس پر دوسری چیزیں حکومت کرتی ہیں، ایک قوم کو ایک فرد بھی گوارا نہیں کرتا کہ اس پر دوسرا حکومت کرے، مگر انسان سے ہزار درجہ پست چیزوں کو مثلاً کپڑوں کو، کوشیوں کو، روپیہ کو آج ہم نے اپنے اوپر حکمران بنا رکھا ہے، انسان پر، آج خواہشات کی، اپنے بنائے ہوئے قانون کی اور جمادات کی حکومت ہے، حالانکہ ان چیزوں میں ہر گز کوئی جاذبیت نہیں اور وہ ہر گز ہمارا مقصود بننے کے قابل نہیں، مگر ہم نے جمادات کو ترجیح دی، انسانوں پر ہم نے نباتات کو انسان سے افضل سمجھا، حالانکہ ہم میں آج لاکھوں انسان حقیقی آرام سے محروم ہیں، اور اس کی وجہ یہی ہے کہ انسان نے انسانیت کو فراموش کر دیا اور اس پر ایک خود فراموشی طاری ہے۔

یقیناً ہم لوگ بھول چکے ہیں کہ ہمارا اصل مقام کیا ہے، ہماری غلط روش ہی سے ساری دنیا میں آج انتشار ہے، آج ہم عہدوں کیلئے جان دیتے ہیں، اور اپنی حقیقی عزت اور اصل راحت کو فراموش کر چکے ہیں، جغرافیہ کس لئے ہے، اگر اس دنیا میں انسان نہ پیدا ہوتا تو تاریخ و جغرافیہ کی کیا ضرورت تھی، سارے علوم و فنون انسان ہی کے لئے تو ہیں، پھر یہ کیا کہ انسان اپنی پوزیشن نہیں سمجھتا اور اپنی حقیقت

سے دور ہوتا چلا جا رہا ہے، آپ کا اس دنیا سے کیا تعلق ہے، ہم کس لئے آئے، کیا ہم اس دنیا میں اس لئے بھیجے گئے کہ دریاؤں پر دوڑیں، اور ہوا میں اڑیں، اور مادی ترقیوں کو اپنا مقصد حیات بنالیں، ہماری زندگی کا جو لباس ہے اس میں برابر جھول پڑتے جا رہے ہیں، اور دامن انسانیت آج تار تار ہے۔

تن ہمہ داغ داغ شد بچہ کجا کجا نیم

خدا کے برگزیدہ بندے جنہیں پیغمبر کہتے ہیں، دنیا میں اسی لئے آئے کہ انسان کو اس کا مقام اور مقصد زندگی بتلائیں اور انہوں نے ایک موٹا اصول بتلایا کہ انسان اللہ کے لئے بنایا گیا ہے، اور یہ ساری مخلوق انسان کے لئے پیدا کی گئی ہے، اگر ہم اور آپ یہ سمجھ لیں کہ ہم اس دنیا کے امین، رُشی اور نگران ہیں تو یقیناً ہمارا اور آپ کا رویہ اور طرز زندگی بدل جائے اور دنیا میں جو فساد اور تباہی برپا ہے، وہ یقیناً دور ہو سکتی ہے۔

دولت مند بننے کی ریس

لیکن اگر آپ یہ سمجھ بیٹھیں کہ آپ صرف روپیہ ڈھالنے کی مشین ہیں تو انسانیت کے لباس میں جھول پڑتے ہی جائیں گے، غیر محدود تعداد میں روپیہ پیدا کرنا جب آپ کا مقصد حیات ہو گا تو نہ آپ انسانی رشتہ کو ملحوظ رکھیں گے نہ کسی کے دل کو ستانے میں عار ہو گا نہ کسی پر ظلم کرنے میں ہچکچائیں گے۔ اگر آپ کا آئیڈیل یہ ہو گا کہ زندگی صرف عیش و آرام و دولت مند بننے اور تھوڑی مدت میں جلد از جلد روپیہ سمیٹنے کا نام ہے، پھر اس کا نتیجہ یہی ہو گا، جو آج ہمارے سامنے ہے، خواہ انسانیت کا خون ہو، اور آدمیت برباد ہو، مگر ہر انسان دولت مند بننے کی اس ریس میں آگے نکلنے کی کوشش کر رہا ہے، ساری اخلاقی تعلیمات طاق پر رکھی ہوئی ہیں، اور ہر ایک شہر میں ایک ریس کا میڈان گرم ہے، دفاتروں میں شام ہونے سے پہلے کلرک

چاہتا ہے کہ جیب بھرے، اس وقت فلسفہ شاعری اور فائین آرٹس کا مقصد بھی دولت کمانا اور شہرت حاصل کرنا ہے، اور ولایت میں تو روحانیت کا مقصد بھی دولت کمانا اور شہرت حاصل کرنا ہے، اور ولایت میں تو روحانیت کا مقصد یہی بن گیا ہے کہ دولت حاصل ہو۔

سکہ کے اخلاق

آپ جس چیز سے محبت کریں گے اس کا عکس آپ پر ضرور پڑے گا، آج روپیہ کی محبت کا عکس بھی پوری انسانیت پر پڑ رہا ہے، روپیہ کی بے وفائی اور اس کا تلون آج ہمارے دماغوں اور دلوں میں گھس چکا ہے، سارا دھیان گیان آج اس سکے کے دھیان میں مٹ چکا ہے، ہم میں سکے کی خاصیت یعنی سختی، تلون اور بے وفائی پائی جا رہی ہے، ساری عمر کی کوشش کے باوجود اور روپیہ زیادہ سے زیادہ کمانے پر بھی آج دنیا کو وہ فائدہ نصیب نہیں ہوتا جو سکہ کا مقصد تھا، کیونکہ انسانی ہمدردی اور جذبہ خدمت کے بغیر سکون کی دولت حاصل نہیں ہو سکتی، انسانوں کی حق تلفی انسانیت کا خون ہے، آئیڈیل کی حکومت ہر زمانہ میں رہی، مگر کسی زمانہ میں بھی انسانی زندگی کا یہ آئیڈیل رہا ہے کہ دولت کے حصول کی خاطر انسان کا نازک دل بھی ملے تو اس کو روندنا چلا جائے، انسانی اخلاق آج ہم سے رخصت ہو گیا، سکہ کے نام پر آج انسان انسان کا دشمن بنا ہوا ہے۔

تاجر اور خریدار

آج بھائی بھائی کو گاہک یا خریدار کی نظر سے دیکھتا ہے، اور ساری دنیا دو گروہوں میں تقسیم ہو کر رہ گئی ہے، ایک تاجر اور دوسرا خریدار، آج دنیا کو اصرار ہے کہ ساری زندگی اسی بازار میں گزارے، انسانوں نے انسانوں کے دلوں میں گھر کرنا،

دلوں کو لباد کرنا، صورتوں پر نظر ڈالنا اور باہمی رشتوں کو قائم رکھنا اور ایک دوسرے کے حقوق کو سمجھنا بالکل ختم کر دیا، اس دنیا میں گویا سارے رشتے ختم ہو چکے، تمام جذبات سرد پڑ گئے اور ساری محبتیں اٹھ چکیں اور اب ایک تاجر دوسرا خریدار بن کر زندگی گزارنا چاہتا ہے، اور ایک دوسرے کی جیب پر نظر جمائے ہوئے ہے، اس دولت نے اولاد کے دلوں سے والدین کی محبت نکال دی، چیلوں کے دلوں سے گروؤں اور استادوں کی عظمت ختم کر دی، ماں باپ کے دلوں سے اولاد کی شفقت کھو دی اور ساری زندگی ایک دوکان بن کر رہ گئی، بے لوث ہمدردی اور خدمت کا جذبہ نیست و نابود ہو چکا، اور حقیقی لطف اب زندگی سے اٹھ چکا، ہر شخص دوسرے کو گاہک کی نظر سے دیکھتا اور سوچتا ہے کہ کیا فائدہ اٹھایا جاسکتا ہے، اگر دنیا میں صرف دوکاندار اور گاہک ہی بستے ہوں تو کیا خاک لطف زندگی ہو۔

۱۹۴۷ء سے پہلے انگریزوں کے دورِ حکومت میں ایسے استاد دیکھنے میں آئے جو پڑھانے کا بل بنا کر دیتے تھے، اور ایک کلکٹر صاحب نے جن کا لڑکا ان کے پاس آکر ٹھہرا تھا، اس کے قیام کا بل بھی بنا کر دیدیا تھا، اب تو یہ خطرہ محسوس ہونے لگا ہے کہ بے جان اور بے زبان چیزیں بھی بل پیش کرنے لگیں، درخت اپنے سایہ میں کھڑے ہونے کا بل بنانے لگیں، زمین اپنے اوپر چلنے کا معاوضہ نہ طلب کرنے لگے، یہ زندگی کیا ہے؟ ایک منڈی بن گئی ہے، لیکن ساری زندگی منڈی میں کیونکر گزرے؟

دولت کا ضرورت سے زائد احترام

سب سے پہلے ہماری نظر جب کسی پر پڑتی ہے تو اس کے لباس، معیار زندگی اور مالی حیثیت کو دیکھتے ہیں، اس کے اخلاق اور اس کی انسانیت کی ہمارے بازار

میں کوئی قدر و قیمت نہیں، آج انسان بالشتیوں کی طرح ایک سونے کے پہاڑ کے گرد چکر لگا رہے ہیں، مگر میں پوچھتا ہوں کہ آج ہمیں کون سی چیز زندگی کی حقیقی خوشی اور لذت سے آشنا کر رہی ہے۔

پیغمبروں نے انسانوں کو بتلایا تھا کہ اگر تم نے اپنے کو دنیا کا تابع کر لیا، اور اپنی خواہشات کو اپنے اوپر مسلط کر لیا تو یہ ساری زندگی غیر فطری اور بد نظم ہو جائے گی اور ایک ایسی انار کی پھیلے گی کہ یہی دنیا تمہارے لئے جہنم بن جائے گی۔ اگر انسان نے اپنے کو نہیں پہچانا تو وہ اپنے مقام کو گرتا چلا جائے گا، اور انسانیت تباہ و برباد ہوگی۔

مقام انسانیت

قرآن شریف میں بتلایا گیا ہے کہ انسان کو پیدا کر کے فرشتوں کو اس کے آگے جھکایا گیا، جس سے یہ سبق ملتا ہے کہ انسانیت کی یہ ایک تذلیل ہے کہ اپنے پیدا کرنے والے کے سوا کسی کے سامنے جھکے جب کہ خدا کے بعد اس کے فرشتے ہی سب سے زیادہ جھکنے کے قابل تھے، کیونکہ وہ اس عالم کے کارپرداز ہیں، وہ اللہ کے حکم سے بارش لاتے ہیں، ہوائیں چلاتے ہیں، جس طرح ایک حاکم اپنے نائب کا اپنے اہل کاروں سے تعارف کراتا ہے، اسی طرح خدا نے انسان کے آگے فرشتوں کو جھکا کر ایک تعارف یا انٹروڈکشن کرایا کہ انسان کی نسل کو قیامت تک کے لئے یہ سبق یاد رہے کہ وہ بجز خدا کے کسی کے آگے جھکنے کے قابل نہیں، مگر انسان اپنی ہستی اور ذات کو فراموش کر کے انسانیت کی تذلیل اور خون کر رہے ہیں۔

انسان کا اصل دشمن

جنگی تاریخیں صاف بتلاتی ہیں کہ بجز ہوس کی آگ اور پیٹ کی آگ کو

بجھانے کے اور کوئی اہم مقصد حکومتوں کے سامنے نہیں رہا، کسی سیارے اور کسی
مریخ سے کوئی دشمن نہیں اترا، باہر سے کوئی ستارے کے لئے نہیں آیا، کسی دوسرے
ملک سے بھی ہمیں تباہ کرنے کے لئے کوئی نہیں آیا۔ بلکہ جو کچھ ہماری مصیبتیں ہیں،
وہ ہمارے ہی ہاتھوں کی لائی ہوئی اور ہماری اخلاقی پستی کا نتیجہ ہیں۔

آپ سے پہلے جو قومیں دنیا میں تباہ ہوئیں ان پر کسی مرض یا وبا سے تباہی
نہیں آئی بلکہ وہ اپنے اخلاق کی خرابی، دولت پرستی اور کیرکٹر کی گراؤٹ سے تباہ
ہوئیں، سیاسی پارٹیاں چاہے جو مرض اور بیماری بتلائیں، مگر میں تو یہی کہتا ہوں کہ
اصلی بیماری انسانیت کی تباہی اور اخلاقی پستی ہے۔

آنکھوں کی ہوس

میں چیلنج کرتا ہوں کہ کوئی ماہر اقتصادیات یہ ثابت کرے کہ جتنی پیداوار
ہے اس سے زیادہ آبادی ہے، کیونکہ اللہ نے جس انسان کو پیدا کیا ہے، اس کا رزق بھی
پیدا کیا ہے، مگر آج انسان کی ہوس اتنی بڑھ چکی ہے کہ وہ چاہے، ایک سیر نہ کھا سکے،
مگر اپنے پاس ایک من دیکھنا چاہتا ہے، یہ آنکھوں کی ہوس کبھی پوری نہیں
ہو سکتی، آج فرضی ضرورتوں کی فہرست اتنی طویل ہو چکی ہے کہ جس کی تکمیل
کبھی ہو ہی نہیں ہو سکتی، ہماری ضرورتوں کا پورا کرنا اللہ نے اپنے ذمہ لیا ہے، مگر
اللہ نے یہ ذمہ نہیں لیا کہ آپ چار موٹروں کی ہوس کریں، آپ سنیما کی ہوس
کریں، آپ روپیہ جمع کرنے کی ضرورت سمجھیں، آج اگر انسانوں میں سکون پیدا
ہو سکتا ہے، اگر زندگی بہتر بن سکتی ہے تو اس کا راستہ صرف یہ ہے کہ ایک اچھا
قانون تلاش کریں۔

مذہب کو کسی سفارش کی ضرورت نہیں

مذہب کو کسی سفارش کی ضرورت نہیں، جو لوگ مذہب کو ایک مظلوم کی حیثیت سے پیش کرتے ہیں، میں ان لوگوں میں نہیں، ہماری مصیبتیں، ہماری پریشانیاں ہمیں اس بات پر خود مجبور کرتی ہیں کہ ہم مذہب کو اپنائیں آپ کب تک ضد کریں گے، اور کب تک اپنی آنکھوں میں خاک ڈالے رہیں گے، آخر آپ کو اپنی اس بے لطف اور تلخ زندگی کا چمکا کب تک پڑا رہے گا، آج میں دعویٰ کے ساتھ کہتا ہوں کہ کوئی قانون اور کنٹرول انسانوں کو بد اخلاقی اور جرائم سے نہیں روک سکتا بلکہ خدا کا خوف، اس کا مذہب سے تعلق، انسانوں سے محبت ہی ہماری بیماریوں کا واحد علاج ہے، آج افسوس یہ ہے کہ اس لمبے چوڑے ملک میں جس میں کروڑوں انسان بستے ہیں، اور بڑے سے بڑے انسان ہیں، جو ہمارے لئے قابل فخر ہیں، مگر اخلاقی کمزوریوں کو دور کرنے اور روحانی اور انسانی زندگی کو رواج دینے کے لئے کوئی تحریک اور کوئی جماعت نظر نہیں آتی۔ ہم نے بہت انتظار کیا اور آخر یہ فیصلہ کیا کہ جو کچھ ہم سے بن پڑے اس کو شروع کریں۔

آزادی کی حفاظت

میں آپ کو خبردار کرتا ہوں کہ آزادی حاصل کرنا تو بہت اچھا ہے، مگر اس کو برقرار رکھنا اس کے بغیر ناممکن ہے کہ ہماری اخلاقی حالت درست ہو، اور ہماری زندگی میں انسانیت زندہ ہو، دنیا کی تاریخ بتلاتی ہے کہ کوئی ملک اور کوئی حکومت بغیر اخلاقی ترقی اور انسانیت کی بقا کے قائم نہیں رہ سکتی۔

آج یہ کام ہر طبقہ اور ہر درجہ کے لئے ضروری ہے، آپ اس یقین کے ساتھ اس سے تعاون کریں کہ بغیر ایک بے لوث خدمت کے جذبہ اور اخلاقی بلندی اور انسانیت کی بیداری کے ہماری زندگی کی مصیبتیں دور نہیں ہو سکتیں۔

یورپ زندگی سے مایوس ہے

یورپ جو آج دنیا کا امام بنا ہوا ہے، اپنی مادی ترقی کے ساتھ ساتھ زندگی سے مایوس ہو رہا ہے، اور زندگی کے حقیقی لطف اور اصل سکون سے محروم اور خالی ہاتھ ہے، اور اپنی مادہ پرستی سے بد دل ہو رہا ہے۔

مسلمانوں کا فرض منصبی

مسلمانوں سے میں صاف کہتا ہوں کہ آپ کو جتنا اصرار خدا کی وحدانیت پر، خدا کی ذات پر اور خدا کے دین پر ہے، اس کا تقاضہ یہ تھا کہ آپ دنیا میں اس اعلان کو عام کرتے اور اس دلی ہوئی حقیقت کو ابھارتے، دوسرے بھائیوں کو یہ بھولا ہوا سبق یاد دلاتے، مگر آپ نے تو اس کی فکر تک نہ کی، آپ دوسرے ملکوں پر نظریں لگانا چھوڑ دیں، اپنے اسلام کی تاریخ پر نظر ڈالئے کہ اسپین میں لشکر انداز ہونے پر جب طارقؓ نے اپنے جہازوں کو آگ لگوا دی، جب ان سے دریافت کیا گیا کہ ایسا کیوں کیا تو تلوار پر ہاتھ ڈال کر جواب دیا کہ جو بدول جہازوں کو اپنا معبود بنائے ہوئے ہو، وہ ناامید ہو جائے لیکن ہمارا معبود تو صرف ایک اللہ ہے، جو حی و قیوم ہے، ہم اس کے پیغام کو لے کر آئے ہیں، اور اب ہمیں اسی ملک میں جینا اور مرنے ہے، آپ اس ملک میں توحید کا تحفہ دے سکتے ہیں، اور یہ تحفہ قبول کرنے کے قابل ہے، میں مسلمانوں سے کہتا ہوں کہ تم اس ملک میں رہنے کا فیصلہ کرو، کوئی مانے یا نہ مانے مگر تم اس ضرورت کو محسوس کرو۔

ہر چیز اپنے مقام سے ہٹتی ہوئی ہے

اس ملک کا سدھار اس وقت تک نہیں ہو سکتا، جب تک بے لوث خدمت صحیح جذبہ اخوت و مساوات اور انسانی ہمدردی کا جذبہ نہ پیدا ہو، انسان کی زندگی کا

اصل مقام اور حقیقی مقصد خلیفۃ اللہ (خدا کا نائب) ہونا ہے مگر تم ایک سکہ کے پاؤں تلے اپنا سر رکھنے لگے، تم نے سکہ کو جیب میں جگہ دینے کے بجائے اپنے دلوں میں اور دماغوں میں جگہ دی، گھر گھر جو سوالہ او مسجد بنی ہوئی ہے، وہ روپے کا سوالہ اور مسجد ہے، جہاں روپے کی پرستش ہو رہی ہے، خدا کے نائب اور سچے پرستار بن جاؤ اس زندگی کی چول بیٹھ جائے گی، تم اپنے مقام پر آ جاؤ، ہر چیز اپنے مقام پر آ جائے گی۔

وآخر دعوانا ان الحمد لله رب العالمین



آج دُنیا پر خود غرضی اور بد اخلاقی کا مانسون چھایا ہوا ہے
اسے چادروں سے روکا نہیں جاسکتا

یہ تقریر ۱۵ جنوری ۱۹۵۴ء کو جون پور کے
ٹاؤن ہال میں کی گئی، شہر کا تعلیم یافتہ اور
چیدہ مجمع تھا، کثیر تعداد میں غیر مسلم
اصحاب اور مختلف سیاسی جماعتوں اور
انتظامی اداروں کے لوگ موجود تھے۔

بسم الله الرحمن الرحيم

آج دنیا پر خود غرضی اور بُد اخلاقی کا مانسون چھایا ہوا ہے
اسے چادروں سے روکا نہیں جاسکتا

انوکھا جلسہ

دوستو اور بھائیو! زمانہ کی ایک ریت ہے، وہ ایک لکیر سی بن گئی ہے، اس سے ہٹ کر کوئی کچھ کرے یا کہے تو تعجب ہوتا ہے، ہم اس زمانہ کے رواج کے خلاف آپ کے شہر میں آئے، اور عام دستور کے خلاف یہ جلسہ کر رہے ہیں، اس کا نہ کوئی صدر ہے، نہ کوئی تحریک، نہ کوئی تجویز، تعارفی تقریر بھی ہمارے دستور کے خلاف ہوئی، ہمارے عزیز دوست نے اپنی محبت سے ہمارے متعلق بہت کچھ کہا، ہمارے منہ پر ہماری تعریف کچھ کھلتی نہیں، یہ واقعہ ہے، ساتھ ہی ہمیں ان کی محبت کا اعتراف ہے، ہم آپ کے پاس حاضر ہوئے، ہمارے ساتھ ہمارے ستر اسی ساتھی اور ہیں، ہم نے کوئی کمال کی بات نہیں کی، خود ہمارے اس ملک میں اور اس کے باہر لوگوں نے تن من دھن سے انسانیت کی خدمت کی ہے، ہمیں انسانیت کے ان محسنوں کی خدمات کو دیکھ کر شرم آتی ہے، جنہوں نے بے نام و نشان رہ کر

بغیر کسی انجمن اور کمیٹی کے انسانیت کی ٹھوس خدمت کی، خدا بھلا کرے یورپ کا کہ اب انجمن اور کمیٹی صدر اور تعارف کے بغیر سمجھ میں نہیں آتا کہ کوئی کام کیا جاسکتا ہے، ہم نے کیا کیا، ہم یہاں محض مالک کی توفیق سے آئے اور مالک کی عطا کی ہوئی زبان سے ہم بول رہے ہیں۔

مجھے آپ سے بے تکلف بات کرنی ہے، مجھے یہ بھی اچھا نہیں لگتا کہ یہ میکروفون ہمارے آپ کے درمیان حائل ہو، اور اس کا احسان لیا جائے، مگر مجبوری ہے، میں اوپر بیٹھ گیا ہوں، تاکہ اپنے بھائیوں کو اچھی طرح دیکھ سکوں ورنہ میں اس وقت جو کہو نگا گھر کی سی بے تکلف بات ہوگی، آپ اسے گھر کی بے تکلف مجلس ہی سمجھئے۔

آوے کا آوا بگڑا ہوا ہے حضرات!

مجھے آپ سے جس مسئلہ پر کچھ کہنا ہے، وہ ہمارا آپ کا مشترک مسئلہ ہے، مسائل بہت ہیں، ایک ایک مسئلہ کو الگ الگ پھنکل سوچیں تو بہت دیر لگے گی اور بات بہت دور پہنچ جائے گی، یہ زندگی کا بڑا دردناک سانحہ ہے کہ یہاں آوے کا آوا ہی جھجھکا ہوا ہے، اس کی خرابی کی جڑ کیا ہے؟ اس پر ہاتھ رکھنا ہے۔

آپ میونسپلٹی کے وائٹور کس (water works) کے نظام سے واقف ہیں، اگر یہاں نلوں سے خراب پانی آنے لگے جو معدہ کو خراب کرے، اور اس میں بیماریوں کے جراثیم ہوں تو ایک طریقہ تو یہ ہے کہ ہر شخص اپنے اپنے گھر کے فل میں کپڑا باندھ لے، چھان کر پے یا ابال کر پے، لیکن ہوشیاری یہ ہے کہ وائٹور کس

کو صاف اور درست کرنے کی فکر کی جائے، شہر کے منتظم (ADMINISTRATOR) سے درخواست کی جائے کہ وہ اسے درست کرے، ہم اگر کپڑا باندھ کر یا چھان کر پی لیں گے تو بہت سے راستہ چلتے ناواقف پیاسے ہوتے ہیں، منہ لگا دیتے ہیں، ان کی حفاظت کا کیا طریقہ ہے، آپ ہی فیصلہ کیجئے کہ اس میں کون سا طریقہ درست ہے؟

آج انسانیت کا واٹر ورکس خراب ہو گیا ہے، جہاں سے زندگی اُبلتی ہے، وہ دہانہ خراب ہو گیا ہے، زندگی کے بجلی گھر (power house) میں خرابی آگئی ہے، جہاں سے سارے شہر میں بجلی تقسیم ہوتی ہے، انسانیت گھلتی پگھلتی جا رہی ہے، چور بازاری، رشوت ستانی، دھوکہ بازی کا دور دورہ ہے، آج کا انسان ان سب گندگیوں میں مبتلا ہے، آج کے فکر مند انسان ان نتائج پر ہتھ پھل رہے ہیں، لیکن غصہ کس پر اتاراجائے اور اس کا ذمہ دار کس کو سمجھا جائے؟

اصل مجرم کون ہے؟

آپ تو انسان ہیں، جانور بھی اس حقیقت کو سمجھتے ہیں، کہ ان کا دشمن کون ہے، کتا بھی مارنے والے ہاتھ پر دوڑتا ہے، ڈھیلے سے نہیں الجھتا، گدھے کی بے وقوفی ضرب المثل ہے، اسے ڈھیلا مارے تو وہ مارنے والے ہی کے پیچھے غصہ میں دوڑے گا، وہ سمجھتا ہے، خرابی کی جڑ اور مصیبت کا سرچشمہ کہاں ہے، ہم آپ جانوروں سے بھی گئے گزرے، شیشہ کے محل میں رہتے ہیں، چاروں طرف سے ڈھیلے برس رہے ہیں، ایک ہاتھ ہے، جو بڑسا رہا ہے، ہمیں وہ ہاتھ نظر نہیں آتا، ڈھیلے پر غصہ اتار رہے ہیں، وہ ہاتھ مطمئن ہے کہ نظر سے اوجھل ہے، اور دل

کھول کر ڈھیلے برسا رہا ہے، بڑے بڑے لال ٹھکڑو ڈھیلوں میں الجھے ہوئے ہیں، انسانیت کے سدھار کے غور و فکر میں عام مفکرین (thinkers) کا یہی حال ہے، ہر ایک کے سوچنے کا طریقہ (way of thinking) ہوتا ہے۔

پیغمبروں کے سوچنے کا طریقہ

ہمارے سوچنے کا طریقہ پیغمبروں کا طریقہ ہے، ہم پورے غور و فکر اور کافی تجربے کے بعد بالکل مطمئن (convince) ہو گئے ہیں کہ پیغمبر سسکتی ہوئی انسانیت کے مسائل کو جس انداز سے حل کرتے ہیں، وہی صحیح طریقہ ہے، جب اس طرز پر، اس بنیاد پر کام ہوا انسانیت کے دل کی پھانسیں چن چن کر نکل گئیں، آنکھوں کی سوئیاں خود بخود باہر ہوئیں، ایسی محبت کا زمانہ آیا کہ سب طرف آرام و اطمینان ہو گیا، قرآن کہتا ہے کہ ہر ملک اور ہر قوم میں خدا کا راستہ بتلانے والے آئے، ان کی تعلیمات پر زمانہ کے پردے پڑ گئے، کچھ ہمیں علمی غرور بھی ہو گیا، ہم پڑھ لکھ گئے اس لئے ہمیں ہزار دو ہزار برس پہلے کے طریقہ کار فرسودہ (out of date) معلوم ہوتے ہیں، اور اس طریقہ پر سوچنا ہمارے لئے عار سا بن گیا ہے، لیکن یہ حقیقت ہے کہ سورج سب سے پرانا ہے، نئی روشنی والے پرانے سورج سے آنکھیں نہیں بند کر سکتے، ہم نے پیغمبروں کا طریقہ اپنایا، ہم نے انسانیت کے سدھار کا مسئلہ ان سے سیکھا۔

خود غرضی اور بد اخلاقی کا مانسون

وہ بتلاتے ہیں کہ ہر چیز کا ایک مادہ ہوتا ہے، اگر کسی چیز کا سلسلہ کوئی بند کرنا چاہے اور اس کے نتائج سے بچنا چاہے تو اس کو کوشش کرنی چاہئے کہ اس کا مادہ

ہی نہ پیدا ہونے پائے، آپ کو ایک عام فہم مثال دوں، گرمیوں میں سمندر میں لہرات (vapours) پیدا ہوتے ہیں، وہ لہرات اٹھتے ہیں، گرمی سے وہ تحلیل ہوتے ہیں، پہاڑوں سے ٹکراتے ہیں، اور موسلا دھار بارش بن کر برستے ہیں، ہم مانسون (monsoon) کو چادر یا شامیانہ سے نہیں روک سکتے، آج دنیا پر بد اخلاقی کا مانسون چھایا ہوا ہے، یہ زرگری کا مانسون ہے، یہ خود غرضی کا مانسون ہے دل کے سمندر سے خود غرضی اور، نفس پرستی کا شوق جب حد سے بڑھ جائے گا، عیش پرستی کی گرمی اسے گھلائے گی تو خود غرضی کا مانسون بر سے گا، جو چادروں سے روکا نہیں جاسکتا۔

اس کا علاج

دل کے مانسون کو روکنے کے لئے اللہ تعالیٰ کا یقین، مرنے کے بعد اپنے اعمال کی جواب دہی کا یقین اور جزا و سزا کا یقین ضروری ہے، ایک ایسا شخص جو ان بنیادوں کو نہیں مانتا اپنے پیدا کرنے والے، روزی دینے والے خالق و رازق کو نہیں پہچانتا، وہ دینا پر اقتدار حاصل کر کے اس سے فائدہ کیوں نہ اٹھائے، وہ کمزوروں کا کیوں لحاظ کرے، وہ جانتا ہے کہ کوششوں سے اسے ایک موقع (chance) ملا ہے، وہ کہتا ہے، زندگی کے پورے مزے لے لو، جو لوگ کسی نہ کسی طرح اپنی چالاکی اور ہوشیاری سے اُپر آگئے، وہ کیوں کسی کی بالادستی مانیں، کیوں کسی کے قانون کا احترام کریں، اور آج کا عیش کل پر کیوں چھوڑ دیں، اگر مجھے بھی معلوم ہو کہ مرنے کے بعد کوئی زندگی نہیں اور لے دے کر یہی زندگی ہے تو پھر اس دنیا کا عیش کس دن کے لئے اٹھا رکھوں؟ عرب کا ایک نوجوان شاعر بڑا حوصلہ مند (Am-

(bitions) اور صاف گو تھا وہ کہتا ہے، دو قبروں کے ڈھیر برابر ہیں، اچھا وہ رہا جو خوب عیش کے مزے اڑا کر گیا، اور بڑا نامراد وہ ہے، جو تکلیفیں اٹھاتا رہا ہے، جب مرنے کے بعد دونوں کو خاک ہونا چاہیے، اور دونوں کا انجام ایک ہے، تو میں کیوں اپنی حسرتوں کا خون کروں اور کس لئے ایثار کروں جتنا زندگی کا لطف اٹھاؤں (en-joy) کروں، میرا حق ہے۔

دوستو! ایک پرانے شاعر کا جو خدا اور آخرت کا قائل نہ تھا، فلسفہ زندگی ہے، آج ہمارے اس ترقی یافتہ دور کا بھی یہی فلسفہ زندگی ہے، آج کا فلسفہ اور تعلیم بھی یہی ہے کہ کھاؤ پیو اور مست رہو (eat drink and be marry) جب زندگی کا یہ نظریہ بن جائے تو اس سے یہی کردار (character) تیار ہو گا جو ہم دیکھ رہے ہیں۔

موجودہ حالات قدرتی اور ہماری ذہنیت و تربیت کا نتیجہ ہیں

انبیاء کہتے ہیں کہ جس میں یقین نہ ہو اس میں خواہشات کا جو مانسون اٹھے گا وہ ضرور بر سے گا، آج ساری دنیا پر نفسانی خواہشات کے مانسون منڈلا رہے ہیں، دنیا کے لوگ کیسے عجیب ہیں، سمندر سے انحرافات اٹھے، خاموش رہے، ہندوستان کی طرف بڑھے خاموش رہے، ہمالیہ سے ٹکرائے تو کچھ نہ بولے اب جب ٹکرا کر برس پڑے تو کپڑے بھیجنے کا گلہ ہے آج ساری دنیا کے لال بھٹکوا امریکہ، یورپ اور روس سب اسی طرح کی بولی بولتے ہیں، دل کے خارات کی پرورش کرتے ہیں اور جب خواہشات کے مانسون برستے ہیں تو اس پر غصہ کرتے ہیں، ہوس کے تالابوں

کو برابر گراتے رہے، ساری عمر تم خواہشات کی تربیت کرتے رہے، اسی کی تعلیم دیتے رہے، تم نے برابر اسی کا استقبال و احترام کیا جو مال و دولت میں تم سے بڑھا ہوا تھا، تمہارا (Ideal) یہ ہے کہ جو جتنا مالدار ہے اتنا ہی اقبال مند اور قابل تعظیم ہے، تم برابر دولت کی تعریفیں کرتے رہے، تمہارا معیار شرافت مالدار ہی ہے، میں کچھ عرصہ ہوا ایک صاحب سے ملنے گیا، وہ بڑی بے التفاتی اور لاپرواہی سے باتیں کرتے رہے، اسی اثناء میں ایک صاحب آئے جن کو میں پہچانتا تھا، وہ سر و قد تعظیم کے لئے کھڑے ہو گئے، اور جب تک وہ رہے ہاتھ جوڑ کر باتیں کرتے رہے، جب وہ چلے گئے تو کہنے لگے کہ یہ تیس روپے فیس والے ڈاکٹر صاحب ہیں، شیخ سعدی نے اپنا واقعہ لکھا ہے کہ وہ ایک دعوت میں معمولی کپڑے پہنے ہوئے چلے گئے، کسی نے ان کی بات نہیں پوچھی، دوسری دفعہ وہ اچھا لباس پہن کر گئے تو کھانے پر ان کو بڑے ادب اور تپاک سے بٹھایا گیا، وہ اپنے کپڑوں پر سالن ڈالتے رہے، جب پوچھا گیا کہ آپ یہ کیا کر رہے ہیں تو فرمایا کہ دعوت تو ان کپڑوں کی ہے، انھیں کے طفیل میں کھا رہا ہوں اس لئے ان کی خاطر کر رہا ہوں، میری ہوتی تو میں تو پہلے ہی میلے کپڑوں میں آچکا ہوں۔

آج دنیا میں یہی ہو رہا ہے، آپ نے بچہ کو کب بتلایا کہ اصل شرافت اخلاق اور کردار ہے، اس نے جب سے ہوش سنبھالا آپ کا یہی رویہ دیکھا کہ جو موٹر پر گیا اس کا پُر تپاک خیر مقدم کیا گیا اور جو یکہ پر آیا اس سے بے التفاتی برتی گئی، اس نے اگر معیار شرافت اخلاق اور انسانیت کے بجائے مالدار ہی کو سمجھا تو کیا بچا کیا۔

اللہ کے پیغمبر اس کے برخلاف تقویٰ اور اخلاق کو معیار شرافت بتلاتے ہیں حضرت عمرؓ سے عرب کے نامی سردار ملنے آئے، ان سے کہا گیا کہ انتظار کریں،

اتنے میں غریب حبشی مؤذن حضرت بلالؓ آئے، وہ فوراً اندر بلا لئے گئے، مدینہ کے ایک اور غریب آئے بلا لئے گئے اور یہ اپنا اپنا کام بارگاہ خلافت سے پورا کر کے واپس چلے، جیسے کہی بدی بات تھی، عرب کے سردار بادشاہوں کا سادماغ رکھتے تھے، انھوں نے اسے بہت محسوس کیا، انھوں نے کہا خدا کی شان! ہمارے سامنے یہ فقیر و حقیر بلا لئے جائیں اور ہم بیٹھے رہیں، عجیب معاملہ ہے! ان میں سے ایک سمجھ دار آدمی بولے عمر ترازو میں تول تول کر معالہ کرتے ہیں، اس میں نہ ان غریبوں کا قصور ہے، نہ عمر کا سب کو اللہ کے نام پر پکارا گیا تھا، یہ بڑھ گئے تم بیٹھے رہ گئے تم نے اللہ کے کام کی قدر نہیں کی، وہ آج عمر کے دربار میں تم سے زیادہ قدر والے ہیں، کل خدا کے یہاں بھی تم سے پہلے پوچھے جائیں گے۔

جنگوں کا ذمہ دار کون ہے؟

موجودہ طرز زندگی میں انسانیت کی بڑائی مالدار کی اور مادی عروج ہے، ہمارا لڑ بچہ، ہمارا آرٹ، ہمارا ادب سب یہی تعلیم دیتے ہیں کہ جس کے پاس مادی وسائل زیادہ ہوں، اور جو جتنا زیادہ مالدار ہو اتنا ہی وہ شریف ہے، دولت مند ہی آدمی ہے، غریب آدمی ہی نہیں، آج دنیا میں سارا فساد اسی طرز فکر اور اسی معیار زندگی کا ہے، اس کا نتیجہ یہ ہے کہ ہر شخص جلد سے جلد مالدار بننا چاہتا ہے، اور اسی کے لئے جائز و ناجائز سب طریقے اختیار کرتا ہے، اس لئے کہ وہ جانتا ہے کہ عزت، دولت ہی سے ہے۔

گزشتہ دونوں جنگیں مال و دولت اور عزت اور وجاہت کی ہوس کا نتیجہ تھیں، میراٹرین میں ایک ہندو دوست سے تعارف کر لیا گیا، وہ چھوٹے ہی کہنے لگے

کہ دنیا میں سارا فساد مولویوں اور پنڈتوں کا برپا کیا ہوا ہے، ان کا پیشہ ہی یہ ہے، میں نے عرض کیا کہ جی ہاں! پہلی اور دوسری جنگ مولویوں اور پنڈتوں ہی کی برپا کی ہوئی تھی، اس پر وہ خاموش ہو گئے، میں آپ سے کہتا ہوں کہ دنیا بھر کا خون پینے اور خون کی ہولی کھیلنے والے یہودی صفت کارخانہ دار تھے، ۱۹۱۴ء کی لڑائی میں یہودی کارخانہ داروں کا ہاتھ تھا، ان کے اسلحہ (Ammunitions) کے بڑے بڑے کارخانے تھے، ان کو کھپانے کے لئے ان کو بڑی بڑی منڈیوں کی ضرورت تھی، ایک سوچی سمجھی اسکیم کے تحت انھوں نے سازشیں کیں، وارداتیں کیں، اور ملکوں اور قوموں کو لڑادیا، ایک کارخانہ کو چلانے کے لئے انھوں نے اتنا بڑا فساد برپا کیا کہ جس میں لاکھوں جانیں ضائع ہوئیں، اور ملک کے ملک تباہ ہو گئے، بس آج قوموں کو نکرانے والا جذبہ یہ ہے کہ بس ہماری تجوری بھرے اور ہمارا بول بالا ہو، ہمارا اسکہ چلے، ہماری قوم سرفراز ہو، یہ بڑے پیانہ کی خود غرضیاں سارے فتنہ و فساد کی جڑ ہیں، تہذیب یا کلچر یا زبان کا اختلاف فساد کا باعث نہیں ہوا، میں پوچھتا ہوں کیا ایک کلچر، ایک تہذیب اور ایک قومیت کے لوگ نہیں لڑے، ہمارے یہاں کو روپاٹو لڑے ہیں، جو ایک ہی خاندان کے لوگ تھے، عرب میں قبیلہ سے قبیلہ لڑا ہے، جس کی ایک ہی زبان اور ایک ہی کلچر تھا، افغانستان میں پٹھان پٹھان سے، پاکستان میں مسلمان، مسلمان سے اور یہاں ہندوستان میں ہندو ہندو سے لڑتا ہے، اس نکر او میں نفسانی اغراض کام کر رہے ہیں، خود غرضیاں نکل رہی ہیں، غرض کا مذہب نکل رہا ہے۔

اندر کا لاوا باہر کو پھونک رہا ہے

پیغمبروں کا طریقہ یہ ہے کہ دل کی خرابی دور ہو، باہر جو بگاڑ ہے، وہ اندر سے پھوٹ رہا ہے، اندر کا لاؤ باہر کو پھونک رہا ہے، ہم سمجھے باہر کی خرابی اندر گھس گئی ہے، اور باہر کی اصلاح میں لگ گئے، جس طرح سارے جسم پر دل کی بیماری کا اثر پڑتا ہے، اسی طرح پورے نظام زندگی پر نیتوں کے فتور اور ذہنیت کی خرابی کا اثر پڑتا ہے، پرانے قصوں میں آتا ہے کہ ایک بادشاہ سیر و شکار میں اپنے ہمراہیوں سے جدا ہو گیا اور اس کو رات ایک بڑھیا کی جھونپڑی میں گزارنا پڑی، بڑھیا نے دودھ دوہا وہ سیروں اترا، بادشاہ نے یہ ماجرا دیکھا تو اس پر ٹیکس لگانے کا ارادہ کیا، دوسرے وقت بحری کا دودھ کم ہو گیا، بادشاہ وہیں بیٹھا تھا، بڑھیا اسکو پہچانتی، نہیں تھی، بڑھیا نے بڑے افسوس سے کہا کہ آج بحری کا دودھ کم ہو گیا، شاید بادشاہ کی نیت میں فتور آگیا۔ انسان اس دنیا کا بادشاہ ہے، اس کی نیت میں فتور آگیا، اس کا دل بجو گیا اس لئے یہ سب فساد اور خرابی نظر آرہی ہے، پیغمبر کی نظر بہت گہری ہوتی ہے، وہ کہتے ہیں دل کا پاپ دھو، دلوں کو مانجھو، دل ٹھیک کرو، دل کا بگاڑ ہی تو ہے کہ (Food control) ہوا، چور بازاری شروع ہو گئی، اور جب قیمتوں کا کنٹرول (Price Control) ہوا تو سامان مفقود ہو گیا، اور لوگ ضرورت کی چیزوں کو ترسنے لگے، جب تک انسان کا پاپی من درست نہیں ہوتا، کچھ نہیں ہوتا ہے، کمیونزم (Com-munism) نے بھی اس حقیقت کو نظر انداز کیا کہ بگاڑ اندر سے شروع ہوتا ہے، وہاں بھی من کی کوئی فکر نہیں کی گئی، مزدور فاقہ مستی کر رہے ہیں، وہ ان کے خون اور پسینہ پر عیش پرستی کر رہے ہیں، ان کی لاشوں پر شاندار عمارتیں تیار کر رہے ہیں، انھوں نے ایسے حالات پیدا کر دیئے کہ ہر طرف من مانی ہو رہی ہے۔

نشہ بندی کی کوشش میں امریکہ کی ناکامی

ہماری سوسائٹی پانی ہو گئی ہے، اس میں ظلم کا رجحان پیدا ہو گیا ہے، صرف شکوہ جگہ سے دنیا کی اصلاح نہیں ہو سکتی، دل صرف خدا کے خوف سے سدھر سکتا ہے، وہ صرف پیغمبروں کے بتلائے ہوئے طریقہ سے درست ہو سکتا ہے، اگر محض علم و ادب یا آرٹ اور سائنس سے درست ہو سکتا تو یورپ کا من پاپ سے بالکل پاک ہوتا، امریکہ میں نشہ بندی کا منصوبہ بنایا گیا، اس کے خلاف محاذ جنگ قائم ہوا، امریکہ نے کروڑوں روپے پانی کی طرح بہائے، ایک زبردست مہم (campaign) چلائی گئی، اور ایڑی چوٹی کا زور شراب بند کرنے پر لگا دیا گیا، اس کے خلاف اتنا زبردست اور وسیع لڑ پھر تیار کیا گیا کہ اگر اب اخبارات اشتہارات اور میگزینوں کو پھیلایا جائے تو کئی میل تک پھیل جائے، لیکن جتنی کوشش کی گئی امریکہ کی مہذب اور تعلیم یافتہ قوم کو اس کی اور زیادہ ضد ہو گئی۔ شراب کا استعمال پہلے کے مقابلہ میں بہت زیادہ ہو گیا، آخر حکومت نے عاجز آکر قوم کے ارادہ اور ضد کے مقابلہ میں ہار مان لی اور قانون واپس لے لیا، یہ اس بات کا ثبوت ہے کہ، خارجی انتظامات اور دماغ کے راستہ سے جو کوششیں کی جاتی ہیں، وہ ناکام رہتی ہیں، اور کوئی بڑا نتیجہ نہیں پیدا کرتی، امریکہ کی پڑھی لکھی اور مہذب دنیا نے لڑ پھر اور ادب کے معقول اور وزنی دلائل کی ذرا پرواہ نہیں کی اور اپنے نفس اور خواہش کا ساتھ دیا۔

ملک کے لئے سب سے بڑا خطرہ

اس ملک میں جو اخلاقی انار کی پھیلی ہوئی ہے، وہ یہاں کے لئے سب سے بڑا خطرہ ہے، افسانے اخلاق سوز باتیں بیٹھلا رہے ہیں، ہماری نئی نسلوں کو

سوز حیا انجکشن دیئے جا رہے ہیں، سنیما کے پردوں پر پاپ دکھایا جا رہا ہے، آنکھوں سے، کانوں سے دل میں پاپ اتاراجا رہا ہے، اخبار اور رسالے پاپ کی کھلم کھلا تبلیغ کر رہے ہیں، اور اس کا کوئی توڑ نہیں، ہم صفائی سے علی الاعلان کہتے ہیں، ہمیں آزادی ملی اللہ کی بڑی نعمت ہے، لیکن اگر ہم اخلاق پر کنٹرول نہیں رکھ سکتے تو آزادی بھی قائم نہیں رہ سکتی۔

یورپ اور ہندوستان کا فرق

یورپ میں ہزاروں خرابیاں ہیں، لیکن وہ جتھا ہوا ہے، کچھ شک نہیں مغربی زندگی میں بہت سے اخلاقی جرائم اور بد اخلاقیات پائی جاتی ہیں، لیکن وہ ذرا آراستہ (refined) قسم کی ہیں، وہ چھوٹی چھوٹی باتوں میں با اصول، پابند اور مہذب ہیں، ان میں گھٹیا قسم کی چھوٹی چھوٹی بے ایمانیاں نہیں پائی جاتیں، وہ ذمہ داری کا احساس رکھتے ہیں، اور ان کی شہری اور مجلسی زندگی زیادہ منظم اور باقاعدہ ہے، میرے ایک دوست نے بتلایا کہ وہ لندن میں برٹش میوزیم میں کچھ علمی کام کر رہے تھے، لائبریری کے ساتھ وہاں رسٹورنٹ بھی ہوتے ہیں، اور ان میں عموماً (Girls) کام کرتی ہیں، وہ کہتے تھے کہ میرا روزانہ کا معمول تھا کہ جب تھک جاتا تو ہوٹل میں جا کر مچھلی کے کباب کھایا کرتا، اور جتنے پیسے، مجھے بتلائے گئے تھے، اتنے روز دے آیا کرتا تھا، ایک دن جب میں پیسے دینے لگا تو وہاں کی منتظمہ نے مجھ سے کہا اچھا آپ ہی ہیں جو روزانہ دو پیسے زیادہ دے جایا کرتے ہیں، ہمارا حساب بڑھتا تھا، اور ہم کئی روز سے اس شخص کی تلاش میں تھے، جو زیادہ (Payment) کر جاتا ہے، آپ کو غلطی سے دام زیادہ بتلا دیئے گئے، یہ آپ کے

پیسے ہیں، جو الگ رکھ لئے گئے ہیں، یورپین لڑکی میں ایمانداری کا وصف خدا پرستی کے جذبے سے نہیں پیدا ہوا، وہاں چرچ فیل ہو چکا ہے، ایمانی قدریں (values) ضائع ہو گئیں، تو انھوں نے خالص مادی نفع کے لئے یہ تجارتی اخلاق وضع کر لئے اور ایسا ذہن، بنا لیا جو کامیاب تاجر کے لئے ضروری ہے۔

اخلاق کی دو قسمیں

یورپ کے اخلاق میں توازن نہیں، ان کی مثال وہی ہے، کہ گڑ کھائیں اور گلگوں سے پر ہیز، افراد کے چھوٹے چھوٹے معاملوں میں وہ بڑی ایمانداری سے کام لیتے ہیں، لیکن جب اپنی قوم کی مصلحت کا تقاضہ ہوتا ہے تو ایسے ایمان دار افراد قوموں کو نگل جاتے ہیں انفرادی زندگی میں ان کا یہ حال ہے کہ اگر ۹ ستمبر ۱۲ منٹ پر آنے کا وعدہ کریں تو ٹھیک اسی وقت پہنچیں، لیکن قومی معاملات میں دوسری قوموں کو دھوکا دینے میں انھیں ذرا تامل نہیں، عربوں کے ساتھ ان کی عہد شکنی ضرب المثل ہے، ہم خود ان کا یہاں تجربہ کر چکے ہیں، ان میں اخلاق، خدا پرستی اور آخرت کی جواب دہی کی بنیاد پر نہیں آئے، بلکہ نفع اندوزی اور مصلحت کے لئے انھیں اخلاقی ذہن، بنانا پڑا جب مصلحت کا تقاضا ہو تو بڑے بااخلاق، وعدہ کے پکے، اور جہاں ان کی مصلحت کا تقاضا کچھ اور ہو تو بڑی سے بڑی بد اخلاقی میں ان کو باک نہیں۔

پیغمبروں کے پیدا کئے ہوئے اخلاق

پیغمبروں کی تعلیم سے جو اخلاق بنتے ہیں وہ مستقل اور مصلحت اندیشی سے پاک ہوتے ہیں، نفع ہوا نقصان، جان جائے یا رہے، وہ اعلیٰ اخلاق کو نہیں

چھوڑتے، آنحضرت ﷺ کی تعلیم سے ایسا ذہن بنا تھا کہ خلیفہ عمر بن عبدالعزیزؓ جو اس وقت متمدن دنیا کے سب سے بڑے فرمانروا تھے، ایک رات حکومت کا کام کر رہے تھے، سرکاری چراغ جل رہا تھا، ایک ملنے والے آگئے، وہ سلام کر کے مزاج پوچھنے لگے، انھوں نے جواب دینے سے پہلے چراغ بجھا دیا، پھر ٹٹماتا ہوا منگایا، آنے والے نے جب دریافت کیا تو کہا وہ بیت المال کا چراغ تھا، تم آپس کی باتیں کرنے لگے، اس لئے میں نے اس کو گل کر دیا کہ اگر اس کی روشنی میں گھریلو باتیں کروں گا تو اللہ کو کیا جواب دوں گا، ایسی احتیاط کے نمونے کہیں کر سملن (krem-lin) کے حدود میں نظر آسکتے ہیں، یہ اخلاقی قدریں اور روحانی بلندیاں ان کے خیال میں نہیں آسکتیں، وہ زیادہ سے زیادہ اتنا سوچ سکتے ہیں، اور ان کے خیال کی پرواز ہمیں تک محدود ہے کہ ہر انسان کو پیٹ بھر کھانا، دوا اور رہنے کا مکان ہو، بیگار نہ لو، خواہشات کا احترام کرو، وغیرہ وغیرہ۔

خلیفہ دوم حضرت عمرؓ جو ایران اور رومن امپائر کی دو زبردست شہنشاہیوں کے زبردست فاتح تھے، ان کے زمانے میں قحط پڑا تو اچھی غذا اپنے اوپر حرام کر لی، وہ سرخ و سفید تھے لیکن تیل کھاتے کھاتے ان کے چہرے کا رنگ سانولا ہو گیا۔

سب سے بڑی وطن دوستی اور ملک کی وفاداری

ہم سیدھی سادی بات یہ کہتے ہیں کہ ہم خدا کے راستہ کی دعوت دینے آئے ہیں، ہم اس بنیاد پر انسانوں کو انسانیت کی دعوت دینے آئے ہیں، ہم اس کو سب سے بڑی وطن دوستی اور ملک کی وفاداری سمجھتے ہیں، ہم سے زیادہ کوئی اس کی

خدمت نہیں کر سکتا، ہم مانتے ہیں کہ ملک کے لئے ایسے ادارے ضروری ہیں، جن سے ملک ترقی کرے، ہم ان کی تحقیر نہیں کرتے، ملک کے لئے تعلیمی اداروں، شفاخانوں، صفائی کے محکموں کی ضرورت ہے، رسل و رسائل (Communi-Cation) دفاع (Defence) اور دوسرے محکموں کی ضرورت ہے، ان سب کے باوجود ملک میں ظلم، اندھیر اور دوسرے کے پیٹ کاٹنے کا جو طاعون پھیلتا جا رہا ہے، اسے نہ روکا گیا تو اسکی عزت، اس کا وقار، اس کی آزادی خاک میں مل جائیگی، ہم سب سے کہتے ہیں کہ یہ ملک کی سب سے پہلی ضرورت ہے، وہ تمام ادارے جنہیں میں پہلے ضروری اور مفید کہہ چکا ہوں سب اس کے بعد آتے ہیں ہم اس حقیقت کے پرچار کے لئے گھر سے نکلے ہیں، کوئی اور اس کام کو کرتا ہوتا تو اس کے ساتھ تعاون (Co-operate) کرتے۔

ہماری دعوت

ہم علی الاعلان ڈنکے کی چوٹ پر کہتے ہیں کہ ہم اس ملک میں حصہ رسد بنانے نہیں آئے تھے، ہم ان ملکوں کو چھوڑ کر جو خود دولت سے بھرے ہوئے تھے، یہاں کی دولت میں حصہ لگانے نہیں آئے تھے، ہم ایک مشن، ایک خدمت پر آئے تھے، ہم یہاں خدا کے بندوں کو خدا کا بندہ بنانے آئے تھے، یہاں جو مسلمان آئے تھے، وہ اخلاق، محبت، خدا پرستی کا پیغام لے کر آئے تھے، انھوں نے اس ملک کو کچھ دیالیا، نہیں، وہ یہاں سے کچھ لینے نہیں آئے تھے، اس کو کچھ دینے آئے تھے، وہ رہنے آئے تھے، یہاں سے جانے کے لئے نہیں آئے تھے۔ اگر ایسا سوچتے تو اٹالہ کی ایسی شاندار و پاکدار مسجد نہ بناتے، وہ تو خدا پرستی اور انسان دوستی کی دعوت دیتے تھے،

کہاں کے عرب، کہاں کے عجم، یہ سب ہماری بنائی ہوئی خود ساختہ حدیں ہیں، ساری دنیا کے پیدا کرنے والے خالق و مالک اور رازق اور ساری دنیا کو بغیر شرکت کے چلانے والے، ایک اللہ کی طرف سے وہ یہ تعلیم لائے تھے انہوں نے دنیا سے لئے بغیر ساری دنیا کی خدمت کی، انھوں نے سچے موتیوں سے انسانیت کی جھولی بھر دی اور اپنے ہاتھ خالی رکھے، اپنے بچوں کی مطلق فکر نہ کی اور اپنے کنبے کی طرف سے آنکھیں بند کر کے، پیٹ پر پتھر باندھ باندھ کر لوگوں کی سیوا کی، ان کی تکلیفوں کو راحتوں سے بدلا، جو کیا غربا میں تقسیم کیا، ضرورت مندوں کی جھولیاں بھر دیں، انھیں خادم اور ملازم دیئے اور اپنے بچوں کو بالکل محروم رکھا، ایک دفعہ جناب رسول اللہ ﷺ چٹائی پر لیٹے تھے، جسم پر نشانات پڑ گئے تھے، حضرت عمرؓ نے دیکھا تو کہا کہ اللہ اکبر! آپ اللہ کے رسول ہو کر اس تکلیف میں رہیں، اور دنیا کا خون چوسنے والے ظالم قاتلیوں اور مسہریوں پر آرام کریں، آنحضرت ﷺ نے فرمایا، عمر! عیش تو آخرت کا عیش ہے۔

مسلمانوں کی غلطی

ہم مسلمانوں سے کڑوی بات کہتے ہیں، ہم ان سے کہتے ہیں، تم نے ان باتوں کو مانا ہے، تمہارا ان پر ایمان ہے، تم ان اخلاق و کردار کو چھوڑ کر جانوروں کی سطح پر آ گئے، تم اپنے کردار اور عمل سے اسلام کو بدنام کرتے ہو، اس کے روشن نام کو بے لگاتے ہو، تم دنیا کو اسلامی زندگی کی جو چلتی پھرتی فلم دکھلا رہے ہو، وہ بڑی افسوس ناک ہے، تم نے جو زندگی کا نمونہ پیش کیا ہے، اس میں کون سی جاذبیت (Attraction) ہے، پہلے تم جس راہ سے گزر جاتے تھے، نقش چھوڑ


جاتے تھے، دیر تک تمہاری خوشبو محسوس ہوتی رہتی تھی، جیسے نسیم کی خوشگوار محسوس ہوتی رہتی ہے، مسلمان جدھر سے گذر گئے، گلی کو چے معطر کر گئے، اور جہاں سے چلے آئے وہاں سے سفارتیں بھیجی گئیں کہ ہمارے ملک میں سب کچھ ہے، مسلمان نہیں ہیں، جنہیں دیکھ کر لوگ اپنی زندگی درست کریں، اور جو ان کے مقدمات و معاملات میں بے لاگ فیصلہ کریں، ان کی خواہش پر مسلمان بچے گئے، افسوس! اب تم ایسے بن گئے کہ تمہارے نہ ہونے سے ملک میں کوئی کمی محسوس نہیں ہوتی، آج تک کسی نے اپنے ملک سے ماہرین فن، ڈاکٹروں اور دستکاروں کو نکالا ہے؟ مشرقی پنجاب میں لوہاروں کی ضرورت تھی، تو ڈھونڈ ڈھونڈ کر وہ بسائے گئے، اگر تم میں اخلاقی برتری (Moral Superiority) ہوتی تو اخلاقی ضرورت کا احساس مجبور کرتا کہ تمہیں ملک کی امانت سمجھ کر رکھا جائے، تمہارے دودھ والے پانی ملانے سے پرہیز کرتے، تمہارے درزی کپڑا چانے کو عیب سمجھتے، تمہارے دستکار اور مزدور محنت سے پورا دن لگ کر کام کرتے، تمہارے حاکم رشوت کو حرام سمجھتے تو دنیا کا کوئی ملک تمہاری جدائی کو گوارا نہ کرتا۔

ایک کشتی کے سوار

اپنے وطنی بھائیوں سے بھی مجھے دلی محبت ہے، ہمارا آپ کا مستقبل ایک دوسرے سے وابستہ ہے، آپ اچھے تو ہم بھی اچھے، آپ کی تکلیف ہماری تکلیف ہے، اللہ کے پیغمبر کسی خاص ملک کو نوازنے نہیں آئے، وہ سارے عالم کے لئے رحمت بن کر آئے ”وَمَا أَرْسَلْنَاكَ إِلَّا رَحْمَةً لِّلْعَالَمِينَ“ خدا کے آخری نبی حضرت محمد عربی ﷺ نے اگر عربوں کے قومی غرور کو پاش پاش کر دیا، انھوں نے فرمایا کہ اللہ نے

تہمارے نسلی غرور کو توڑ دیا ہے، میں انھیں اپنے قدموں سے روند رہا ہوں، عربی کو عجی پر کوئی فضیلت نہیں، نہ عجی کو عربی پر، تم سب آدم کی اولاد ہو، اور آدم مٹی سے بنے تھے، ہم سب ایک کشتی کے سوار ہیں، کشتی میں ایک اوپر کا درجہ (Sto- rey) ہے، اور ایک نیچے کا، نیچے والے اگر اس میں سوراخ کریں، اور اوپر والے ان کا ہاتھ نہ پکڑیں تو کشتی غرق ہو جائے گی، اور نیچے اوپر والے سب ڈوب جائیں گے، آج ہمارے ملک کی زندگی کے نچلے حصہ میں شگاف کیا جا رہا ہے، اسے روکنے کی فکر کریں، اس میں پا جائے اور دھوٹی کی کوئی تمیز نہیں، کسی کلچر اور تہذیب کی کوئی قید نہیں، سمندر کسی کی رعایت نہیں کرتا، ہمیں اللہ سمجھ دے، سینوں کو روشن کرے، ہم انسانیت کا درد محسوس کریں، اپنے اس پیارے ملک کو جس پر ہمارا حق ہے، جس کو ہم نے اپنے خون پسینہ سے سنبھالا ہے، ہم پیغمبروں کے راستے سے سنواریں، ہم اس کو ایک نمونہ کا ملک بنادیں جس میں ایمان، یقین اخلاق، انسانیت اور ہمدردی و ایثار کی فضا ہو، اس کے لئے ایک جری قدم (Bold step) کی ضرورت ہے، قدم اٹھائیے، ہمت کیجئے، میں نے کہہ کر اپنے دل کا بوجھ ہلکا کر دیا ہے، آپ اس کا وزن محسوس کریں، یہ بوجھ تنہا ہماری طاقت سے باہر ہے، اس کا پرچار کریں، اور سنجیدگی سے اس کے لئے کچھ کرنے کا فیصلہ کریں۔

وآخر دعوانا ان الحمد لله رب العالمین



حرین شریفین اور جزیرۃ العرب کے بیرونی مقیمین کی ذمہ داریاں اور اہل وطن کے حقوق

یہ اہم تقریر ۳/۱۳ اپریل ۱۹۸۶ء کو جدہ میں
 ہندوستانی و پاکستانی احباب کے ایک عظیم
 مجمع میں کی گئی۔

بِسْمِ اللّٰهِ الرَّحْمٰنِ الرَّحِیْمِ

حرین شریفین اور جزیرۃ العرب کے بیرونی مقیمین کی ذمہ داریاں اور اہل وطن کے حقوق

خطبہ مسنونہ کے بعد!

أَعُوذُ بِاللّٰهِ مِنَ الشَّيْطَانِ الرَّجِيمِ بِسْمِ اللّٰهِ الرَّحْمٰنِ الرَّحِیْمِ ط إِنَّ هَذِهِ أُمَّتُكُمْ
أُمَّةً وَاحِدَةً وَأَنَا رَبُّكُمْ فَاعْبُدُونِ. یہ تمہاری جماعت ایک ہی جماعت ہے اور
میں تمہارا پروردگار ہوں تو میری ہی بندگی کرو۔

حضرات! میں اس کو بڑی صحت مندانہ علامت سمجھتا ہوں کہ بغیر کسی
بڑے اعلان و اہتمام کے آپ حضرات اپنی مصروفیتوں کے باوجود اتنی بڑی تعداد میں
یہاں تشریف لائے اور ذوق و شوق کے ساتھ تشریف رکھتے ہیں، یہ زندگی اور

زندہ دلی کی بھی علامت ہے، اور اس ایمانی رشتہ کی طاقت کی بھی دلیل ہے، جو اللہ تعالیٰ نے ہمارے آپ کے اور دنیا کے تمام مسلمانوں کے درمیان قائم کیا ہے، میں نے ابھی جو آیت پڑھی اس میں خود کہا گیا ہے کہ یہ تمہاری امت ایک ہی جماعت ہے، اور میں تمہارا رب ہوں تم میری ہی بندگی کرو۔

یہ مجمع اس بات کا ثبوت دیتا ہے کہ مختلف ملکوں کے مسلمان بھائی اپنے ایک دینی بھائی کی بات سننے کے شوق میں دور دور سے تشریف لائے ہیں۔

حضرات!

میں آپ کو مبارکباد دیتا ہوں کہ اللہ تعالیٰ نے آپ کے معاش کے مسئلہ کو اس سر زمین سے مربوط فرمایا، لیکن یہ آپ کو نہیں بھولنا چاہئے کہ اس سر زمین کا اصل پیغام، اس سر زمین کا اصل تحفہ اور اس سر زمین کی اصل نعمت وہ چیز ہے جو ان تمام چیزوں سے بالاتر ہے اور جس کے بغیر نہ معاش کا نظام درست ہو سکتا ہے، نہ معاد کا، یہ تو سب جانتے ہیں کہ معاد کا نظام تو درست ہی نہیں ہو سکتا، لیکن یہ کم لوگ جانتے ہیں کہ معاش کا نظام بھی درست نہیں ہو سکتا، اور جو ملک محض معاشی مسئلہ پر قائم ہیں، اور انکے افراد کا آپس کا تعلق محض معاشی ہے وہ ایک غیر فطری نظام کے ماتحت زندگی گزار رہے ہیں، جس کے ساتھ نہ اللہ کی مدد ہے نہ اللہ کی رحمت ہے، جتنے مسائل بھی اس وقت ان ملکوں میں اور ان ملکوں کے اثر سے دوسرے ملکوں میں پیدا ہو رہے ہیں، وہ سب اسی کا نتیجہ ہیں کہ وہاں معاش معاد کے ساتھ مربوط نہیں ہے، اور زندگی کا وہ صحیح مقصد وہاں نہیں پایا جاتا جو خالق انسان نے انسان کے لئے متعین کیا ہے، وہ مقصد وہی ہے جس کا آیت ذیل میں

تذکرہ ہے۔
 وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ مَا أُرِيدُ مِنْهُمْ مِنْ رِزْقٍ وَمَا أُرِيدُ أَنْ
 يُطْعَمُوا إِنَّ اللَّهَ هُوَ الرَّزَّاقُ ذُو الْقُوَّةِ الْمَتِينُ اور میں نے جنوں اور انسانوں کو
 اس لئے پیدا کیا ہے کہ میری عبادت کریں، میں ان سے طالبِ رِزق نہیں، اور نہ یہ
 جانتا ہوں کہ مجھے (کھانا) کھلائیں، خدا ہی تو رِزق دینے والا ہے، زور آور اور
 مضبوط ہے۔

یہ حقیقت ان کی نگاہوں سے اوجھل ہو گئی ہے، اس لئے وہاں معاد کا معا
 ملہ تو الگ رہا معاش بھی خطرہ میں ہے، وہاں وہ معاشی پیچیدگیاں پیدا ہو رہی ہیں جن
 کا کوئی حل نہیں ہے، وہاں ایک فرد کا مفاد دوسرے فرد کے مفاد سے، ایک جماعت
 کی ترقی دوسری جماعت کی ترقی سے، ایک حکومت کا نظام دوسری حکومت کے نظام
 سے ٹکرا رہا ہے، معاش معاش سے ٹکرا رہی ہے، بلکہ اس ملک کی معاش دوسرے
 ملکوں کی معاش کو خراب کرنے یا استحصال پر آمادہ کرتی ہے، اس ملک کی معاشی ترقی کا
 انحصار بھی دوسرے ملکوں کی معاشی بہتری اور بد نظمی پر موقوف ہے، اس لئے نہ
 صرف اس ملک میں مسائل پیدا ہو رہے ہیں بلکہ اس ملک کی وجہ سے دوسرے
 ملکوں میں بھی نئے نئے مسائل پیدا ہو رہے ہیں، اور وہ معاش اٹکے لئے وہاں جان
 بن گئی ہے، یہ ایک ایسا مسئلہ لا ینحل ہے، جس کا حل انکی سمجھ میں نہیں آ رہا ہے، ان
 کے بڑے بڑے عقلاء و مفکرین سرگرداں و پریشان ہیں، مگر راستہ نظر نہیں آتا۔

لیکن اس سر زمین پر اللہ تعالیٰ کا جو گھر (کعبۃ اللہ) ہے، اس کے بارے میں اللہ تعالیٰ

فرماتا ہے۔
 جَعَلَ اللَّهُ الْكَعْبَةَ الْبَيْتَ الْحَرَامَ قِيَمًا لِلنَّاسِ اللہ نے کعبہ مکانِ محترم کو (اجتماعی

زندگی کے) قیام کا ذریعہ، اور انسانوں کے باقی رہنے کا مدار ٹھہرایا ہے۔

اس حقیقت پر ابھی تک کم لوگوں کی نگاہ گئی ہے کہ نظام عالم کعبۃ اللہ اور اس کی دعوت و مقام سے ولستہ ہے، اس کو ہماری ظاہری نگاہیں نہیں دیکھ رہی ہیں، لیکن اہل بصیرت سمجھتے ہیں کہ جس طرح پہاڑوں کا وجود ملک اور زمین میں ایک استقرار و توازن پیدا کرتا ہے، اسی طریقہ سے اس سے ایک بالاتر نظام ہے، اور وہ نظام ولستہ ہے بیت اللہ سے، جب تک بیت اللہ قائم ہے اور اس کا وہ پیغام زندہ ہے، اس وقت تک گویا نظام عالم قائم ہے۔

آپ اسکو نہ بھولیں کہ اس سر زمین مقدس کا پیغام یہ نہیں تھا کہ خوب کھاؤ اور کھاؤ، پھلو پھولو، نسل انسانی میں اضافہ کرو، اور اپنی زندگی راحت کے ساتھ گزار کر چلے جاؤ، حضرت لہ ائیم نے جب یہ کہا کہ :

رَبَّنَا إِنِّي أَسْكَنْتُ مِنْ ذُرِّيَّتِي بُوَادٍ غَيْرِ ذِي زَرْعٍ عِنْدَ بَيْتِكَ الْمُحَرَّمِ رَبَّنَا لِيُقِيمُوا الصَّلَاةَ (سورة ابراہیم ۳۷) اے پروردگار میں نے اپنی اولاد میدان (مکہ) میں جہاں کھیتی نہیں، تیرے غیرت (وادب) والے گھر کے پاس لایا ہے، اے پروردگار تاکہ یہ نماز قائم کریں۔

تو لہ ائیم نے اس وادی مکہ اور حجاز کے مقام کا قیامت تک کے لئے تعین کر دیا، اصلاً اس وادی کی فطرت "وادی غیر ذی زرع" ہونے کی ہے، اس لئے اگر اس میں بھی کبھی سرسبزی و خوش حالی، باغات اور کھیتیاں، مرغزار و سبزہ زار، پانی کی بہتات، دولت کی فراوانی اور تجارت کی گرم بازاری دیکھنے میں آئے تو یہ اوپری چیز ہوگی، یہ اندر کی چیز نہیں ہوگی، یہ اس کے لئے ایک غیر فطری، مصنوعی اور عارضی عمل ہے، اس وادی کے اصل مزاج کا پہچاننے والا حضرت لہ ائیم سے زیادہ

کون ہو سکتا ہے، اور کون اس کا دعویٰ کر سکتا ہے؟ انھوں نے الہام ربانی اور ہدایت آسمانی سے اپنی اولاد کو یہاں لا کر چھوڑا تھا، اور کہہ دیا تھا کہ میں نے اپنی اولاد کو "وادی غیر ذی زرع" میں بسایا ہے، یہاں اپنا خاندان چھوڑ کر جا رہا ہوں، گویا قیامت تک کے لئے اس وادی کا مزاج اس وادی کا مقام اور اس وادی کی فطرت کو متعین کر دیا، اب یہاں اگر رزق اور معاش کی برکتیں زمین سے اہلیں اور آسمان سے برسیں، جب بھی اس وادی کا مزاج وہی رہے گا جو سیدنا ابراہیم علیہ السلام نے بیان کیا اور جس کے ساتھ انھوں نے اس کا رشتہ اور ربط قائم کیا۔

غور فرمائیے "إِنِّي أَسْكَنْتُ مِنْ ذُرِّيَّتِي بُوَادٍ غَيْرِ ذِي زَرْعٍ" سے "وَلْيَقِمُْوا الصَّلَاةَ" کا ربط کیا ہے؟ فرماتے تو یہ ہیں کہ میں نے اپنی اولاد کو اس وادی غیر ذی زرع میں آباد کیا ہے، اے ہمارے پروردگار تاکہ یہ نماز قائم کریں، نماز پڑھیں، آپ نے لِيَقِمُْوا الصَّلَاةَ کہا یہ نماز کے قائم کرنے والے ہوں، یہ نماز کے داعی نہیں، یہ نماز کے قیام کے روئے زمین پر ذمہ دار ہوں، اگر وہ اپنی اولاد کو نینوا کی سرزمین یا دجلہ و فرات کی وادی میں چھوڑتے (جہاں کے وہ رہنے والے تھے) یا مصر میں جس سے گزر کر آئے تھے، یا شام میں جہاں پھر مسجد اقصیٰ بنی، اور آپ ہی کی اولاد نے مائے، کیا وہاں لِيَقِمُْوا الصَّلَاةَ کا ظہور و تحقق نہیں ہو سکتا تھا؟ آپ سب جانتے ہیں کہ وہاں نمازیں پڑھی جا رہی ہیں، خدا کے فضل و کرم سے مسلمان موجود ہیں، جگہ کے انتخاب اور اسکی تعریف اور نماز کے قیام و اہتمام کے درمیان جو ربط ہے وہ یہی ہے کہ یہ جب نظر اٹھا کر دیکھیں گے تو انھیں جلے ہوئے پہاڑ نظر آئیں گے، انھیں خشک زمین نظر آئے گی، انکو کہیں بہتا ہوا دریا، چلتی ہوئی نہر نظر نہ آئے گی، تو ان کی فطرت صحیحہ اور انکا ذہن سلیم ان کی رہبری

کرے گا کہ ہمارے جد امجد ہمارے مورث اعلیٰ کے اس زمین کا انتخاب کرنے کا راز کیا ہے؟ راز یہ ہے کہ اگر ان کو ہم سے معاشی مسئلہ حل کروانا ہوتا، ہم کو خوشحالی عطا کرنی اور آسودگی کی زندگی بسر کروانی ہوتی تو پھر کسی سرسبز و متمدن زمین کا انتخاب کیا ہوتا، یہاں ٹھہرانے کا مطلب یہی ہو سکتا ہے کہ ہم سے زیادہ مناسبت ہے،

ان آیات قرآنی کی روشنی میں یہاں کے رہنے والوں کے ذہن میں (چاہے وہ باہر سے آئے ہوں یا یہیں کے رہنے والے ہوں) کوادی غیر ذی زرع اور اقامتِ صلوة کے درمیان جو رشتہ اور روابط ہے، ہمیشہ مستحضر اور تازہ رہنا چاہیے، اس سر زمین کا اصل پیغام ہے: دنیا میں خدا کی عبادت کی دعوت دینا، اسکے خدائے واحد ہونے کا اقرار کروانا، اور اس کے سامنے سجدہ ریز کرنا، اور اسی کی عبادت کو زندگی کا مقصود سمجھنا، اور اسی کو راضی رکھنے کی کوشش کرنا، اور سارے معاشی اور دنیاوی نظام کو اسی کے احکام کا تابع بنانا، اور لوگوں کو بتانا کہ وہ اس نظام کے باغی نہ ہوں، بلکہ اس نظام کے فرماں بردار ہوں، خلاصہ یہ ہے کہ یہ ضروری ہے کہ آپ سمجھیں کہ یہاں کا پیغام اور یہاں کی سوغات کچھ اور ہے، یہاں کے ذرہ ذرہ سے کوئی اور صدا آ رہی ہے، یہاں کی ہوا کا ہر جھونکا ایک دوسری زندگی کا پیغام دیتا ہے، ایسی زندگی گزارنے کا پیغام دیتا ہے جس میں مادیت روحانیت کے تابع ہو، معاش معاد کے تابع ہو، جہاں اعمال عقائد کے تابع ہوں، اقتصادیات اخلاق کے تابع ہوں، اور جہاں ہر محبت خدا کی محبت کے تابع ہو۔

یہ بات تو میں نے یہاں اسی مناسبت سے عرض کی، اب یہ عرض کرنا چاہتا ہوں کہ آپ حضرات زیادہ تر ہندوستان و پاکستان سے تشریف لائے ہوئے

ہیں، تو آپ حضرات کو (یہاں تک کہ جن کو تائبہ یا اقامہ مل گیا ہے) اپنے ان ملکوں کو نہیں بھولنا چاہئے، جہاں سے آئے تھے، اور وہاں اپنے بھائیوں کو فراموش نہیں کرنا چاہیے جن کے لئے اللہ تعالیٰ نے وہاں رہنا مقدر فرمایا ہے، اور جن کا رزق اللہ نے وہیں رکھا ہے، ان کی زندگی وہیں گزر رہی ہے، اور ان دونوں میں کوئی تضاد نہیں ہے، یہاں کی مشغولیت میں (خواہ معاشی مشغولیت ہو یا عبادتی مشغولیت) یہاں کے احترام اور یہاں کی محبت میں اور اپنے ملک کے لوگوں کے حالات سے واقف ہونے میں، ان کا ورد محسوس کرنے میں، اور ان کی طرف سے فکر مندر بننے میں قطعاً کوئی تضاد نہیں ہے، بلکہ جیسا کہ حدیث شریف میں آتا ہے کہ مسلمان ایک جسد واحد کی طرح ہیں، ایک جسم ہیں، "اِذَا اشْتَكَى مِنْهُ عَضْوٌ قَدَّاعَىٰ لَهُ مَسَاوِ الْجَسَدِ بِالسَّهْرِ وَالْحَمَىٰ" کہ اگر کسی عضو میں تکلیف ہوتی ہے تو سارا جسم اسے محسوس کرتا ہے، خار چڑھ آتا ہے، درد ہو جاتا ہے، آپ کے بر صغیر ہندوپاک نے (اب تو خیر وہ دو ملک ہیں لیکن پہلے تو وہ بر صغیر ہی تھا) اسلامی تاریخ کی بعض صدیوں میں عالم اسلام کی قیادت و رہبری کی ہے، عالم اسلام کو ایک نئی ایمانی طاقت اور ایک نیا اعتماد عطا کیا ہے، تاریخ پر نظر رکھنے والے جانتے ہیں کہ بعض اوقات ایسا ہوا کہ کئی صدیاں ایسی گزری ہیں کہ تمام عالم اسلام پر دینی انحطاط یا ذہنی و علمی انحطاط کا بادل سایہ قطن رہا ہے، تقریباً آٹھویں صدی کے بعد ہمیں واضح طور پر یہ نظر آتا ہے، کہ وہ عرب ممالک جو اسلامی ثقافت، اسلامی تہذیب، اور اسلامی دعوت کے مرکز تھے، وہ تنزل و انحطاط کا شکار ہو گئے ہیں، اس وقت ہندستان نے اس خلاء کو پر کیا ہے، اور ہندستان نے ایسی ہستیاں پیدا کی ہیں، جنہوں نے افغانستان، ترکستان، ایران ہی میں نہیں بلکہ ممالک عربیہ میں بھی

زندگی کی ایک نئی ہر دوڑاوی ہے، اور انکا فیض ممالک عربیہ تک پہنچا ہے، خاص طور پر دسویں، گیارہویں، بارہویں، تیرہویں صدی، یہ چار صدیاں درحقیقت برصغیر کی روحانی، علمی اور دینی ترقی کی صدیاں ہیں، جب وہاں وہ شخصیتیں پیدا ہوئیں جن کی نظیر پورے عالم اسلام میں ملتی مشکل ہے۔

مثال کے طور پر میں اسوقت چند ہی نام لے سکتا ہوں، حضرت مجدد الف ثانی شیخ احمد سرہندی، پھر انکے اولاد و افتاد کا پورا سلسلہ جو تقریباً سو برس تک چلتا رہا، حکیم الاسلام حضرت شاہ ولی اللہ دہلوی، حضرت شاہ عبدالعزیز صاحب، انکے بعد حضرت سید احمد شہید، حضرت شاہ اسماعیل شہید، تین صدیوں میں پورے عالم اسلام میں ان شخصیتوں کا جواب نہیں ملتا، انہوں نے اپنے ملک بلکہ اپنے عہد کے مسلمانوں کے دلوں اور سینوں کو ایک نئی ایمانی طاقت سے بھر دیا ہے، شام و ترکی کے علاقہ سے مولانا خالد رومی دہلی آئے، اور واپس جا کر عراق، شام ترکی کو ذکر الہی، محبت الہی اور ایمانی طاقت سے بھر دیا، اسی طرح حضرت شاہ ولی اللہ صاحب اور سید احمد شہید کا (جو انہیں کے خاندان کے تربیت یافتہ تھے) فیض دور دور پہنچا، اور ہندوستان کا تو پوچھنا ہی کیا ہے کہ لوگوں کا اندازہ ہے کہ کم سے کم تیس لاکھ آدمی حضرت سید صاحب سے براہ راست فیض یاب ہوئے، اور چالیس ہزار سے زیادہ آدمی انکے ہاتھ پر مسلمان ہوئے، رسوم کی جو اصلاح، بدعات کا جو رد، اتباع سنت کا جو ذوق، اور اشاعت کتاب و سنت کا جو جذبہ پیدا ہوا، پھر قرآن مجید کے تراجم کے ذریعہ سے مسلمان خاندانوں کی جو اصلاح ہوئی، اور جاہلیت سے مسلمان نکل کر صحیح اسلام کے دائرہ میں آئے، اور ان کے اندر ذوق عبادت پیدا ہوا، خدا طلبی اور حمیت دینی کا جو شعلہ موجزن ہوا، اس کی مثال تو دور دور نہیں ملتی، اپنے زمانہ کے

بڑے مبصر و باخبر عالم نواب سید صدیق حسن خاں مرحوم والٹی بھوپال کے بقول (جو اپنے زمانہ کے عظیم ترین مصنف اور محدث تھے) دوسرے ملکوں ترکستان اور ممالک عربیہ تک میں بھی حضرت سید صاحب جیسا صاحب تاثیر آدمی سنا نہیں گیا۔

حضرات! اس کے بعد میں آپ سے عرض کرنا چاہتا ہوں کہ آج ہندوستان کی ملت اسلامیہ ہندیہ ایک نئے موڑ پر پہنچ گئی ہے، آپ حضرات کو اجمالی طور پر اس کا حال معلوم ہو گا کہ ہندوستان میں اس وقت مسلمانوں کے لئے ایک امتحانی گھڑی آگئی ہے، آپ جانتے ہیں کہ ہم مسلمانوں کے لئے ضروری ہے کہ جہاں رہیں اپنے امتیازی عقائد، اپنی عبادات و فرائض، اسلامی شعائر اور اپنے ملی تشخص، اپنے مخصوص تمدن و معاشرت اور اللہ و رسول کیساتھ مستحکم اور واضح تعلق کے ساتھ رہیں یہی رہنا معتبر ہے، اور اسی کو اسلامی اور صحیح ایمانی زندگی کہتے ہیں، اگر یہ نہیں تو پھر وہ اسلامی زندگی کہلانے کی مستحق نہیں، یہ جاہلیت کی زندگی ہے، ہمارے اسلاف برآمدہ اسکی کوشش کرتے رہے کہ مسلمان صرف جسمانی وجود اور نسل کے اعتبار سے ہندوستان میں نہ رہیں، بلکہ اپنی اسلامی شخصیت کے ساتھ رہیں، اپنی دعوت، اپنے پیغام اور اپنی خصوصیات کے ساتھ رہیں، یہ تسلسل خدا کے فضل سے ابھی تک قائم رہا۔

اس وقت اچانک ایک موڑ آیا، جس کو میں آپ حضرات کے سامنے مجملہ بیان کرنا چاہتا ہوں، آپ حضرات جانتے ہیں کہ جو قومیں اپنے مخصوص تمدن سے محروم کر دی جاتی ہیں، ان کا دین ان کی عبادت گاہوں، ان کی شب کی خلوتوں اور ان کی عبادت کے طریقوں کے اندر محدود ہو کر رہ جاتا ہے، پھر رفتہ رفتہ اب کا

رشتہ زندگی سے کٹ جاتا ہے، اس لئے ایک صاحبِ شریعت ملت کے لئے جہاں یہ ضروری ہے کہ اپنے امتیازی عقائد، اور اپنی عبادات کے ساتھ رہے، وہاں یہ بھی ضروری ہے کہ وہ اپنی مخصوص معاشرت و تمدن کے ساتھ رہے، اس لئے کہ مارے دین کا اصول یہ نہیں ہے کہ "جو خدا کا ہے وہ خدا کو دے دو، اور جو قیصر کا ہے وہ قیصر کو دے دو" اور "مذہب ایک پرائیویٹ معاملہ ہے اس کا تعلق باہر کی زندگی سے نہیں ہے"

جو ملتیں اپنی مخصوص معاشرت اور تمدن کے سانچوں سے محروم رہ گئیں، ملل و ادیان کی تاریخ بتاتی ہے، کہ وہ ملتیں برائے نام ان ادیان سے وابستہ رہیں، مذہب کی گرفت ان کے اوپر سے ڈھیلی ہوتے ہوتے بالکل چھوٹ گئی، اور وہ آزاد ہو گئیں، ان کے اندر الحاد اور اپنے مذہب سے بغاوت پیدا ہوئی اس لئے ہم مسلمانوں کے لئے یہ ضروری ہے کہ ہم جہاں رہیں عقیدہ توحید کے ساتھ رہیں، ایمان بالمعاد، شریعت کے اتباع بلکہ سنت کے اتباع کے شوق اور جذبہ کے ساتھ رہیں، جاہلیت سے (خواہ وہ ہمارے اندرون ملک کی جاہلیت ہو یا باہر کی جاہلیت ہو) جاہلیت قدیمہ ہو، جاہلیت مغربیہ ہو، جاہلیت علمیہ ہو، جاہلیت فکریہ ہو یا جاہلیت خلقیہ ہو، ہر قسم کی جاہلیت سے دور اور محفوظ رہیں۔

ہندوستان جیسے برصغیر کے لئے یہ بات یوں بھی ضروری ہے کہ وہ مختلف مذاہب اور تہذیبوں کا گہوارہ ہے، وہاں مسلمانوں کی ذمہ داری دوسرے ملکوں کے مقابلے میں (جہاں مسلمان اکثریت میں ہیں) بہت بڑھ جاتی ہے، اس لئے کہ وہاں ہر وقت یہ خطرہ ہے کہ ان کی گرد و پیش کی آبادی اور اکثریت جس کو جمہوری نظام اقتدار اعلیٰ کا حق دیتا ہے، اور اقتدار کی مرکزیت اس کے ہاتھ میں آجاتی ہے، جہاں

سروں کا شمار ہوتا ہے، سینوں کا اور دلوں یا صلاحتوں کا شمار نہیں ہوتا، وہاں ایسی ملت کے لئے بڑی پیچیدگی اور بڑی نزاکت ہے، اگر اس نے اپنی بنیادی وطنی خصوصیات سے ذرا بھی دستبرداری اختیار کی، اور ذرا بھی تساہل برتا، اپنے کسی عقیدہ میں مفاہمت یا سودا کرنے کا طرز عمل اختیار کیا، یا وحدت ادیان اور "ہمہ اوست" کے چکر میں پڑ گئی، یا اس نے یہ منظور کر لیا کہ ہم نماز پڑھیں گے، لیکن مسجدوں میں جماعت کے ساتھ نماز پڑھنے اور بلند آواز سے اذان دینے سے دستبردار ہوتے ہیں تو پھر وہ ملت رفتہ رفتہ اکثریت کے مذہب اور تہذیب میں تحلیل ہو کر رہ جائے گی، حضرت مجدد الف ثانیؑ نے جو شریعت کے پورے مزاج وال تھے، یہاں تک لکھ دیا ہے کہ "ذبح بقرہ در ہندوستان از اعظم شعائر اسلام است" "یہ ان کی بصیرت تھی کہ انھوں نے کہا کہ گائے کی قربانی ہندوستان میں بہت بڑا اسلامی شعار ہے، کہیں اور ہونہ ہو، لیکن ہندوستان میں اسلامی شعار ہے، اسلئے کہ گائے وہاں کا معبود ہے، اس لئے مسلمانوں نے اگر اس سے دستبرداری اختیار کی تو اس کا خطرہ ہے کہ وہ کسی زمانہ میں اس کے تقدس کے قائل ہو جائیں گے، ایسے ملکوں میں مسلمان رہنماؤں، علمائے دین، حامیان شریعت اور اسلام کے ترجمانوں کی ذمہ داری اضغافاً مضاعفۃ ہو جاتی ہے، جہاں ہر وقت خاکم بدین ایک تہذیبی ارتداد، پھر معاشرتی و تمدنی ارتداد، پھر معاذ اللہ اعتقادی ارتداد کا خطرہ ہے، اللہ تعالیٰ درجے بلند فرمائے ہمارے ان بزرگوں، ہمارے ان دینی پیشواؤں حضرت مجدد الف ثانیؑ، شاہ ولی اللہ دہلویؒ، حضرت سید احمد شہیدؒ، مولانا اسماعیل شہیدؒ، مدارس عربیہ اور دینی اداروں و تحریکوں کے متوسسین کے، کہ انھوں نے ہندوستان کی ملت اسلامیہ کو اسکے شعائر کے ساتھ قائم رکھنے کی پوری کوشش کی، الحمد للہ آج ہندوستان کا

مسلمان اپنی ان تمام خصوصیات کے ساتھ باقی ہے، وہاں صرف یہی نہیں کہ اذانیں دی جا رہی ہیں، بلکہ اس کے ساتھ ساتھ مسلمان عید الاضحیٰ کے موقع پر قربانی بھی کرتے ہیں، اپنے دین کا اظہار بھی کرتے ہیں، بڑے بڑے دینی اجتماعات کرتے ہیں، اور آپ کو معلوم ہے کہ اس وقت کی سب سے بڑی وسیع دعوت تبلیغ بھی وہیں سے نکلی ہے، اس کا مرکز بھی دہلی اور ہندوستان ہے۔

ان عجمی نژادوں کو یہ سعادت بھی نصیب ہوئی کہ وہ عربوں کو یاد دلائیں کہ تم سے ہم کو اسلام ملا تھا، اس لئے تمہیں سب سے زیادہ اسلام کے معاملہ میں ذکی الحس اور غیور ہونا چاہئے، تمہیں اب بھی اس کا علمبردار ہونا چاہئے الحمد للہ ساری دشواریوں، بعد مسافت اور عربی زبان کے وہاں رائج نہ ہوئے باوجود (جو صرف مدرسوں میں پڑھائی جاتی ہے) اللہ نے ہندوستان کے فرزندان کو توفیق دی کہ وہ عربوں کو خطاب کریں، قاہرہ میں خطاب کریں، دمشق میں خطاب کریں، حد یہ ہے کہ مکہ اور مدینہ میں خطاب کریں، اور عربوں سے کہیں کہ تم کو اسلام کا نمونہ بننا چاہئے، قومیت عربیہ کے خلاف سب سے زیادہ طاقتور آواز اٹھانے والے ہندوستان کے فرزندان، اور عربی کے وہ نوجوان اہل قلم تھے، جنہوں نے اس زور سے اس کا صُور پھونکا کہ اس کی آواز قاہرہ اور دمشق اور مکہ و مدینہ (شر قہما للہ) کی دیواروں سے گونجی، اور اس کا یہاں کے فضلاء و قائدین نے اعتراف کیا کہ جس جرأت و وضاحت کے ساتھ قومیت عربیہ اور تجدد و نقد میت اور مغربیت کے خلاف ہندوستان کے عربی رسائل اور عربی کے اہل قلم نے مضامین لکھے ان کی نظیر خود عالم عربی میں بھی ملنی مشکل ہے۔

میں یہ عرض کر رہا تھا کہ ہندوستان میں اچانک ایک موڑ آیا، اور وہ یہ کہ

ہندوستان کی سب سے بڑی عدالت نے جسے سپریم کورٹ (SUPREME COURT) کہتے ہیں، ایک مسلمان مدعیہ شاہ بانو کے کیس میں یہ فیصلہ کیا کہ طلاق دینے والے کے ذمہ یہ ہے کہ مطلقہ کو جب تک وہ زندہ رہے نفقہ دے، اور اسکی مقدار مقرر کی جو اس وقت پانچ سو روپیہ ماہانہ ہے، جب تک وہ شادی نہ کر لے یا زندہ رہے، اگر شادی نہ کرے تو عمر بھر دے، یہ بظاہر تو ایک چھوٹی سی بات تھی لیکن فیصلہ کا آغاز ان لفظوں سے ہوا ہے کہ "اسلام کا ایک کمزور پہلو یہ ہے کہ اس نے عورت کو صحیح مقام نہیں بلکہ بہت ہی پست درجہ دیا ہے، اور اسکے بعد اس فیصلہ میں "متاع" کی تشریح کی گئی ہے انگریزی ترجموں کی بنیاد پر کہ "متاع" کا مطلب کہ اس کو نفقہ برآمد دیا جاتا رہے۔

اس میں خطرناک تین پہلو تھے »

ایک یہ کہ اس کا مطلب یہ کہ عدالت کو یہ حق ہو گا کہ وہ ہمارے مذہب میں، ہمارے پرستل (قانون احوال شخصیہ) میں مداخلت کرے، اور اب اس ملک میں شریعت کا حکم نہیں چلے گا، علماء کا فیصلہ اور مفتیان دین کا فتویٰ نہیں چلے گا عدالت کا فیصلہ چلے گا۔

دوسری بات یہ کہ انگریزی ترجمہ کی مدد سے ایسے لوگوں نے جو ماہرین فن نہیں، عربی زبان سے واقف بھی نہیں، عالم دین بھی نہیں، قرآن کی آیات اور دینی اصطلاحات کی تشریح اپنے ذمہ لی، یہ بڑی خطرناک بات ہے کہ قرآن مجید کی تشریح صحابہؓ کرنے لگیں، اگر اس کا دروازہ کھلا رہا، اور اسکو اپنے وقت پر روک نہ دیا گیا تو پھر نماز کی تشریح بھی کر دی جائے کہ دیکھئے قرآن مجید کی سورہ توبہ

میں آتا ہے :-
 خُذْ مِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا وَصَلِّ عَلَيْهِمْ إِنَّ صَلَاتَكَ
 سَكَنٌ لَهُمْ وَاللَّهُ سَمِيعٌ عَلِيمٌ (سورة التوبہ ۱۰۳) ان کے مال میں سے زکوٰۃ
 قبول کر لو کہ اس سے تم ان کو (ظاہر میں بھی) پاک اور (باطن میں بھی) پاکیزہ کرتے
 ہو، اور ان کے حق میں دعائے خیر کرو کہ تمہاری دعا ان کے لئے موجب تسکین ہے
 اور خدا سننے والا اور جاننے والا ہے۔

آپ ان کے مال میں سے زکوٰۃ قبول کیجئے اور ان کے لئے دعائے خیر کیجئے
 ، آپ کی دعائے خیر ان کے لئے باعث تسکین ہے، تو کہا جاسکتا ہے کہ یہ نماز کہاں
 سے آئی؟ اور اسکے لئے اتنی بلند آواز سے اذان دینے سے ہماری نیند خراب ہوتی
 ہے، اور صبح کی اذان اور نیند خراب کرتی ہے، ہم نے ماراڈیوک ہسپتال صاحب کا
 انگریزی ترجمہ دیکھا ہے۔ اس میں تو ”صلوٰۃ“ کا ترجمہ دعا سے کیا گیا ہے، اور یہ نماز
 کہاں سے آئی تو اگر اس کا وقت پر نوٹس نہیں لیا گیا، اور اس کو چیخ نہیں کیا گیا، تو
 اس کا نتیجہ یہ ہو گا کہ آئندہ عدالتیں قرآن مجید کے لفظوں کا سہارا لے کر اور
 ترجموں کی مدد سے جو چاہیں گی تشریح کریں گی، اور جیسا کہ میں نے ہندوستان میں
 بعض جلسوں میں کہا کہ یہ بات صرف قانون تک محدود نہیں ہے، یہ دنیا کے اس
 مانے ہوئے نظام کو توڑتا ہے کہ جس کا جو فن نہیں ہے، وہ اس میں دخل نہ دے،
 ریاضی والا فرس میں نہ بولے، فزکس والا ریاضی میں نہ بولے، تو قرآن مجید اللہ کی
 کتاب ہے، اور وہ عربی زبان میں نازل ہوئی ہے، اور اس کی تفسیر ان مستند فضلاء نے
 کی ہے، جو علوم قرآن و سنت اور عربی زبان کے ماہر تھے، اس لئے یہ ایک بڑی
 خطرناک بات ہے۔

تیسری بات یہ ہے کہ میں نے کہا کہ لکھنے والے لکھ رکھیں کہ جس طرح آج مطلوب چیز نہ لانے پر دلہنوں کو جلایا جا رہا ہے، (اور نیشنل پریس کی رپورٹ یہ ہے کہ دارالسلطنت دہلی میں ہر بارہ گھنٹے پر ایک واقعہ پیش آتا ہے) طلاق دینے کے بجائے بیویوں کو جلایا جائے گا، یا زہر دے کر مار دیا جائے گا یا رات کو انھیں کوئی ایسی دوا دے دی جائے گی کہ صبح لوگ انھیں تو معلوم ہو وہ مردہ ہیں، اس لئے کہ کون یہ جھنجھٹ مول لے کہ تیس برس تک، چالیس برس تک، اور اس مدت تک جس کا ابھی کوئی اندازہ نہیں ہو سکتا، طلاق دینے والے شوہر پانچ سو روپیہ ماہوار دیتے رہیں اس کے بعد خود عدالت فیصلہ کرے گی کہ معیار زندگی بڑھ گیا ہے، پانچ سو روپیہ کافی نہیں ہے، یا وہ خود درخواست دے کہ پانچ سو میں ہمارا گزارہ نہیں ہو رہا ہے، ہمیں ایک ہزار ملنا چاہئے، پھر اس کے بعد وہ اس شوہر کے پاس جائیگی جس نے اسے گھر سے نکالا ہے، اور اس سے پیسے لے گی، اور اس طرح اس سے کوئی نہ کوئی رابطہ رہے گا۔

یہ چند چیزیں تھیں جو بہت خطرناک تھیں، اور مسئلہ صرف مطلقہ کا مسئلہ نہیں تھا، مسئلہ تھا شریعت میں مداخلت کا، مسئلہ تھا شریعت کے کسی حکم کی تشریح کرنے کا، اور اس کے مفہوم بتانے کا، مسئلہ تھا مسلمانوں پر ایک ایسی چیز عائد کرنے کرنے کا جو ان پر خدا اور رسول نے عائد نہیں کی، خدا کا شکر ہے اور میں آپ کو یہ خوشخبری سناتا ہوں کہ ہندوستان میں خلافت تحریک کے بعد ایسا عمومی احتجاج اور مظاہرہ ہندوستان کے اندر کبھی دیکھنے میں نہیں آیا، تمام مختلف خیال طبقے، تمام مکاتب فکر اور مشہور فرقے اور جماعتیں سب کے سب سو فیصدی اس پر متفق ہو گئیں۔

حکومت نے یہ بات تسلیم کر لی کہ عوام اس مسئلہ میں علماء کے ساتھ ہیں، اور مسلمانوں کی اکثریت اس مسئلہ میں یہی رائے رکھتی ہے، اور یہی چاہتی ہے، وزیراعظم کے مشورہ و اشارہ سے وزیر قانون نے نیا بل بنایا اور ان علماء کو بلا کر جو اس تحریک کے علمبردار ہیں، لفظ بہ لفظ سنوایا،

وزیراعظم نے اعلان کیا کہ ہم نے نامور علماء سے اس مسئلہ میں مشورہ کیا ہے، اور یہ بھی کہا کہ ہمیں معلوم ہوا کہ اسلامی شریعت اور اسلامی قانون عورت کے حقوق کا جو تحفظ کرتا ہے اور جو اس کو دیتا ہے وہ ہمارا قانون بھی نہیں دیتا، اور دفعہ ۱۲۵ مسلمان عورت کے حقوق کا وہ تحفظ نہیں کرتی، اور اسے وہ فائدہ نہیں پہنچاتی جو یہ بل فراہم کرتا ہے، پھر ۲۱ فروری کو یہ بل پارلیمنٹ کے ارکان کے سامنے رکھ دیا گیا، اس حد تک اَلْحَمْدُ لِلّٰہِ اللہ تعالیٰ نے کامیابی عطا فرمائی، لیکن ابھی جدوجہد جاری ہے، جب تک وہ بل پارلیمنٹ میں باقاعدہ پیش ہو کر پاس نہ ہو جائے اس وقت تک ہم کچھ نہیں کہہ سکتے، لیکن آپ حضرات کو حالات کا جائزہ لیتے رہنا چاہئے اور دعا کرتے رہنا چاہئے۔

میں آگے بڑھ کر کہتا ہوں کہ خالص اکثریت کے ملک میں بھی مسلمانوں کو اپنے تمام ملی شخصیات، اپنے پورے تمدن و معاشرت، اور اپنے پورے عائلی قانون کے ساتھ رہنا چاہئے، میں نے ایک جلسہ میں (جس میں بڑی تعداد میں ہندو حضرات بھی شریک تھے) کہا کہ میں آپ سے صاف صاف کہتا ہوں کہ اگر مصر میں، شام میں یہاں تک کہ میں جرأت کر کے کہتا ہوں کہ خدا نخواستہ حجاز مقدس اور سعودی عرب میں بھی شریعت کے خلاف کوئی قانون بنایا جائے گا تو وہاں کے مسلمانوں کا اور سب سے پہلے علماء کا فرض ہو گا کہ وہ اس کی مخالفت کریں، ہمارے

اس اختلاف، اور ہماری اس جدوجہد کا محرک یہ نہیں ہے کہ یہ ایک ایسی عدالت نے فیصلہ دیا ہے، جو غیر مسلم ہے، اور ایک ایسے ملک میں یہ فیصلہ دیا گیا ہے، جہاں کی اکثریت غیر مسلم ہے، میں آپ سے صاف کہتا ہوں کہ اگر کسی خالص مسلم ملک میں بھی قانون شریعت کی مخالفت کی گئی تو ہم اور وہاں کے علماء اور غیور مسلمان اس طریقے سے اس کے خلاف جدوجہد کریں گے اور سینہ سپر ہوں گے، جس طرح ہندوستان میں ہو رہے ہیں، بہت سے ہندوؤں نے اس کا اعتراف کیا، اور کہا کہ مولانا نے یہ بات انصاف کی کہی ہے، اگر معاملہ یہی ہے کہ اس کی مخالفت میں صرف یہ جذبہ کام کر رہا ہے کہ اس سے شریعت متاثر ہوتی ہے، اور مسلمان آزادی کے ساتھ اپنے مذہب پر عمل نہیں کر سکتے، اور ان کا یہی طرز عمل اور موقف مسلم اکثریت کے ملکوں میں بھی رہا تو پھر شکایت کی کوئی وجہ نہیں۔

میں نے مثال کے طور پر اس مسئلہ کو ذرا وضاحت اور تفصیل کے ساتھ بیان کیا ہے، لیکن میں آپ سے صاف کہتا ہوں کہ آپ کہیں بھی رہیں، یہاں تک کہ آپ حرمین کی سرزمین میں رہیں، آپ کو خود اپنا جائزہ لیتے رہنا چاہئے کہ آپ اسلامی معاشرت و اقدار کے مطابق زندگی گزار رہے ہیں یا نہیں؟ آپ خود اپنے نگران بنئے کہ آپ حرمین شریفین میں رہ کر بھی تہذیب مجازی اور معاشرت اسلامی کے ساتھ زندگی گزار رہے ہیں، یا مغربی تہذیب و معاشرت کے مقلد و نقل ہیں، اگر واقعہ یہ ہے کہ آپ رہتے اور کھاتے تو ہیں، حجاز مقدس اور گہوارہ اسلام (عرب) میں، مگر آپ کا رہنا سہنا، سوچنا اور برتاؤ مغرب اور مادہ پرستوں کا سا ہے تو آپ کا حرمین میں رہنا آپ کے اس قصور کو معاف نہیں کروائے گا، بلکہ اس وجہ سے آپ کا جرم بڑھ جائیگا، کیونکہ قرآن مجید میں آتا ہے :-

وَمَنْ يَرِدْ فِيهِ بِالْحَادِ بِظِلِّهِمْ نَذِقْهُ مِنْ عَذَابِ الْيَمِّ (سورة الحج) اور جو شرارت اس میں (حرم میں) سے کج روی (وکفر) کرنا چاہے ہم اس کو درد دینے والے عذاب کا مزہ چکھائیں گے۔

بعض علماء نے لکھا ہے کہ اور جگہ معصیت پر مواخذہ ہے لیکن حرم کی میں (پختہ) ارادہ معصیت پر بھی مواخذہ ہوگا، اور اسی بنا پر سیدنا عبداللہ بن عباسؓ جو جبر امت ہیں، اور جن کو رسول اللہ ﷺ نے علم و حکمت کی دعا دی ہے، وہ مکہ مکرمہ کو چھوڑ کر طائف چلے گئے اور وہیں رہے، ان کی قبر مبارک وہیں ہے۔

بھائیو! مجھے یہ دیکھ کر رنج ہوا کہ یہاں شادی کے مراسم میں بہت سی وہ چیزیں داخل ہو گئی ہیں جو ہمارے یہاں بھی معیوب تھیں، لیکن یہاں آگئی ہیں، مجلس نکاح میں کئی وہ چیزیں آگئی ہیں جو خلاف سنت ہیں، ہم ہندوستانی، پاکستانی مسلمانوں نے جن سنتوں کو ہاتھوں سے نہیں دانتوں سے پکڑ رکھا ہے ان میں سے کتنی یہاں متروک نظر آئیں، ہم نے یہاں سے اور سنت و حدیث سے عقد کے موقع پر کھجور و چھوہارے تقسیم کرنا اور لٹانا سیکھا تھا، اور الحمد للہ یہ سنت ہمارے یہاں زندہ ہے، مگر یہاں اسکے جائے ڈیوں میں مٹھائی یا کھلونے کی تقسیم دیکھی، حالانکہ ہم ان سنتوں کی پابندی پر اپنے غیر مسلم بھائیوں اور برادران وطن کے طعنے سننے رہتے ہیں، مگر ہم ان سے دستبردار نہیں ہوتے۔

اسی طرح یہاں شادی کو اتنا پر مصارف، بلند معیار اور مشکل کام بنادیا گیا ہے، اور اس کے لئے (ہندوستان کے برخلاف) لڑکی والوں کی طرف سے ایسی شرطیں اور مطالبات رکھے جاتے ہیں کہ یہ سنت و عبادت، اور زندگی کی ناگزیر

ضرورت، ایک دشوار کام اور آزمائش بن گئی ہے، میں نے یہاں کے اخبارات میں نوجوانوں کے مضامین دیکھے ہیں جن میں اس کی شکایت اور اس حقیقت کا برملا اظہار کیا گیا ہے، اسی طرح یہاں گھروں میں وہ خلاف شریعت و سنت چیزیں، اور مغربی تمدن کی لائی ہوئی وہ جدتیں داخل ہو گئی ہیں، اور زندگی کا جزء بن گئی ہیں، جنہوں نے توجہ الی اللہ، گھروں کی دینی فضا اور بچوں کی تعلیمی یکسوئی اور ذہنی ارتکاز پر اثر ڈالا ہے، اور جن سے ہمارے ملکوں کے بہت سے خاندان اور معاشرے اُبی محفوظ ہیں۔

تو خود حدیث مفصل خواں ازیں مجمل!

دُعا کیجئے کہ اللہ تعالیٰ ہمیں جہاں بھی رکھے اپنے اور اپنے رسولؐ کے قانون اور شریعت کے مطابق زندگی گزارنے اور شعائر اسلام کی حفاظت و پابندی، تعلق باللہ اور تعلق بالشریعت کے ساتھ رکھے، ہمیں دوسری جگہ اگر اتباع سنت کی ایک دفعہ توفیق دے تو یہاں چار مرتبہ توفیق دے، اگر ہم وہاں ان سنتوں کو ہاتھوں سے پکڑیں تو یہاں دانتوں سے پکڑیں، اس لئے کہ یہاں ہماری ذمہ داری بہت زیادہ ہے، ہم اس جگہ ہیں، جہاں شریعت نازل ہوئی، اور جہاں سے شریعت تمام دنیا میں پھیل، اور آج بھی اس کی نسبت اسی مقدس مقام، پیہیں کی دعوت و پیغام، اور اسی ملک کے اُفق سے طلوع ہونے والے آفتاب اور صبح صادق سے ہے، جس نے تمام عالم کو منور کر دیا، اور کہنے والے نے بآواز بلند کہا۔

عالم تمام مطلع انوار ہو گیا

وصلی اللہ علی خیر خلقہ سیدنا و مولانا محمد و آلہ و صحبہ

اجمعین، ومن تبعہم باحسان و دعا بدعوتہم الی یوم الدین.

خواص

ملت میں ان کا مقام اور ذمہ داریاں

۱۲/۱ اپریل ۱۹۷۲ء کو گھور کھپور میں خواص
اور شہر کے سربر آوردہ ایک مخصوص مجلس
میں یہ تقریر کی گئی تھی، جس میں طبقہ
خواص کے مقام اور ذمہ داریوں پر روشنی
ڈالی گئی تھی۔

بسم الله الرحمن الرحيم

خواص

ملت میں ان کا مقام اور ذمہ داریاں

خواص کی اصطلاح

حضرات !

آپ سب حضرات کا تعلق طبقہ خواص سے ہے یہ ایک عزت کی بات بھی ہے اور ذمہ داری کی بھی ”خواص“ کی اصطلاح بہت قدیم زمانے سے چلی آرہی ہے، اور مذہب و تاریخ، تمدن و معاشرت اور ادب و شاعری سب میں یہ یا اس کے ہم معنی الفاظ کثرت سے استعمال ہوئے ہیں، مگر اس کا صحیح مفہوم کیا ہے، اس کا اطلاق کس طبقہ پر ہوتا ہے؟ یہ بات تشریح طلب ہے، اور اس کی کسی قدر تفصیل کی ضرورت ہے، میں اس وقت اسی کے متعلق کچھ عرض کرنا چاہتا ہوں۔

”خواص“ کا جاہلی مفہوم

خواص کا ایک ”جاہلی“ مفہوم ہے اور ایک ”اسلامی“ اس کا جاہلی مفہوم یہ

ہے کہ کسی معاشرے، ملت یا ملک میں ایک ایسا طبقہ وجود میں آجائے جو ہر چیز میں عوام سے الگ ہو وہ اپنی دنیا خود بنائے اور اسی دنیا میں عمر بسر کر دے، زندگی کے ہر شعبہ میں اس کا معیار عوام سے بلند ہو، جہاں ایک روپے سے کام چلتا ہو، وہاں سو روپے سے کام چلائے، جو کام سادہ طریقے پر ہوتا ہو وہ دھوم دھام اور نہایت تزک و احتشام کے ساتھ انجام دیا جائے، ہر چیز میں نام و نمود اور عزت و وجاہت پیش نظر ہو، جب مسرتوں اور شادیوں کا موقع آئے تو تھیلوں کے منہ کھول دیئے جائیں اور دولت پانی کی طرح بہائی جائے اور اس میں ایسی شان و شوکت کا اظہار ہو کہ شہر میں ہفتوں اور مہینوں اس کے چرچے رہیں اور اپنی خیالی دنیا میں پوری عمر گزار دی جائے اور عوام پر جو کچھ گزرتی ہے اور جن مصائب و مشکلات سے دن رات ان کا سامنا ہے ان کی اس طبقہ کو ہوا بھی نہ لگے، کسی دینی تحریک اور کسی اصلاحی کوشش سے قطعاً کوئی دلچسپی نہ ہو، ساری دلچسپیاں اپنے، اپنی اولاد اور اپنے ذاتی مفادات تک محدود ہوں جس کام سے شہرت و عزت حاصل ہوتی ہو اور حکومت و سوسائٹی کی نگاہ میں وقعت بڑھ سکے اس کے لئے اشرافیوں کی لوٹ ہو اور جس کام سے یہ مفید مقصد حاصل نہ ہوتا ہو اس کے لئے کونوں پر مہر ہو، اخلاقیات میں جو بات عوام کے لئے ناجائز ہے، اس طبقہ کے لئے جائز، جو بات ان کے حق میں عیب، اس کے حق میں ہنر ہے۔

حالی نے اپنے زمانے کے امراء و خواص کے اسی طبقے کی تصویر ان اشعار میں کھینچی ہے۔

امیروں کا عالم نہ پوچھو کہ کیا ہے خمیر ان کا اور ان کی فطرت جدا ہے
سزا دار ہے انکو جو ناسزا ہے روا ہے انھیں سب کہ جو ناسزا ہے

شریعت ہوئی ہے نکو نام ان سے
بہت فخر کرتا ہے اسلام ان سے

قرآن مجید میں ”مترفین“ کی اصلاح اور انکا کردار

خواص کے ایسے طبقہ کے لئے جس کی یہ سیرت اور اخلاق ہوں، قرآن مجید میں ”مترفین“ کی اصطلاح استعمال کی گئی ہے، قرآن مجید نے اس کو معاشرے کے ایک مریض و فاسد گروہ کی حیثیت سے ذکر کیا ہے، جو تکبر و انایت کے مرض میں مبتلا ہے اور جو ہر نیک دعوت و اصلاحی کوشش کی مخالفت میں ہمیشہ پیش پیش رہتا ہے، ارشاد ہے :-

وَمَا أَرْسَلْنَا فِي قَرْيَةٍ مِّنْ نَّذِيرٍ إِلَّا قَالَ مُتْرَفُوهَا إِنَّا بِمَا أُرْسِلْتُمْ بِهِ كَافِرُونَ (سورہ سبا، ۳۴) اور ہم نے کسی بستی میں کوئی ڈرانے والا نہیں بھیجا مگر وہاں کے خوشحال لوگوں نے کہا کہ جو چیز دے کر تم بھگے ہو ہم اس کے قائل نہیں۔

اس کو اپنی اولاد اور دولت کی کثرت پر ناز ہوتا ہے اور اس سے وہ نتیجہ نکالتا ہے کہ وہ ہر نعمت سے بہرہ ور اور ہر مصیبت و ناکامی سے محفوظ رہے گا۔

وَقَالُوا إِنَّا كَثُورٌ مَّاوِلًا وَأَوْلَادًا وَآمَنَّا بِمَا عِزِّدِينَا (سورہ سبا، ۳۵) اور یہ بھی کہنے لگے کہ ہم بہت سامان اور اولاد رکھتے ہیں اور ہم کو عذاب نہیں ہوگا۔

کبھی اس گروہ کو ”اکابر مجرمین“ کے لقب سے یاد کیا گیا ہے جس کا کام ہی

سازش کرنا، اصلاحی کوششوں کی راہ میں مشکلات پیدا کرنا اور ان کو ناکام بنانے کی کوشش کرنا ہے، اللہ تعالیٰ فرماتا ہے۔

وَكَذَلِكَ جَعَلْنَا فِي كُلِّ قَرْيَةٍ أَكْبَرًا مَّجْرُمٍ لِّيمَكُرُوا فِيهَا وَمَا يَمْكُرُونَ إِلَّا بِأَنفُسِهِمْ وَمَا يَشْعُرُونَ اور اسی طرح ہم نے ہر بستی میں بڑے بڑے مجرم پیدا کئے کہ ان میں مکاریاں کرتے رہیں اور جو مکاریاں یہ کرتے ہیں ان کا نقصان انہیں کو ہے اور وہ (اس سے) بے خبر ہیں۔

ان کا کام ہر فساد و انتشار کا ساتھ دینا ہے، ایک دوسری جگہ ارشاد ہے :-
وَاتَّبَعَ الَّذِينَ ظَلَمُوا مَا اتَّخَفُوا فِيهِ وَكَانُوا مُجْرِمِينَ (سورہ ہود ۱۱۶) اور جو ظالم تھے وہ انہی باتوں کے پیچھے لگے رہے جن میں عیش و آرام تھا اور وہ گناہوں میں ڈوبے ہوئے تھے۔

اس طبقے کا عروج، اس کی بے عنوائیاں، اس کی اخلاقی انارکی، اس کا آزادانہ طریقے سے داد عیش دینا اور ہر قسم کے حدود و قیود کو پھلانگ جانا اور اس کی خرمستی، ملکوں اور قوموں، شہروں اور بستیوں کی تباہی کا سبب بن جاتی ہے، قراکں کے مطالعہ سے معلوم ہوتا ہے کہ جب کسی بستی کی تباہی کے دن آتے ہیں، اور اس کا پیانہ حیات لبریز ہو جاتا ہے تو پہلے اسی طبقے میں لگاڑ آتا ہے، اور وہ اپنے اعمال و اخلاق سے عذاب خداوندی کو دعوت دیتا ہے اور پوری پوری کبادی پر مصیبت لے آتا ہے، قراکں مجید اپنے خاص اسلوب میں فرماتا ہے :-

وَإِذَا أَرَدْنَا أَنْ نُهْلِكَ قَرْيَةً أَمَرْنَا مُتْرَفِيهَا فَفَسَقُوا فِيهَا فَحَقَّ عَلَيْهَا الْقَوْلُ فَدَمَّرْنَاَهَا تَدْمِيرًا اور جب ہمارا ارادہ کسی بستی کے ہلاک کرنے کا ہوا تو وہاں کے آسودہ لوگوں کو (فواحش) پر مامور کر دیا تو وہ نافرمانیاں کرتے رہے پھر اس

پر (عذاب کا) حکم ثابت ہو گیا اور ہم نے اسے ہلاک کر ڈالا۔

دوسری جگہ ارشاد ہے :-

وَكَمْ أَهْلَكْنَا مِنْ قَرْيَةٍ بَطَرَتْ مَعِيشَتَهَا فُتِلَتْكَ مَسَا كِنْتَهُمْ لَمْ
تَسْكُنْ مِنْ بَعْدِهِمْ إِلَّا قَلِيلًا وَكُنَّا نَحْنُ الْوَارِثِينَ (سورہ قصص ۵۸) اور ہم
نے بہت سی بستیوں کو ہلاک کر ڈالا جو اپنی (فراخی) معیشت میں اتر رہے تھے
سو یہ ان کے مکانات ہیں جو ان کے بعد آباد ہی نہیں ہوئے مگر بہت کم اور ان کے
پیچھے ہم ہی ان کے وارث ہوئے۔ یہ ہے خواص کا جاہلی مفہوم۔

”خواص“ کا اسلامی مفہوم اور ان کی سیرت و اخلاق

خواص کا اسلامی مفہوم اس سے بالکل جدا ہے، اس سے مراد ملت اور
اسلامی معاشرے کا ایک ایسا طبقہ ہے، جس کو اللہ تعالیٰ نے فہم و فراست کی
وافر دولت عطا فرمائی ہے، اس کو ذمہ داری اور اپنے فرائض کا احساس عوام اور
دوسرے طبقوں کے افراد سے زیادہ ہوتا ہے، جو اپنی قسمت کو دین و ملت کی قسمت
سے اور عام فلاح و بہبود سے وابستہ سمجھتا ہے، جس کا عقیدہ ہے کہ افراد کی زندگی
جماعت سے ہے اور موج دریا سے باہر اپنی ہستی باقی نہیں رکھ سکتی، وہ ملت کے ہر
دکھ درد میں شریک رہتے ہیں بلکہ چونکہ اللہ تعالیٰ نے ان کو معاشرے میں دل
و دماغ کا درجہ عطا کیا ہے۔ اس لئے ان کو دل و دماغ ہی کی طرح عوام و ملت کا درد
سب سے پہلے اور سب سے زیادہ محسوس ہوتا ہے انکی حیثیت جب معاشرے کے
جسم میں آنکھ کی ہے تو وہ اسی طرح نازک و حساس ہوتے ہیں اور ایک معمولی ذرے
سے ان کے اندر کھٹک پیدا ہو جاتی ہے، وہ ملت اور معاشرے میں مقیاس الحرارہ
(ہیرومیٹر) کی حیثیت رکھتے ہیں کہ وہ سب سے پہلے موسم کے تغیرات اور درجہ

حرارت و برودت کو مٹاتا ہے، وہ ہر خطرے کے وقت سینہ سپر اور ملت کی پہلی صف میں نظر آتے ہیں، اور ہر نفع اور مفاد کے موقع پر ملت کی آخری صف میں دکھائی دیتے ہیں، جب خدمت و قربانی کا کوئی موقع آتا ہے اور عمل و سرگرمی کے لیے پکارا جاتا ہے تو وہ سمجھتے ہیں کہ انھیں کو آواز دی گئی ہے اور وہی مخاطب ہیں، اور انعامات اور مال غنیمت کی تقسیم کا وقت آتا ہے تو وہ سمجھتے ہیں کہ وہ اس کے مستحق نہیں ہیں اور ان کا اس میں کوئی حصہ نہیں ہے، ملی و اجتماعی حادثوں کے وقت ان کی راتوں کی نیند اڑ جاتی ہے، اور خواب و خور حرام ہو جاتا ہے، وہ اس کو اپنا ذاتی معاملہ سمجھتے ہیں اور جب تک اس صورت حال میں تبدیلی واقع نہیں ہوتی ان کے اندر سکون و اعتماد پیدا نہیں ہوتا، وہ دوسروں کے حق میں حاتم اور اپنے حق میں انتہاء درجہ کے محتاط اور کفایت شعار ہوتے ہیں، اس معیار و پیمانہ کو لے کر امت کے ”خاص“ افراد کی زندگی کا مطالعہ کریں۔

اپنے ”خواص“ اور ”عزیزوں“ کے بارے میں رسول اللہ ﷺ کا طرز عمل

سب سے پہلے آنحضرت ﷺ کی حیات طیبہ کا مطالعہ کیا جائے، حضرت علیؑ خاندان نبوت کے ایک فرد اور محرم اسرار تھے، وہ کہتے ہیں کہ جب بڑے زور کا رن پڑتا تھا اور گھسان کی لڑائی ہوتی تھی تو آپ ہم لوگوں کو اور خاندان بنی ہاشم کو آگے کر دیا کرتے تھے، لڑائی کا سارا زور ہم پر پڑ جاتا تھا، میدان بدر میں جو کچھ پیش کیا وہ اس کی تصدیق کرتا ہے، جس وقت قریش کے سورا اور نامی گرامی لڑنے والے غتبہ، شیبہ، ربیعہ میدان میں نکلے اور انھوں نے مقابلہ کے لئے لٹکارا اور عرب

کے دستور کے مطابق ”مبارز“ طلبی کی توان کے مقابلہ کے لئے تین انصاری میدان میں آئے، انھوں نے کہا کہ شریف مقابل ہیں مگر ہم لوگ مقابلہ کے لئے اپنی برادری قریش کے جوان چاہتے ہیں جو مکہ سے آئے ہوں، آپ کو معلوم ہے کہ آپ سرداران قریش کی سپہ گری و مردانگی اور ان کے جنگی کمالات سے خوب واقف تھے، وہ قریش کی بڑی بڑی جنگوں میں اپنی شجاعت کے جوہر دکھا چکے تھے اور بڑا نام پیدا کیا تھا ان کا مقابلہ کرنے کے لئے مہاجرین میں بھی بڑے بڑے آزمودہ کار سپاہی اور ان کے برابر لڑنے والے موجود تھے، جن میں سے حضرت سعدؓ، حضرت طلحہؓ، حضرت ابو عبیدہؓ کا نام لیا جاسکتا ہے، جنھوں نے بعد میں پورے پورے ملک فتح کیے اور ایران و شام میں اسلام کا جھنڈا گاڑ دیا، لیکن اس موقع پر آپ نے ان میں سے کسی کو زحمت نہ دی، آپ نے اپنے تین قریب ترین عزیزوں اور افراد خاندان کو حکم دیا کہ وہ ان کے مقابلہ میں جائیں یہ کون تھے؟ ایک حقیقی چچا زاد بھائی علی ابن ابی طالب، ایک چاہنے والا اور جاں نثار چچا حمزہ اور ایک دوسرے چچا زاد بھائی عبیدہ ابن الحارث، یہ بھی خیال رہے کہ حضرت علیؓ آپ کے داماد ہونے والے تھے اور ان کو جان بوجھ کر ہلاکت میں ڈالنا اپنی چہیتی بیٹی کے مستقبل کو خطرے میں ڈالنا تھا، ایسے موقعوں پر دامادوں کی زندگی فرزندوں کی طرح عزیز سمجھی جاتی ہے، چنانچہ یہ حضرات مقابلہ کے لیے نکلے، حضرت علیؓ، حضرت حمزہؓ فائز المرام زندہ سلامت واپس آئے، اور حضرت عبیدہؓ ابن الحارث زخمی ہوئے، یہ اس طرز عمل کی ایک مثال تھی جو آپ نے اپنے خاندان اور اپنی ذات کے ساتھ اختیار کر رکھا تھا۔

دوسری مثال لیجئے آپ کو سود کی حرمت کا اعلان کرنا تھا، جس کے لیے آپ کو ایک عملی مثال پیش کرنی تھی، عرب میں جن لوگوں کا بڑے پیمانہ پر سودی کاروبار

تھان میں آپ کے چچا حضرت عباسؓ بھی تھے، آپ اس موقع پر کسی قریشی مہاجر اور کسی مسلمان سرمایہ دار کا نام لے سکتے تھے، جو سود کے حرام ہونے سے پہلے یہ کاروبار کرتا تھا، لیکن آپ نے اس کے لئے صرف حضرت عباسؓ کے نام کا انتخاب کیا، مجھے معلوم نہیں ہے اور غالباً سیرت کی کسی کتاب میں اس کا تذکرہ نہیں ہے کہ آپ نے ان سے پہلے ذکر فرمادیا تھا یا نہیں، آپ نے اپنے حبیہ الوداع کے خطبہ میں اعلان فرمایا کہ اس قانون کا سب سے پہلا اطلاق حضرت عباس ابن عبد المطلب پر ہوگا، ان کا جو کچھ مطالبہ اور سود و دوسروں کے ذمہ ہے وہ کالعدم قرار دیا جاتا ہے، "و اول ربا اضعه ربا عباس ابن عبد المطلب" (پہلا سود جو میں ختم کرتا ہوں وہ عباس ابن عبد المطلب کا سود ہے)

اسی طرح آپ کو یہ اعلان فرمانا تھا کہ جاہلیت (ما قبل اسلام) میں جو خون کے مطالبے چلے آ رہے تھے، اور ایک مقتول کے بدلے میں قاتل قبیلہ کے کسی آدمی کا قتل کر دینا جائز سمجھا جاتا تھا، میں اس جاہلی رسم کو بھی ہمیشہ کے لیے ختم کرتا ہوں اس کے لیے بھی آپ بطور نمونہ کے کسی ایسے مقتول کا نام لے سکتے تھے، جس کے خون کا بدلہ ابھی نہیں لیا گیا تھا، اور آپ کو بہت سی ایسی مثالیں مل سکتی تھیں، لیکن اس کے لیے بھی آپ نے اپنے ہی خاندان کے ربیعہ ابن الحارث ابن المطلب کے بچے یعنی اپنے ایک بھتیجہ کا نام لیا، آپ نے فرمایا "وان اول دماءکم اضع دم ابن ربیعہ ابن الحارث ابن عبد المطلب و کان مسترضعاً فی بنی لیث فقتله ہذیل فھو اول ما بعد ابہ من دماء الجاہلیۃ (سیرۃ ابن ہشام جلد ۴ ص ۲۷۵)"

ترجمہ :- اور پہلا جاہلی خون جس کو میں ساقط کرتا ہوں وہ ربیعہ ابن الحارث ابن

عبد سال مطلب کے چہ کا خون ہے جو قبیلہ بنو لیث میں دودھ پیتا تھا، اس کو قبیلہ ہذیل نے قتل کر دیا تھا، وہ جاہلیت کا پہلا خون ہے جس سے میں آغاز کرتا ہوں۔

لیکن جب زکوٰۃ کے مستحقین کے ذکر کا موقع آیا اور یہ بتانے کی ضرورت ہوئی کہ زکوٰۃ کس کس کو دی جاسکتی ہے، اور اس سے کون کون فائدہ اٹھا سکتا ہے؟ تو آپ نے اپنے خاندان بنی ہاشم اور قیامت تک ان کی نسل کو اس نفع بخش اور دائمی سلسلے سے فائدہ اٹھانے سے محروم کر دیا اور فرمایا کہ بنی ہاشم کو زکوٰۃ نہیں دی جاسکتی۔

خواص امت کا طرز عمل

آئیے اب امت کے خواص کے صفِ اوّل کے لوگوں کی زندگی کا جائزہ لیں ان میں سب سے پہلے رفیق غار اور خلیفہ اوّل حضرت ابو بکر صدیقؓ کا نام آتا ہے، انھوں نے جب خلافت کی ذمہ داری سنبھالی تو اپنے گزر اوقات کے لیے مسلمانوں کے بڑے اصرار سے جو روزینہ قبول کیا وہ ایسا تھا کہ جس سے کم میں شاید اس وقت کسی معمولی سے معمولی مسلمان شہری کی گزر بسر نہیں ہو سکتی تھی حالانکہ وہ خلافت سے پہلے مسلمانوں کے آسودہ حال طبقے سے تعلق رکھتے تھے اور مکہ و مدینہ کے ایک کامیاب تاجر تھے، اس روزینہ میں بھی ان کے احتیاط کا یہ حال تھا کہ جب ان کی اہلیہ محترمہ نے منہ کا مزہ درست کرنے کے لیے اس وظیفہ میں سے کچھ رقم حلوے کے لیے پس انداز کر لی تو انھوں نے بیت المال کے ذمہ داروں کو ہدایت کر دی کہ اب اتنی رقم کاٹ کر روزینہ دیا جائے اس لئے کہ تجربے نے بتایا ہے کہ اس سے کم رقم میں ابو بکرؓ کے گھرانے کا گزر ہو سکتا ہے۔

یہ ان کی احتیاط اور طرزِ معیشت کا ایک نمونہ تھا کہ وہ طبقہ خواص میں ہونے اور سب سے بڑے اسلامی منصب پر فائز ہونے کا مطلب یہ نہیں سمجھتے تھے کہ وہ سب سے اچھا کھائیں، سب سے اچھا پہنیں اور سب سے بہتر زندگی گزاریں بلکہ اس کا مطلب یہ سمجھتے تھے کہ وہ سب سے کم پر قناعت کریں یا کم سے کم سب کے مساوی زندگی گزاریں۔

اب ان کے احساس ذمہ داری کا ایک اور نمونہ دیکھئے، اسلام اور ملت کو جو خطرات پیش آئے اور ان کی زندگی میں جو نازک ترین گھڑیاں آئیں، اس موقع پر ان کا احساس اور ان کا ان کے قلب و دماغ پر کیا اثر ہوتا ہے اور وہ اس کا درد اپنے جگر میں کس طرح محسوس کرتے ہیں؟ اس کے لیے ایک ہی واقعہ اور ان کا ایک ہی جملہ کافی ہے اور اسی میں ان کی سیرت کا پورا جوہر اور ان کا مزاج اور اندازِ فکر آگیا ہے وہ جملہ طبقہ خواص کے لئے ایک تازیانہ اور ایک درسِ موعظت و عبرت ہے۔

جب عرب قبائل میں ارتداد کی آگ بھڑکی اور بہت سے قبائل نے صاف صاف یہ کہنا شروع کیا کہ ہم نماز، روزہ اور حج کی فرضیت کے قائل ہیں لیکن ہم زکوٰۃ کو یہ مقام دینے کے لیے تیار نہیں اور اس طرح فرائض و ارکانِ دین میں تبدیلی کا قتنہ اور اسلام میں تحریف کا دروازہ کھل رہا تھا، تو حضرت ابو بکرؓ تڑپ اٹھے، ان کی زبان سے اس وقت جو فقرہ نکلا وہ تاریخ نے جوں کا توں محفوظ کر دیا ہے، انہوں نے فرمایا: "أَيُنْقَضُ الدِّينُ وَأَنَا حَيٌّ" "کیا میرے جیتے جی دین میں قطع و مرید ہو سکتی ہے، میں زندہ ہوں اور رسول اللہ ﷺ کے لائے ہوئے دین میں کتر بیونت ہونے لگے؟ یہ قیامت تک نہیں ہو سکتا، بس اسی وقت اس فتنے کے سدِ باب کے لیے اور اس دروازے کو ہمیشہ کے لئے بند کرنے کے لیے اپنی جان کی

بازی لگادی اور پھرے ہوئے شیر کی طرح میدان میں آگئے ان کی دینی غیرت اور ان کی صدیقی شجاعت و استقامت نے ہمیشہ کے لیے دین کو ایسی تحریف سے اور امت کو ایسے خطرے سے محفوظ کر دیا کہ آج زکوٰۃ کارکن اسی طرح زندہ اور تابندہ ہے جس طرح نماز روزہ اور حج۔

اہل فکر و قائدین کا مقام اور ذمہ داری

ملت کو جو خطرات و مصائب پیش آتے ہیں ان میں سے بہت سے خطرات و مصائب وہ ہیں جن کو عالمی اور کم پڑھے لکھے افراد بھی محسوس کرتے ہیں، ان کے احساس کے لیے کسی خاص ذہانت و فراست اور کسی خاص دور بینی اور باریک بینی کی ضرورت نہیں ہے، مثلاً اختلاف جان و مال، فسادات و ہنگامے، تنگ دستی اور بے روزگاری وغیرہ وغیرہ، لیکن کچھ خطرات اور مصائب وہ ہیں جن کو صرف وہ خواص ہی محسوس کر سکتے ہیں، جنہیں اللہ تعالیٰ نے فہم و فراست کی دولت بخشی ہے، ان کی نگاہ معاملات کی تہہ تک پہنچتی ہے، اقوام و ملل کی تاریخ پر ان کی نظر ہے اور اللہ تعالیٰ نے ان کو دینی حمیت اور ملی غیرت کا جوہر بھی عطا فرمایا ہے، وہ ان خطرات اور مصائب سے بدرجہا زیادہ معنوی خطرات اور مصائب کو محسوس کرتے ہیں، اور مستقبل کے تصور سے ان کی راتوں کی نیند اڑ جاتی ہے، مثلاً ذہنی و تہذیبی ارتداد کا خطرہ اس زبان و کلمہ سے محرومی جو دینی معلومات سے مالا مال اور اسلامی روح و مزاج کی حامل ہو اور جس سے نئی نسلوں کا اپنے اسلاف اور حال کا ماضی سے رشتہ قائم ہوتا ہے۔ نیا نظام تعلیم جس کے اثر سے مسلمانوں کی نئی نسل کا اسلامی تعلیمات سے نا آشنا اور خلاف اسلام اور منافی توحید عقائد و افکار سے متاثر ہونا بالکل

قدرتی امر ہے، مسلمانوں کی اپنی مستقل شخصیت اور ملی خصائص اور اسلامی تہذیب سے محرومی اور اکثریت کی تہذیب، فلسفہ اور شخصیت میں تحلیل ہو جانے کا خطرہ ہے، یہ وہ خطرات ہیں جن کی سنگینی کو صرف طبقہ خواص کے لوگ ہی محسوس کر سکتے ہیں۔ وہ اکثر اقبال کے الفاظ میں اس طرح گویا ہوتے ہیں :-

آنکھ جو کچھ دیکھتی ہے لب پہ آسکتا نہیں

محو حیرت ہوں کہ دنیا کیا سے کیا ہو جائے گی

قرآن شریف کی آیت ہے: **يَا أَيُّهَا الَّذِينَ آمَنُوا اصْبِرُوا وَصَابِرُوا وَرَابِطُوا وَاتَّقُوا اللَّهَ لَعَلَّكُمْ تُفْلِحُونَ**۔ ”اے ایمان والو! صبر کرو ایک دوسرے کو صبر کی ترغیب دو اور مورچوں پر جتے رہو اور ہر حال میں خدا سے ڈرتے رہو تاکہ (اپنے مقصد میں) کامیاب ہو۔“

اس آیت میں ”اصبروا“ کے ساتھ ”صابروا“ کی ہدایت و تلقین کی حکمت اور اس کا راز بڑا غور طلب ہے، اقوام و ملل کی زندگی اور قوموں کے عروج و زوال کے مسئلہ میں صرف انفرادی صبر و استقامت کافی نہیں ہوتی، اجتماعی صبر و استقامت اور ہمت و استقلال کی ایک عام فضا اور ماحول کی ضرورت ہوتی ہے، اس کی ضرورت ہوتی ہے کہ ہر فرد دوسرے فرد کے لیے باعث تقویت، اس کا پشت پناہ اپنی جگہ پر صابر و مستقیم اور دوسروں کے لیے صبر و استقامت کا داعی و مبلغ ہو، اس کی زندگی، اس کا ایمان و یقین، اس کا صبر و توکل، اس کا عزم و حوصلہ، اس کا بلند کردار، دوسروں میں اعتماد پیدا کرنے کا ذریعہ اور ان کے لیے مشعل راہ ہو، اس کو دیکھ کر اکھڑتے ہوئے قدم جم جائیں، افسردہ طبیعتیں اور پست ہمتیں بلند و مستحکم ہو جائیں، اس فضا میں بے ہمتی اور بے صبری کی بات کہنا اور کرنا ایسا ہی مشکل

ہو جائے اور معیوب سمجھائے جیسے تردد و تذبذب کے ماحول اور خوف و ہراس کے عالم میں صبر و ہمت کی تلقین اور ثبات و استقامت کی ہدایت۔

حفاظتِ دین و ملت کا مورچہ

پھر فرمایا ”و ابطوا“ (اور مورچوں پر جے رہو) اس موقع پر یاد رکھنا چاہئے کہ مورچے دو طرح کے ہوتے ہیں ایک فوجی اور زمینی مورچہ، دوسرے معنوی مورچہ، فوجی و زمینی مورچہ بھی بہت اہم ہے، اور زندہ و غیور قومیں اس پر گھٹنے ٹیک دیتی ہیں اور اس کی حفاظت میں جان کی بازی لگا دیتی ہیں، مگر یہ مورچہ قومی زندگی میں فیصلہ کن حیثیت نہیں رکھتا، قوموں کی زندگی میں میدانِ جنگ کا شکست یا کسی مورچے سے پسپائی ان کی قسمت پر مہر نہیں لگا دیتی، دنیا میں قومیں شکست بھی کھاتی رہی ہیں، اور فتح بھی حاصل کرتی رہی ہیں، اپنے مورچوں سے ہمتی بھی رہی ہیں، اور ان کو واپس بھی لیتی رہی ہیں، عہدِ نبویؐ، دورِ صحابہؓ اور و تارخِ اسلام کے ہر عہد میں یہ نشیب و فراز اور یہ سر و گرم پیش آتے رہے ہیں اور جو قوم اس نشیب و فراز سے، نہیں گزرتی اور شکست کی تلخی سے اس کے کام و دہن کبھی آشنا نہیں ہوتے وہ صرف فتح کی لذت و حلاوت سے آشنا ہوتی ہے اس قوم کی صلاحیت پر زیادہ اعتماد نہیں کیا جاسکتا، اس لیے قوموں کی تربیت کیلئے یہ دونوں تجربے ضروری ہیں اور خدا نے اپنے محبوب پیغمبر اور اس کے برگزیدہ اصحاب کو ان دونوں راستوں سے گزارا ہے۔

لیکن معنوی مورچوں کا معاملہ ان سے بالکل مختلف ہے، کسی معنوی مورچہ پر شکست و پسپائی بعض اوقات صدیوں و ہزاروں برس کا فیصلہ کر دیتی ہے

اور بعض اوقات اس سے کسی قوم و ملت کی قسمت پر مہر لگ جاتی ہے، آج ہندوستان کی ملتِ اسلامیہ کو یہی معنوی مورچہ درپیش ہے، ملت کی جداگانہ شخصیت کا مورچہ، اسلام کی مستقل تہذیب کا مورچہ، اسلام کے عائلی قانون (پرسنل لا) کا مسئلہ، زبان و کلمہ کا مسئلہ، آئندہ نسلوں کی تعلیم کا مورچہ، ان مورچوں کی حفاظت ”خواص“ ہی کر سکتے ہیں، اس کے لیے جس علم، جس فہم، جس احساس، جس دروں بینی، اور حقیقت شناسی اور اس مقصد کی تکمیل کے لئے جن وسائل و ذرائع کی ضرورت ہے، وہ اسی طبقہ کے پاس ہیں، ان کی بروقت فرض شناسی اور مستعدی، ان کی بے چینی اور دردمندی بدتوں کے لیے اس خطرہ کو ٹال سکتی ہے، اور ملت کو اس خطرے سے محفوظ بنا سکتی ہے اور ان کی ذرا سی غفلت و سستی ملت کے قافلہ کو سالوں اور صدیوں کے حساب سے منزل سے دُور کر سکتی ہے، انہوں نے اگر اپنے ذاتی مقاصد و مفادات کو ملت کے مفاد پر، اپنی ذات کو پیش آنے والے دُور ازکار خطرات کو ملت کے حقیقی خطرات پر ترجیح دی تو ان مورچوں پر شکست یقینی ہے۔

رقم کہ خار از پاشم محمل نہاں شد از نظر
یک لحظہ غافل بودم و صد سالہ را ہم دور شد

ملت کے نمائندوں کی کمزوری کا خمیازہ

ان خواص کی جو صرف اپنی دولت، تمول، کاروبار اور نسبی و خاندانی تفوق کی وجہ سے طبقہ ”خواص“ میں سمجھے جاتے ہیں، اور معاشرے میں ”بڑے آدمی“ کہلاتے ہیں، ملت کے مفادات و ضروریات سے غفلت اور چشم پوشی، اسراف بے جا، دولت کا غلط استعمال اور ملت فراموشی کا اثر، ملت اور اس کے مستقبل پر اتنا

اثر انداز نہیں ہوتا اور اس کی قسمت کا فیصلہ اس طرح نہیں کرتا جس طرح ملت کے ان نمائندوں، زعماء و قائدین، ممتاز اہل فکر، اور دانشور طبقہ کی وہ کمزوری کرتی ہے، جس کو اگر ہم ان کے احترام میں ملت فروشی نہ کہیں تو ملت فراموشی کہنے پر مجبور ہیں۔

یہ طبقہ جو اپنے دل کی آواز، ملت کی پکار، اور ضمیر کے تقاضے کے بجائے اپنے ذاتی مفادات اور شخصی کامیابیوں کو ترجیح دیتا ہے، اور جاہ پرستی و حصول اقتدار کے مرض میں مبتلا ہو جاتا ہے، اور اسی کو زندگی کا نصب العین اور ترقی کی معراج سمجھنے لگتا ہے، حق بات کہنے میں اس کی زبان گنگ، اور اس کے لب بستہ ہوتے ہیں، بڑے بڑے ملی مصائب کے وقت بھی اس کے اندر حمیت و غیرت کا کوئی جذبہ انگڑائی نہیں لیتا، اور اس کو ظالم کو ظالم کہنے کی توفیق نہیں ہوتی، وہ اپنی نشست محفوظ رکھنے، اپنے عہدے اور اعزاز کو برقرار رکھنے یا اس کے حصول کے لیے بڑے سے بڑے ملی نقصان کو برداشت اور بڑے سے بڑے المیہ کو انگیز کر لیتا ہے، بڑے سے بڑے محضر قتل پر دستخط کرنے میں اس کو باک نہیں ہوتا، بلکہ بعض اوقات اپنے ایک موہوم فائدے اور محدود و عارضی جاہ و اقتدار کے لیے پوری ملت کو خطرے میں گرفتار اور اس کے بڑے سے بڑے مقدس اٹھ اور ورثہ کا سودا کرنے کے لئے تیار ہو جاتا ہے، اقبال نے ”شیخ حرم“ کہہ کر اسی طبقہ کی تصویر کھینچی ہے، جس کے ہاتھ میں بد قسمتی سے ملت کی قیادت و نمائندگی آجاتی ہے، وہ کہتے ہیں۔

یہی شیخ حرم ہے جو چرا کر بیچ کھاتا ہے

گیم بوڈ ڈولق اولیس و چادر زہرا

ملتان اور قوموں کی تاریخ اور خصوصیت کے ساتھ اس ملت کی تاریخ

شاہد ہے کہ اسی طبقہ کی ضمیر فروشی،، یا بے ضمیری، مفاد پرستی، جاہ طلبی اور اقتدار کی ہوس نے بڑی بڑی مستحکم اور طویل العمر سلطنتوں کا چراغ گل کر دیا، اور پوری ملت کو ان کی آن میں ذلیل کر کے رکھ دیا، خلافت عباسیہ کا خاتمہ، بغداد کی تباہی، بیت المقدس پر صلیبیوں کا قبضہ، سلطنت مغلیہ کا زوال، میسور کی ابھرتی ہوئی طاقت کا خاتمہ اور ٹیپو کی ناکامی، ترکوں کی شکست اور مقامات مقدسہ اور ممالک عربیہ کا اتحادیوں کے زیر اثر آنا، سب اسی طبقہ کی ملت فروشی، جاہ و اقتدار کی ہوس اور انانیت کا نتیجہ ہے۔

ملت کے نمائندوں اور منتخب افراد کی ذمہ داری

ایک جمہوری،، آزاد و ترقی یافتہ ملک میں یہ اچھا یا برآ کر دار ملت کی حفاظت یا ملت کی ہلاکت کا پارٹ ”خواص“ کا وہ طبقہ ادا کرتا ہے جو مجالس قانون ساز پارلیمنٹ اور اسمبلیوں میں اس ملت کا نمائندہ یا حکومت و انتظامیہ میں بڑے بڑے عہدوں اور منصبوں پر فائز ہوتا ہے، یا صحافت و سیاست میں اونچا مقام رکھتا ہے، یا ملک کے دانشوروں، اہل قلم اور مفکرین میں انکا شمار ہوتا ہے، اسی طبقہ کا ایک ایک فرد ہزاروں، لاکھوں کے مقابلے میں زیادہ وزن و اعتبار رکھتا ہے۔

اس طبقہ کی دینی حمیت و ملی غیرت، اخلاقی جرأت، معمولی قربانیاں، صدیوں کے لیے ملت کا مستقبل محفوظ کر دیتی ہیں، اور جو کام بعض اوقات لاکھوں کروڑوں انسان انجام نہیں دے سکتے، وہ یہ مٹھی بھر جماعت انجام دے دیتی ہے، وہ اگر کسی ملی مسئلہ پر یک زبان و یک آواز ہو جائے اور ملت کے دین، اس کی تہذیب یا اس کی ثقافت اور کلچر، یا اس کے قانون و شریعت کو بچانے، یا ملت کو باعزت با اصول

رکھنے کے لیے اپنے ذاتی مفاد کو ٹھکرا دیتے ہیں اور اقتدار کی کرسی اور جاہ و اعزاز سے دستبردار ہو جانے کا ارادہ ظاہر کرتے، ایوان ہائے قانون ساز کی رکنیت، صدارتیں اور قیادتیں، عہدے اور اس مقصد عزیز کے سامنے پرکاش کے برابر بھی نہ معلوم ہو، تو چشم زدن میں بڑے بڑے فیصلے بدل جائیں، ناممکن ممکن ہو جائے، خطرے کے پہاڑ اور چٹانیں ریت کے ذرات میں تبدیل ہو جائیں..... اور پوری ملت، عزت و توقیر، شرف و اعتبار سے ہم کنار ہو۔

لیکن اگر معاملہ اس کے برعکس ہوتا ہے، ان کو ملت کے اجتماعی مفاد کے مقابلے میں اپنی کرسی عزیز ہوتی ہے اور اپنا مفاد مقدم، ان کو ادنیٰ سے ادنیٰ خطرہ مول لینے کی جرأت نہیں ہوتی، یا حکومت و اکثریت کی پیشانی پر ادنیٰ سی شکن پڑنے کی ہمت نہیں ہوتی، وہ اپنے حقیر فائدے کے لئے ملت کے بڑے سے بڑے نقصان، اس کی تہذیب کا زوال، اور اس کے ذہنی و دینی ارتداد تک کو گوارا کر لیتے ہیں، اور ملت کے تمام مفادات، اس کی موت و حیات کے مسئلے سے آنکھیں بند کر کے اپنے منصوبوں کی تکمیل، اپنے خوابوں کی تعبیر، اور اپنے محلوں کی تعمیر میں لگے رہتے ہیں، اور کوئی بڑے سے بڑا واقعہ یا حوادث کا تازیانہ، ان کے ضمیر کو جھنجھوڑنے کیلئے کافی نہیں ہوتا، تو پھر اس ملت کی قسمت پر مہر لگ جاتی ہے اور اس کے بڑے سے بڑے مخلص و ناصح اور چارہ گر و مسیحا اس کے درد کی دوا نہیں کر سکتے۔

یہاں آکے دیتا ہے روبرو نیاں



خطبات مفکر اسلام

(حضرت مولانا سید ابوالحسن علی ندوی)

جلد دوم

کی

جھلکیاں

☆ نزول قرآن کا مقصد اور حاملین قرآن کی ذمہ داریاں ۔
 ☆ آئندہ نسلوں اور پسماندگان کے صحیح العقیدہ رہنے کی ضمانت۔
 ☆ صحیح دینی تعلیم و تربیت کے انتظام کے سلسلہ میں والدین اور سرپرستوں کی ذمہ داری۔

☆ اعلیٰ اخلاقی قدریں دل کے اندر کھوئی ہیں، ان کی باہر تلاش ہے۔
 ☆ دنیا میں آنے والے انسان چمن کے کانٹے یا پھول۔
 ☆ دنیا کی موجودہ کشمکش یہ نہیں کہ برائی دور ہو، بلکہ یہ ہے کہ برائی ہماری نگرانی اور انتظام میں ہو۔

☆ اسلام ایک تغیر پروردنیا میں۔

نوٹ:۔ ان عنوانات کے تحت خطبات کے علاوہ دیگر

بہت سے شاہکار خطبات اس حصہ میں شامل ہیں۔

ملنے کا پتہ:۔

مکتبہ ایوب کاکوری۔ لکھنؤ ۷۱۰۷۲۲

خطباتِ مفکرِ اسلام کی جمع و ترتیب اور اشاعت کے ساتھ ساتھ
ہمارا اگلا پروگرام۔

مقالاتِ مفکرِ اسلام

(حضرت مولانا سید ابوالحسن علی ندوی)

کی

کئی جلدوں میں اشاعت ہے، آپ اپنا تعاون پیش
کریں۔ اور ہم سے رابطہ قائم کریں۔ مقالاتِ مفکرِ
اسلام کی کتابت کا کام تیزی سے جاری ہے۔
رابطہ اور خط و کتابت درج ذیل پتہ پر کریں۔

(۱) دارالْقلم ڈھاکہ، کاکوری، لکھنؤ ۲۲۷۱۰۷

(۲) مکتبہ ایوب کاکوری۔ لکھنؤ ۲۲۷۱۰۷

ہماری مطبوعات

﴿از قلم حضرت مولانا محمد کاظم صاحب ندوی﴾

تقریر سیکھنے اور سکھانی والی کتابیں

- تقریر کیسے کریں؟ ۵ حصے ☆ تبلیغی و اصلاحی تقریریں
- ☆ آسان تقریریں ۳ حصے ☆ جدید معیاری تقریریں ۴ حصے
- ☆ بے نظیر تقریریں ☆ جدید دینی تقریریں ۳ حصے
- ☆ الخطب الدینیۃ الجدیدۃ دو حصے (عربی) ☆ کیف تکون خطیباً دو حصے (عربی)
- ☆ کن خطیباً ☆ مولینا محمد علی جوہر کی آخری فکر انگیز تقریر،
- ☆ خطبات مفکر اسلام

☆ مصنف کی دیگر دینی و اصلاحی کتب ☆

نماز کیسے پڑھیں؟ اردو ہندی (یہ دونوں کتابیں پاکٹ سائز میں بھی دستیاب ہیں)

عورت اسلام سے پہلے اور اسلام میں (ایک تقابلی مطالعہ)

سیرت حضرت مخدوم شاہ بینا لکھنوی (مجلد و غیر مجلد)

اسلام کے چار ارکن	روزہ کی شرعی حیثیت	داڑھی کی حقیقت
تعارف کلمہ طیبہ	حج کی شرعی حیثیت	حقوق والدین
نماز کی شرعی حیثیت	پڑوسی کے حقوق	حقوق زوجین
زکوٰۃ کی شرعی حیثیت	دس جنتی	آداب السلام
اسلامی مساوات	رسول اکرم ہجرت سے پہلے اور بعد، ہادی اعظم	
مساجد اور اسلام	یہ تھیں امت مسلمہ کی مائیں مقالات مفکر اسلام	
(نعتیہ مجموعے) فردوس، زمزمہ نعت، عقیدت کے پھول۔		

مکتبہ ایوب کا کوری لکھنؤ ۷۷۱۰۷۷۲۲